

D04526716V



Duke University Libraries

אַרבעטער רינג ביבליאטעק

א. ליטוויין

יודישע נשמות

באנד 1

ליטא

אַרויסגעגעבען פון דער
עדיוקייטשאַנאַל קאָמיטע פון אַרבעטער רינג.

Copyright 1916
by S. Hurwitz, New York.

All rights reserved.

אַמאָליגע יודען.

מ״ן פאָטערס און מוטערס אנדענקען
געווירמעט.

אינהאלטס-פארצייכענעם.

1. גראף פאמאנקי דער "גר צדק".
 2. רבי לוי יצחק בארדיטשעווער.
 3. דער "שאנת אריה".
 4. רבי חיים וואלאזשינער.
 5. ר' ישעיה זוכאוויצער (א למד-וואוויניק).
 6. די קדושים פון רוזשינא.
 7. דער קדוש פון ביאלא און זיין צואה.
 8. אמאליגע פאדראטשיקעס.
 9. אלעקסאנדער דער 1-טער און "אסתר'קע" די דריטע.
 10. קושעלעווסקי—דער ערשטער יודישער דאקטאר.
 11. אסתר די "גענעראלשע".
 12. קינקולקין דער אנטיקוואר.
 13. דער ווילנער "באלעבעס'ל".
 14. דער לעצטער יודישער תקיף.
 15. דער לעצטער יודישער פריץ.
 16. דער נבור פון ביאלא.
-

17. נעסוויזש—די גבורים-שמעדתעל.
18. "פאניע קאכאנקו" (פירשט ראדזיוויל).
 - (א) "גא קאנאָ טערעס וויגליאָנדאס".
 - (ב) א יוד פאר א "קוקאווקע".
 - (ג) "פאניע קאכאנקו" שיסט א ספר תורה.
 - (ד) "ריבא בענדוי דראָנא".
 - (ה) "פאניע קאכאנקו" פערשפילט א שאך.
 - (ו) "פאניע קאכאנקו" און משה נ"ח.
19. וואָס דער "פנקס" דערצעהלט :
 - (א) אריינגעוואָרפען א ווייבעל אין חרם, פאר וואָס זי איז געפאָהרען מיט אן ערל אָהן א שומר.
 - (ב) א בית-דין-שמש א גנב און זיין שטרעף.
 - (ג) א טאקסע פאר שניידער.
 - (ד) פאר ניט מאכען קיין סעודה צו א ברית.
 - (ה) אן אַבצאָהל אויף סנדק און מוהל.
 - (ו) געכאַפט א יודען מיט א ווייבעל אין א חדר מיוחד.
 - (ז) ניטאָ קיין בעלינים אויף קוואַטער און אונטערפיתערע.
 - (ח) פאר זידלען דעם "פרנס-חודש".
 - (ט) וועניגער עולם איז מעהר שמחה.
 - (י) א תקנה געגען לוקסוס.
 - (יא) א סדור—א משכון פאר קבורה-געלד.
 - (יב) די סעודה פון "חברה קדישא".
 - (יג) וואָס האָט געקאָסט א סעודה פון "חברה קדישא" מיט צוויי הונדערט יאָהר צוריק.
 - (יד) מחלוקת און מסירות צוליב דער סעודה.
20. דער בונט פון קיידאנער באַלמעלאַכעס מיט 100 יאָהר צוריק
21. ווען שקלאָוו איז געווען "ארץ ישראל".
22. פאָטיאָמקינס "גזרה" (א בלעמעל פון דובראָוונער מגילה).
23. נתן - נטע דער שתדלן.
24. אַמאָליגער כאַבאַר.

25. מאהילעווער אנטיקען :

(א) אמאליגע יודישע גבירים און זייער פיהרונג.

(ב) דער בוכארער בעל מקובל.

(ג) דער שמש מימין ביינערנעם גארמעל.

(ד) אין "דאָמאָוויקס" מלוכה.

(ה) דבורה די קהלישע רופערקע.

26. רושינאָיער פאָלקסהלדען: דוד דער מלמד, לייבע וואַש

און חדסה.

27. רבי נחום (א) האַראָדנער פאָלקספריינד.

28 מאיר דער שוסטער און מיכל דער ציגארענמאכער

(מינסקער פאָלקסהלדען).

29. ניינציגער (פון ווילנער טיפּען-גאלעריי):

(א) דער שכן און זיין באַלעבאָס.

(ב) דער ניינציג יעהריגער קלויזניק

(ג) "פּטשאַלקע".

פארווארט.

דער באנד שריפטען, וואס ליגט איצט פאר'ן לעזער, אונזער טער דעם טיטעל „יודישע נשמות“, ווי אויך די איבריגע פינף בענדער, וואס קומען נאך איהם, איז דער רעזולטאט פון א שטארק דיען-רייזע, וואס דער פערפאסער האט געמאכט אין א משך פון ניין יאָהר, אונגעפעהר, פון דער רוסישער רעוואָלוציע ביז דעם איצטיגען וועלט-קריג, איבער אלע יודישע געטאס פון ליטא, פוילען און גאליציען. די דאָזיגע ניין יאָהר זענען געווען א גרויסע עפאָכע אינ'ם לעבען פון די מורח-איייראָפּיאישע יודען. מיט איהר האט זיך פערענדיגט די לענגערע עפאָכע פון דעם יר-דישען פאלקס-ערוואַכונג — די עפאָכע, וואס האט זיך אנגעהאנגען מיט דער פראנצויזישער רעוואָלוציע און זיך פערענדיגט מיט דער רוסישער. די דאָזיגע ערוואַכונגס-עפאָכע איז געווען זעהר א שטורמדיגע. זי ווערט בעצייכענט דורך א גאנצע רייהע מעכטיגע בעוועגונגען ביי יודען. ווי : לומדות, חסידות, השכלה, ציוניזם און סאָציאליזם. אָט די אלע שטורמדיגע בעוועגונגען, וואס האָבען פערנומען א שורה פון פיער, פינף דורות, זענען אָבער ניט געגאנגען כסדר איינע נאָך דער אנדערער. זיי האָבען זיך אָפּט צוזאמענגעשטויסען, צונויפגעפלאַכטען, און, ניט זעל-טען, איז איין דור אויסגעקומען דורכצוקעמפפן אין דער נשמה עטליכע, אָדער אפילו אלע צוזאמען. דער קאמפף האט געקאסט דעם פאלק גרויסע קרעפטען. עס האט אבער אויך אין איהם געוועקט און גענעהרט נייע ריזיגע כוחות און דרייסטע האַפנונגען, אזוינע דרייסטע, ווי די גאנצע יודישע געשיכטע. פ א ר דעם, האט אזעלכע ניט געוואוסט פאר די צוויי טויזענד יאָהר פונ'ם יודישען גלות.

גרויסע פראגען האט די גרויסע עפאָכע פון דער רוסישער רעוואָלוציע אוועקגעשטעלט פאר דעם יודישען פאלק. פראגען, וואס ריהרען אָן דעם גאנצען קיום פונ'ם פאלק, זיין צוקונפט,

זיין עקאנאמישע, נאציאנאלע און פאליטישע וויערערגעבורט.
דעם שרייבער פון אַט די ציילען, אלס יודישען שריפט-
שטעלער און טיילנעהמער אין דעם קאמפף, איז אויסגעקומען
צו בעריהרען א גאנצע רייהע פראגען, וואָס ריהרען אָן די
יסודות פונ'ם יודישען לעבען. ער האָט געהאלטען דעריבער פאר
זיין חוב, כדי צו זיין אין שטאַנד ערנסט צו בעהאנדלען די דאָזי-
גע פראגען, שטודירען דעם יודישען לעבען אינ'ם לעבען גופא:
קלאָר מאכען זיך, ווי ווייט מעגליך, די אינערליכע שטרעבונגען
און אויסערליכע איינפלוסען, וואס האָבען געווירקט אויף דער
יודישער נשמה אין געטא פאר די לעצטע קנאפע אנדערהאלבען
הונדערט יאָהר. וואָרום כדי צו וויסען: וואוהין מיר געהען?
מוזען מיר האָבען א קריטישען איבערבליק אויף דאָס איבערגע-
לעבטע ביז אהער: מוזען מיר קענען אונזער א י צ ט אין
זיין היסטאָרישער ענטוויקלונג.

אַט די אויפגאבע האָט זיך דער שרייבער געשטעלט אין
זיינע פאַרשונגס-רייזען איבער די גרויסע געמאָס פון מזרח-
אייראָפּא, וואָס בילדען צוזאמען א גרויסען צענטער, דעם גרעס-
טען צענטער פונ'ם יודישען פאָלק, סאי אין כמות, סאי אין
איכות, וואו דער פולס פון זיין נאציאנאלען לעבען שלאָגט אַם
שטאַרקסטען: וואו זיין נשמה שפיגעלט זיך אַב אַם קענטיגסטען.
זיינע פאַרשונגען אין די יודישע געמאָס האָט דער פערפאַ-
סער פערצייכענט ניט אין דער פאָרם פון שווערע וויסענ-
שאַפטליכע אַבּהאַנדלונגען, נאָר אין דער לייכטערער געשטאַלט
פון שילדערונגען און בילדער. די פערזאָן — דער טוער, דער
שאַפער פונ'ם לעבען, איז ביי איהם שטענדיג געווען אויפ'ן
ערשטען פלאַץ. פאר דעם לעזער געהען דורך, אין דעם שריי-
בערס ווערק, הונדערטער טיפּען, בילדער, געשטאַלטען, וואָס
שטעלען פאָר אלע ווינקעלעך פונ'ם יודישען לעבען, אמאָליגען
און איצטיגען, אין אלע זיינע שאטירונגען, מיט אלע זיינע וועה-
טאָנען און שטרעבונגען, אין ליכט און אין שאַטען. אין זיי אין

נאָר נישט אויסגעקלערט. אלץ איז גענומען פונ'ם פרישען לע-
בענסקוואל — די פרוכט פון פערזענליכע איינדריקע און בע-
אַבאכטונגען, אָדער פון געשפרעכען מיט מענשען, וואָס קענען
זיט דעם לעבען און די פערזאָנען אויפ'ן אָרט.

אַ בעזונדער אויפמערקזאמקייט האָט דער שרייבער גע-
ווידמעט די הויכע און שטאַרקע יודישע נשמות, איבערהויפט
יענע איידעלע, שטילע, אונבעקאנטע פאַלקסהעלדען, וואָס אין
זיי שפיגעלט זיך אַב, אין אַלע צייטען. דאָס שענסטע און איי-
דעלסטע פון דעם פאַלקס נשמה.

די דאָזיגע ציילען, אזוי ווי די ווערק, וועגען וועלכע זיי ריי-
דען, זענען ניט געשריבען פאר'ן מאַמענט. דאָך קען דער אוי-
טאָר ניט דורכלאָזען דעם שרעקליכען פאקט, אַז, בשעת אָט די
שורות ווערען געשריבען, איז אַ האַלבע וועלט פערטרונקען אין
בלוט. די „מלחמת גוג ומגוג“ וואָס צעהנדליגע דורות האָבען
מיט הונדערטער און טויזענדער יאָהרען צוריק, און אנגסט און
שרעק, פאַראויסגעשפירט און פאַראויסגעזאָגט, איז געקומען און
שיינט צו מאַכען אַן עק צו דער וועלט. לענדער ליגען אין
חורבות; פעלקער צאפֿלען זיך און בלוטען איינע אין די געגעל
פון די אַנדערע.

און צווישען אָט די קעמפֿענדע פעלקער צאפֿעלט זיך און
בלוטעט דאָס יודישע פאַלק. ווי אַלע מאָל, צאָלט דאָס יודישע
פאַלק די גרעסטע צינז אין אָט דעם וועלט־אונגליק.

חרוב זענען זיינע געסטער — הונדערטער יאָהרען געבויט
עס געהט אַב מיט בלוט אויף די שלאַכטפֿעלדער; עס וואַנדערט
און וואַגעלט אַהן אַ היים, פון איין אָרט געטריבען, אין דעם
צווייטען ניט אריינגעלאָזען.

צושטערט זענען אונזערע געסטער, פערניכטעט אונזערע
היימען. די אידישע שמעדטעלאַך פון ליטא, פוילען, גאַליציען,
וואו הונדערטער יאָהרען האָבען זיך, אין דער שטיל, געוועבט

די פערדיס פון דער יודישער נשמה, ליגען אין אש, ווי די נאסען פון ירושלים נאכ'ן חורבן. וואו איז די יוגענד, די שענע בער-גייסטערטע יוגענד, פול מיט האפנונג, פול מיט לעבענסדורש-טיגקייט, וואס איך האב בעגעגענט אויף מיינע ריזען, וואס האב בען מיך בעגלייט און געהאלפן אין מיינע פארשונגען? וואו זענען די טאטעס זייערע, די זידעס און באבעס, מיט וועלכע איך האב א סך אנגענעהמע אווענדען פארבראכט, און פון וועלכע איך האב אזוי פיעל געלערנט? וואס איז געווארען פון די היילי-גע היימישע קברים, איבער וועלכע עס האבען פאר מיר גע-שוועבט די שענע נשמות פון פריהערדיגע דורות, וואס האבען אזוי פיעל געקעמפט און געליטען? א, מיינע ליעבע און טייע-רע, וואו זייט איהר יעצט? וואס איז מיט איך אלעמען געוואר-רען?

א טיעפער און הייליגער וועהטאג און בענקשאפט צו זיי, צו די יודישע נשמות, פילט אן מיין הארץ, ווען איך בלעטער דורך מיינע פארשריבענע זכרונות, און ווארף א בליק אויף די הונדערטער בילדער און געשטאלטען, וואס איך האב פון דער יודישער שטעדטעל מיטגענומען אין מיין נשמה און שפעטער אויפ'ן פאפיר פארצייענט. אבער יענע הויכע און שטארקע נשמות, וואס איך האב אויף מיינע ריזען איבער די יודישע שטעדט און שטעדטלאך בעגעגענט, און וואס האבען מיר פון די היימישע קברים מיט אזא צוטרויליכקייט און ליעבע געוואונ-קען, פארטרייבען פערצווייפלונג פון מיין בוזעס. זיי זאגען מיר — און דער לעזער וואס וועט צוזאמען מיט מיר דורכמאכען אין מיינע ווערק מיינע ריזען איבער די יודישע שטעדט און שטעדטלאך וועט זיך פון זיי אויך איבערצייען, — אז צע-שטערט זענען נאך די ערדישע געסטען; נאך דאס, וואס מענשען קענען מיט זייערע הענד בויען און מיט זייערע הענד צעשטע-רען. אונזערע העכערע גיטער אבער און אוצרות, וואס יענע הויכע און שטארקע נשמות האבען פאר אונז געבויט און אונז

בִּירוּשָׁה גַּעֲלָאָזֶען, קענען נײַט חרוב ווערען, זײַ וועלען אײַבערלעך
בען אָט דעם גרויסען אײַצטיגען חורבן. זײַ וועלען לעבען אײַן
די אײַבערגעבליבענע נשמות, און מיט זײַער הילף וועלען מיר
קענען אויפבויען, ווי די מענשען נאָכ'ן ערשטען מבול, צוריק אַ
נײַעם לעבען.

נראף פאטאצקי דער „גר צדק“.

נאָר אַ בעזונדער געפיהל האט מיך דורכגענומען, ווען איך בין געקומען געהענטער צו איליע. דאָס שטעדטעל „איליע“ איז בעקאנט אין גאַנצען תחום. איהר נאָמען איז פערבונדען מיט דער ריהרענדער לעגענדע פונ'ם „גר צדק“. ס'איז איבריגענס, מעהר אַ היסטאָרישער פאַקט, ווי אַלגענעדע. די מעשה מיט'ן „גר צדק“ איז איינע פון די שרעקליכסטע מאַמענטען אין דער געשיכטע פון די רוסישע יודען. זי איז אויך איינע פון די מערקווירדיגסטע און העכסט באַראַקטעריסטישע אין דער היסטאָריע פון דער יודישער און פוילישער קולטור. די בעידייטונג פון דער דאָזיגער געשעהעניש איז נאָך ניט גענוג אָנגעשאַצט, ניט כּון דער יודישער. ניט פון דער פוילישער זייט. זי וואַרט ערשט אויף איהר היסטאָריקער. די צייט אויפצוהויבען דעם פאַרהאַנג אויף דער טראַגעדיע פונ'ם „גר צדק“ איז נאָך ניט געקומען. מיט אַ דעמעדי־רונגס־געבעל פון לעגענדע איז אָט די שרעקליכע קולטורעלע און סאָציאַלע דראַמע פערצויגען. די מאַטעריאַלען דאַרפֿען ערשט געקליבען ווערען: פון די יודישע בית עלמינס, פון די שוהלען, פון די אַלכע פנקס'ען, פון מעשיות, וואָס אַלטע לייט דערצעהלען זיך—דאַרף דער מאַטעריאַל געקליבען ווערען; אין די טיעף און נראָב געמויערטע סקלעפּעס פון די נאָך איצט לעבעדיגע גרויסע מיוחסים פונ'ם העכסטען פוילישען אַדעל—די גראַפֿען פאַטאָצקעס, דאַרפֿען זיי געזוכט, און

פון דאָרט אַרויסגעבראכט ווערען. דאָן דאַרף ערשט קומען דער ריכ-
טיגער היסטאָריקער פון רוסישען און פּוילישען געמאַ (ער איז נאָך ביי
איצט ניטאָ), וואָס זאָל קענען מיט זיין ברייטער נשמה, מיט זיין טיעף
פיהלענד האַרץ, אַריינדרינגען אין דער נשמה פון דער גר צדק-לעגענ-
דע. דאָן דאַרף קומען דער דיכטער, ס'דאַרף קומען דער דראַמאַטורג,
און אויב דער ערשטער וועט אַ געטליכען פייער בעזיצען און דער צוויי-
טער וועט זיין דער אמת'ער, פון גאָט געבענשטער אויסדערוועהלטער,
וועט די פאָעמע פון „גר צדק“ זיין שטאַרקער פון בייראָנס און די
דראַמע פון „גר צדק“ זיין טיפער פון אַלע שעקספירס דראַמעס. און
קיין סענסאַציע אין דער וועלט האָט נישט געמאַכט אַזוי ציטערן און
שוידערן אַ מענשענס האַרץ, ווי עס וועט ציטערן און שוידערן איבער
דער פינסטערניס פון יענער צייט, אין וועלכער עס האָט זיך געקענט
אַבשפּילען יענע שרעקליכע ווירקליכקייט-לעגענדע, וואָס הייסט „מעשה
פון גר צדק“, וועט ציטערן און שוידערן איבער די ווילדע שרעקען פון
יענער פינסטערער צייט, איבער די יסורים פון יענע בלאַנדזשענדע
ליכט-פונקען, וואָס האָבען אומזיסט געמיהט זיך דורכשניידען אָט די
דיקע פינסטערניס.

אַזוינע געדאַנקען פילען אָן מיין נשמה, דריקען מיין האַרץ און
דריקען עס אַלץ מעהר, וואָס געהענטער איך קום צו איליע, צו דעם
פלאַץ, וואו עס האָט זיך אָנגעשפּילט דער פאָרלעצטער אַקט פון דעם
גר צדק'ס טראַגעדיע. (דער לעצטער האט זיך אָנגעשפּילט אין ווילנאַ).
עס שווימען מיר אַרויף אויף די געדאַנקען די עטליכע בלעטלאַך פון
דער לעגענדע, וואָס איך האָב מיט גרויס מיה און מאַטערניס גע-
קראָגען איבערשרייבן ביי אַ ווילנער יודען. דער איינציגער עקזעמפּלאַר
געשריבען אין יודיש. געשריבען (ריכטיגער—איבערגעשריבען) אין אַנד-
הויב פון ניינצעהנטען יאָרהונדערט אין אַ וואונדערשענער געזאַצ-
קעטער האַנדשריפט.

„דיוע געשיכטע—דערצהלט די לעגענדע—(איך שרייב מיט
דעם לשון און אויסלעגעניס פונם מאַנוסקריפט) איז איין הויבט פון
דאָס דערציילונג, וואָס האָט געטראָפּען זיך מיינע דעם הויליגען

מאן נר צדק. עש וואהר טרעפן ביי איין ראייכין פירשט איין זון, וואָס ער וואהר פון זיין געבאָרינהוים זוייער שיינעם געשטאַלט און אויך זוייער קלוגהייט אונד פארשטאנדיגקייט מיט איהם. דען האָט איהם דער פאָטער געגעבען לערנען אין די הויבטשולין: און האָט גע-זוכט פאַר איהם איין גוטין חבר, דען ער זאָהל האָבען מיט וועמען זיך צו באַזיגען אונד אויך יעדע זאך קלאָר דורכצורויידען..."

דער יונגער פירשט איז געווען—פאטאָצקי, און זיין חבר—זאָרעמבא. ביידע האָבען ניט געהוילעט, ווי אנדערע יונגע פריצים, נאָר האָבען אויך געלערנט און געטראַכט. די חברים פערלאנגען פונ'ם הויפטמאן, דעם פירשט פאטאָצקי, ער זאָל זיי שיקען קיין פאריז זיך פערפאָלקאָמענען. "אזוי ווי דער הויבטמאן האָט געזעהן דאָס גרויס גילושטיקייט ווי זויי האָבין צום לערנען, דענניכט האָט ער ציגיפאלען געטאָן זויי און האָט זיי ביידען געשיקט נאָך פריז... דען ניכט זויי זאָלען דערנרויסט ווערין אין נאָמען: און זאָלן זוייער לערנוג זוייער געשיקט זיין. ערשטען אין אַלערליי שפראַך: און ווידער אין אויפקלערט פון דער וועלט און ווישענשאַפט פון יערדין גלויבין: דען דער הויבט-אריינלוייג פון דעם זון פון הויבטמאן איז אַלעס נור גיוועזין אין פאר-טראַגונג פון דעם אויפקלעהר. וואָשערע גלויבען איז וואהרהאפטיג."

אין פאריז, ווי דער דאָזיגער מאַנסקריפט דערצעהלט, זענען די חברים "אַלעש גילענין אין דען אויפקלעהר פון אַלערליי גלויבונגען". ביי זיי איז געוואָרען אַ קשיא: פארוואָס בעהאַלט מען פון זיי דעם תנך? פארוואָס קריגען זיי ערגיץ ניט צו לעזען וועגען יודישען גלויבען? צופעליג זענען זיי בעקאנט געוואָרען מיט אַן אלטען יודען און האָבען איהם געבעטען, ער זאָל מיט זיי לערנען "תנך". פון פאריז פאָהרען זיי קיין בערלין, פון בערלין נאָך רוים. דאָרט ווערט דער יונגער פאטאָצקי בעקאנט מיט דער הינטערקוליסען-זייט פונ'ם קאטאָליציזם. די איינפאכקייט פונ'ם יודישען גלויבען, די פערפאָלגונגען פונ'ם יודישען פאָלק ציהען איהם שטארק אי צום מאַרטירער-פאָלק, אי צו זיין גלויבען. ענדליך בעשליסט ער: פאָהרט אַוועק קיין האַלאַנד און דאָרט פער-בינדט ער, דער יונגער מאַגנאט, דער יורש פון גיטער, טיטולען,

אוצרות און כבוד, זיין שיקזאל אויף אייביג מיט דעם שיקזאל פונ'ם פאלק, וואָס איז געיאָגט און פּעראַכטעט.

טייף ריהרענד און ביבליש איינפאַך איז די מעשה מיט'ן „גר צדק“, ווי זי איז געשילדערט אין דער יודישער פּאָלקס־לעגענדע. לויט איין נוסח איז דאָ געווען עפעס עהנליכעס אויף אַראַמאַן, וואָס האָט אָבער ניט די הויפטראָלע געשפּילט אין דעם גר צדק'ס בעקעהרונג צום יודענטום. זיין רבי אין אמשטערדאם האָט אַינגע און שענע מאַכטער געהאַט. דער גראַף פּאַטאַצקי, שוין אַלס יוד, אַלס גר צדק, האָט זי פאַר אַ כּלה געוואָלט. דער רב האָט זי איהם צוגעזאָגט צו געבען, ווען ער וועט גוט קענען לערנען.

דער גר צדק לאָזט זיך אַוועק צוריק אין פּוילען: דאָרט ביי די בעריהמטע פּוילישע רבנים מעהר זיך אינים תלמוד צו פּערפּאָלקאַמען נען. אָדער האָט איהם אפשר געצויגען די בענקשאַפט נאָך דער הייב? האָבען איהם געצויגען די ליטווישע פּעלדער און וועלדער? ווי נאָר דער בעקעהרטער גראַף קומט צוריק אין פּוילען ווערט די „מעשה מיט'ן גר צדק“ קאַרגער אין שילדערונגען. פאַרוואָס האָט ער זיך אויס־געקליבען איליע, וואו עס איז דעמאָלט קיין ישיבה ניט געווען? וואו דער עולם איז פּראָסט געווען, וואו ער האָט געמוזט לערנען בעהאל־טענערהייט גאַנצע טיג און נעכט, איינער אַליין אין בית המדרש?

און אומזיסט האָב איך פינף און דרייסיג וויאָרסט אויף גרעבליעס זיך געטרייסעלט, דורך בלאָטעס צופוס געקראָכען, און אַ שפור, כאָטש אַ ווייטען אַ נעבעלדיגען שפור, אין דער שטעדטעל געזוכט וועגען דעם לעבען פונ'ם גר צדק דאָרטען, איידער מ'האָט איהם גע'מסר'ט און געכאַפט.

איליע איז אַ ווייט, אָבערלעגען שטעדטעל אין ווייכער גובערניע. ליגט פינף און דרייסיג וויאָרסט פון דער סטאַנציע מאלאדעטשאַנא (אויף ליבאוועראַמענער באַהן־ליניע) און זעקס און דרייסיג וויאָרסט כּון דער שטעדטעל ווילייקע, דורך וועלכע עס געהט דורך די נייע מאַסקוואַ-ווינדאווער אייזענבאַהן. נאָר די בעלי עגלות פּאָהרען נאָך איצט מיט די שווערע בוידען פונקט ווי מיט הונדערטער יאָהר צוריק.

נאך סחורה קיין מינסק, אשטרעקע כון אפופציג וויאָרסט. איהר קענט נאך דאָ איצט געפינען אלטע לייט, וואס זענען זייער לעבען לאנג פון שטערטעל ניט ארויס. ניט די באהענען, ניט די אויטאָמאבילען, ניט די רוסישע רעוואלוציע, ניט די רעאקציע האבען דאָ אן איינדרוק געמאכט. איליער יודען לעבען אויף זייער אלטפרענקישען שטויגער, ווי אין די צייטען כון "גר צדק". די שטערטעל האט אין גאנצען הונדערט געזינדען, אויף די 100 געזינדען איז דאָ 50 קראָמען. פון דעסט-וועגען לעבט מען זיך דורך נישט קשה. א ביסעל לעבט מען פון פריץ; א ביסעל פון גוי. איבערהויפט—כון פויער, צוויי מאָל א וואָך איז א מאַרק. אויפן מאַרק פאַהרען זיך אויף א סך פויערן פון דער אומגעגענד. לייזט זיך אין יעדער שטוב. די לעצטע יאָהרען לעבט מען נאָך בעסער. עס פאלט אונטער דער אמעריקאנער דאלער. די גאנצע יוגענד איז אין אמעריקא. אין איין ניויאָרק, זאָגען מיר היגע יודען, איז דריי איליעס פאראן. אלטע לייט זאָגען, אז קיינמאָל האָט נאָך איליע אזוי גוט ניט געלעבט. וואו האט אמאָל, —זאָגט דער זון יעקב אפרים, דער קהלישער שרייבער, א איליער באַלעבאָס—געוואוסט פון טיי. היינט האט יעדערער א סאמאוואר, און אין יעדער שטוב טרינקט מען אלע טאָג טיי. קיין געסערע השגה פון וואוילטאָג האט ניט א איליער יוד, ווי טרינקען אלע טאָג טיי פון פרישען סאמאוואר.

צום קהלישען שרייבער יעקב אפרים בין איך געקומען בעטען: ער זאל מיר ווייזען דעם פּנקס. איך האָב געוואָלט דאָרטען געפינען עפעס א שפור פון דעם גר צדק'ס טראגעדיע. נאָר דער אלטער האָט מורא געהאט צו ווייזען מיר דעם פּנקס. ער האָט מיך פערזיכערט, אז אין פּנקס איז נאָר נישט ניטאָ וועגען גר צדק. אליין האָט ער געוואוסט נאָך וועניגער, ווי אין "מעשה גר צדק" איז פערשריבען.

איך האָב מיך געלאָזען צו אן אנדערן, בערע זלמנים. ער איז א "בערעדטער מענש", האָט מען מיר איהם נאָך אין מאלאדעטשנא פערלויבט. ער האָט לייעב צו פערברענגען. נאָר אָט דער אלטער האָט אויך אזוי וועניג געוואוסט צו דערצעהלען פון "גר צדק", ווי דער ערשטער. נאָר כון די "יאָשקעס" האָט ער צוגעגעבען א פאָר שטריכען.

די "יאָשקעס"—אזוי הייסען די אייניקלאַך פון יענעם שניידער, וואָס האָט דעם "גר צדק" גע'מסר'ט. גע'מסר'ט האָט ער איהם דערפאַר, וואָס דער גר צדק האָט זיין יונגעל פאַר'ן אויער אָנגעדרייט. דער פאַקט איז אַ שרעקליכער, אַ שענדליכער. יודען זענען ניט זשעדנע געווען אין אייגענע מוסרים, שפּיאָנען, פּראָוואַקאטאָרען, אָבער די מסירה פון אַ יודען אויפ'ן "גר צדק"—אזאַ שענדליכען פאַקט האָט די יודישע היס'טאָריע ביז יענעם טאָג ניט געוואוסט. וואָס האָט אַ יוד געקענט האבען צום "גר צדק", וואָס איז נאָר געזעסען אין אַ ווינקעל פון בית המדרש און טאָג און נאכט געלערנט?

די לעגענדע וועגן די "יאָשקעס" ווארפט אַ ביסעל ליכט אויף דער דאָזיגער געשעהעניס. דעם שניידערס יונגעל—אזוי ווערט דער צעהלט—האָט געשטיפט אין בית המדרש און געשטערט דעם "גר צדק" לערנען. ער האָט איהם פריהער געבעטען מיט גוטען, ער זאָל ניט קונדס'ן אין אַ הייליגען אָרט, און זאָל בעסער געהן אויפ'ן הויף שפּילען. דער יונגעל איז אָבער געווען אַ צולאָזענער און האָט דוקא געטאָן דעם "גר צדק" אויף צו להכעיס, און געזידעלט איהם. דאָס האָט דעם "גר צדק" אזוי בענומען, אז ער האָט איהם אָנגעדרייט פאַר'ן אויער און אַרויסגעטריבען פון בית המדרש. דערביי האָט ער געזאָלט זיך "אויס'דריקען, אז אַן אמת יודיש קינד קען ניט זיין אזוי פּרעך. מסתמא וועט ער זיך שמדען. דעם טאטען, דעם שניידער, האָט דאָס אזוי אַרייַנגעבראַכט אין כעס, אז ער איז אוועקגעלאָפּען אין הויף און—גע'מסר'ט. אין איליע—האָט מיך פּערזיכערט דער אלטער בערע זלמנ'ס—זאָגט מען אויף זיכער, אז דער יונגעל האָט זיך שפּעטער מיט אַן אמת געשמדט.

אז דער "גר צדק" האָט זיך דערוואוסט פון דער מסירה איז ער אנטלאָפּען אין "סטאָרינקע", אַ קרעטשים אַכט וויאָרסט פון איליע, אָבער דער קרעטשמער, פון שרעק פאַר'ן פּריץ, האט איהם אַרויסגע'געבען. בשעת מ'האָט איהם געפיהרט פון דאנען, אַגעשמידטען אין קייטען, האָט ער, דער "גר צדק"—זאָגט די לעגענדע—געשלאָטען דעם מוסר, אז זיינע קינדער, אייניקלאַך און אור-אייניקלאַך ביז צעהן דורות,

זאָלען ניט זיין גלייך צו אלע מענשען און קיינער פון זיי זאָל ניט
שטארבען מיט זיין נאטירליכען טויט.

די משפּחה פון דעם מוסר איז ניט אויסגעשטאָרבען. פארקעהרט:
נאָך איצט איז האַלב שטעדטעל פון די "יאָשקעס". נאָר ווי דער
אלטער האָט מיך פּערזיכערט, איז אין יעדער געזינד פון זיי דער —
טויב, דער שטום, דער הינקענדיג, און זעלטען ווער פון זיי שטארבט
מיט'ן נאטירליכען טויט. פארשאַלטען איז אויך פון דעמאָלט אָן די
קרעטשים. קיין איין קרעטשמער לעבט ניט אויס דאָרט די יאָהרען.

אין מיטען געשפּרעך וועגען די "יאָשקעס" איז אַריין אין שטוב
אַ יונגעל פון אַ שכן עפעס לייגען. דער אלטער בערע זלמנים האָט מיר
אַ קוועטש געטאָן די האַנד און אַ מאך געטאָן מיט'ן קאָפּ, איך זאָל
אויפהערען צו רעדען. ערשט נאָכדעם, ווי דער יונגעל איז אַוועק, האָט
ער מיר דערקלערט, אַז ער האָט ניט געוואָלט רעדען, וואָרום דער יונגעל
איז פון די "יאָשקעס".

— מיזאנט, האָט ער צוגעגעבען, אַז איצט איז שוין פארפול די
צעהן דורות און די קללה פון די "יאָשקעס" איז אַראָב.

— דאנקען גאָט, האט צוגעגעבען די ווייב.

אויף די "יאָשקעס" ליגט קיין צייכען. וואוהין איינער פון זיי
זאָל ניט קומען, ווייס מען איהם, און דאָס פאָלק קוקט אויף איהם מיט
מורא און פערדאכט.

פונדעסטוועגען האט זיך אין דעם טאָן פון בערע זלמנים געהערט
אַ צופרידענהייט און פּערגעבונג, ווען ער האָט מיר מיטגעטיילט, אַז,
לויט ווי מ'האָט אויסגערעכענט, האָט זיך שוין איצט געענדיגט דער
טערמין פון די צעהן דורות, דורך וועלכע, לויט דער קללה פונם נר
צדק די "יאָשקעס" זענען פּערשאַלטען.

דער "נר צדק" איז פּערברענט געוואָרען אין ווילנא. לויט די
לעגענדע דערצעהלט, האט זיין מוטער, די אלטע גרעפין, געקראָגען,
מיט גרויס מיה און מאַטערניס, פון פאכסט, צי פון פוילישען קעניג,
אַ אונטערנעשריבענע פאפיר, אַז מיזאָל איהם לאָזען לעבען. נאָר זי
האָט מיט אייניגע מינוט פּערשפּעטיגט. דער בלוטיגער דעקרעט איז

אויסגעפיהרט געוואָרען. אין יענעם מאָג, דערזעהלען ווילנער יודען, איז געווען אַ מוראדיגער שבורם. אַ בת קול איז אַרויס פון הימל און האט געזאָגט: וואויל צו דיר, אברהם בן אברהם! דיין ליכטיגע נשמה איז גלייך אַזעלעך צו איהר מקור, צו די הייליגע אבות און אברהם אבינו האט איהר אין זיין שוים צוגענומען.

אַ יוד האט זיך כערשטעלט פאַר אַ גוי, (עס לעבען נאָך, זאָגט מען, אין ווילנא זיינע אוראייניקלאַך) און מיט מסירת נפש איז איהם געלונגען צו ראטעווען אַ ביסל צו פונם פערברענטען גר צדק. מיט הייליגער מורא און ליבשאפט האָבען יודען דעם הויפּען צו אַ זיכערן אָרט, מיט גרויס פּאַרויכטיגקייט און געהיימליכקייט, אויפן אלטען בית עולם מקבר געווען. אויף דעם אָרט איז אַ בוים אויסגע-וואקסען; אַ מאָדנעם אויסזעהן האט אָט דער בוים; זיינע צווייגען, די אויבערשטע און די אונטערשטע, זעהען אויס ווי אַ מענטש מיט הענד און מיט פיס. אין אַלגעמיין קוקט אויס ווי אַ טרייע מוטער האָט זיך איבערגעבויגען איבער דעם קבר פון איהר ליב קינד. און היט איהם אָב, דעם טייערן קבר, טאָג און נאכט, צו קיין ביזוי און קיין שלעכט האַנד זאָל איהם ניט שטערן. קריסטליכע טוריסטען, וואס קומען אין ווילנא, בעזוכען דעם קבר און בעוואונדערן דעם בוים. נאָר יודען האַלטען איהם טייער און הייליג. קומט אַ תשעה באב, צי עשרת ימי תשובה, און אין יעדער צרה און אַנגסט, וואָס טרעפט זיך אַ יודען, קומט מען אַ הער אויבן אלטען בית עלמין, און אויפן קבר, וואו עס ליגט דער אַזש פונם "קדוש", אַזוי ווי אויפן קבר פונם גאון, גיסט מען אויס די הארץ און מ'בעט, ער זאָל אַ "מליץ יושר" זיין פאַר די געפלאגטע און געפייניגטע וועמען ער האט אַזוי הייס געליבט און פאַר וועמען, ער האָט זיך פאַר אַ קרבן מקריב געווען.



רבי לוי יצחק בארדיטשעווער.

ווי טרויעריג און פינסטער עס איז איצט אין בערדיטשעוו, דאך שטראהלט די דאָזיגע שטאָדט איבער'ן גאנצען יודישען תחום מיט אַ ליכט, וואָס שיינט אַריין אין אַלע פרומע יודישע נשמות און קוויקט זייערע הערצער אין שווערע מינוטען פון לעבען. בערדיטשעוו האָט ניט אַזעלכע זכרונות, ווי אנדערע גרויסע יודישע שטעט. דאָך איין זכרון האָט זי, מיט וועלכען זי שטאָלצירט אנטקעגען אַנדערע יודישע שטעט, און פאַר וואָס אנדערע יודישע שטעט זענען איהר שטאַרק מקנא. דאָס איז דער אנדענקען פון ר' לוי יצחק בערדיטשעווער, וואָס האָט דאָ פערלעבט דעם גרעסטען טייל פון זיין לעבען און דאָ איז ער געשטאָרבען.

ר' לוי יצחק בערדיטשעווער איז אייגע פון יענע ליכטיגע פער-זענליכקייטען, וואָס דאָס יודישע פאָלק האָט אַרויסגעבראט אין יענער וואונדערליכער צייט, ווען אייראָפּא איז אויפגעטרייסעלט געוואָרען דורך דער פראנצויזישער רעוואלוציע און אין רוסלאַנד, אין דער יודישער וועלט, האָט זיך צופלאַקערט דער קאמפף פאר און געגען דעם חסידים. ר' לוי יצחק בערדיטשעווער האָט געלעבט אין איין צייט מיט'ן נאון, מיט דעם אַלטען רבין, דעם ערשטען חסידישען רבין אין ליטא, ר' שניאור זלמן לאַדיער. געווען איז ער אַרב אין פינסק, נאָר, אַ מענש מיט אַ הייסען, לעבעדיגען טעמפּעראַמענט, מיט אַ טיפּער

נייגונג צו מיסטיק, צו קבלה, איז ער גלייך אריינגעריסען געוואָרען אין קאמפף און האָט זיך פריהער אין געהיים, דערנאָך עפענטליך, בעקענט צום חסידים און געוואָרען איינער פון זיינע איבערגעגעבענסטע פאָר-קעמער. אין פינסק האָט מען איהם שטארק פערפאָלגט און, ענדליך, פון דאָרטען פערצאָגט. דאָן האָט מען איהם צוגענומען פאר אַרב אין בערדיטשעוו, וואו דאָס רוב עולם איז שוין בעשטאנען פון חסידים. דאָרט איז אָבער אויך געווען אַ שטארקער געגנערישער צד, וואָס האָט איהם אָנגעטאָן צרות. מען דערצעהלט נאָך איצט אויך אין בערדיטשעוו, אז איינמאָל, בעת ר' לוי יצחק איז, אויף אַ קורצע צייט, אָבגעפאָהרען פון בערדיטשעוו, האָט זיינער אַ געגנער, אַ קהלישער „עזות פנים“ אַרויסגעפיהרט זיין ווייב פון שטאָרט אויף אַ ווענעל מיסט. דאָס האָט זיך אין יענער צייט גערעכענט פאר דער גרעסטער שאַנד, וואָס מקאָן אימיצען אָנשאַן. אונטער-שטאָדטיגע יודען האָבען איהר אָבער אריינגענומען צו זיך ביז דער רב איז געקומען צוריק. ר' לוי יצחק האָט זיך מיט זיין פיינד פאר אַזאַ שרעקליכע בעליידונג ניט אָבגערעכענט. נאָר בערדיטשעווער יודען זאָנען, אז פון יענעם עזות פנים הויז האָט זיך אויסגעלאָזען אַ הויפּען מיסט. זיינע אַלע קינדער און קינדס-קינדער זענען משומדים, גנבים, בעטלער.

נאָכדעם האָט שוין קיינער ר' לוי יצחק'ס רוה ניט געשמערט. ער האָט פערלעבט אין בערדיטשעוו ביזן טיפּסטען עלטער, און צו די עלטערע יאָהרען איז ער שוין געווען אזוי בעריהמט איבער'ן גאנצען תחום, ווי דער אַלטער רבי אַליין, וואָס האָט זיך מיט איהם משרד געווען. ער האָט געשפילט די ראָלע פון אַ „גוטען יודען“ אין וואָהלין. נאָר אויך אין ליטא איז זיין נאָמען געווען גרויס און מ'איז געפאָהרען צו איהם פון אַלע שטעט. ער האָט צוגעצויגען צו זיך דעם ברייטען עולם דורך זיין דיכטערישער נאטור און לעבענסלוסטיגען טעמפּעראַ-מענט. דערצו האָט ער בעזעסען פון נאטור אַ שטארקען טאלאנט פון אַ לידער. ביי זיין טיש איז שטענדיג געווען פרעהליך, און ער האָט צוגעלאָזען צו זיך פריי אַלעמען.

פון דעם ספר „קדושת לוי“ — אַ זאמלונג פון זיינע תורה און

דרשות, וואָס ער האָט געוואָנט פאַרן עולם, געדרוקט פון זיינע פער-
 עהרער שוין נאָך זיין טויט, איז קענטיג, אז ר' לוי יצחק איז געווען אַ
 טיפער דענקער, נאטירליך, אויף דעם געביט פון מיסטישערעליגיעזער
 פאָרשונג. זיינע פרושים אויף דער תורה און דרשות, וואָס זענען פער-
 בונדען מיט פערשיידענע ימים טובים און תעניתים זענען, ווי די "תורה"
 פון אנדערע קאבאליסטען געבויט אויף דער סיסטעם פון "רמז", וואָס
 וויל זעהן אין אן ערצהלונג פון חומש און "תנך" ניט דעם פשוט'ן זין
 וואָס ליגט אין די ווערטער, נאָר אַ פערבאָרגענע כונה, וואָס האָט
 במעט שטענדיג איהר ציעל צו זוכען זיך ערקלערן די סודות פון דער
 וועלט'בעשאַפונג, פון גאָט און געטליכקייט. נאָר פונדעסטוועגען לעזט
 זיך זיין ספר אָפּ מיט גרויס אינטערעס, דער גאנג פון זיינע געדאַנקען
 איז ניט, ווי ביי אנדערע קאבאליסטען, פערטונקעלט און פערפלאַגט
 מערסט דורך פערקירצונגען און אַבגעהאַקטע פראָזען, נאָר לאַנגש
 אויסגעהאַלטען און קלאָר. אומעטום איז קענטיג פאר אייך אַ טיף
 ערנסטער גייסט, וואָס זוכט, אויף זיין שטוינער, דעם אמת פונ'ם
 לעבען.

אין ר' לוי יצחק בערדיטשעווער, ווי אין זיין דענקען, אַזוי אין זיין
 לעבען, האָט זיך אָנגעשפיגעלט דאָס שענסטע, דאָס ערהאַבענסטע
 פון חסידות אין איהר פרימיטיווער, ריינער געשטאַלט. ער איז געווען
 אַ תלמיד פון ר' בער מעזריטשער, אָדער, ווי מ'האָט איהם גערופען:
 "דער מעזריטשער מַזִּיד", ר' בער מעזריטשער, ווידער, איז געווען דער
 געליבטסטער תלמיד פונ'ם בעש"ט ("בעל שם טוב") אליין. נאָר אלס
 פערזענליכקייט איז דער באַרדיטשעווער העכער פון זיין רבין, דעם
 "מַזִּיד"; פונ'ם אַלטען רבין ר' שניאור זלמן פון לאַדי, דעם גרינדער פון
 דעם רבי'אישען טראָן אין ליטא, און מעגליך, אפילו פונ'ם בעש"ט אליין.
 דאָס זעהט מען דייטליך פון די לעגענדעס, וואָס זענען פערשפרייט אין
 פאָלק וועגען אַז די אַלע זיילען פון חסידים, וועהרענדי אַרום דעם
 אנדענקען פון זיי אַלע שוועבען מיסטישע וואַלקען, פון וועלכע פאַר
 אונז איז מעגליך אַרויסצובעקומען נאָר קערנדלאַך ליכט. זענען אַלע
 לעגענדעס, וואָס זענען פערבונדען מיט דער פערזאָן פון ר' לוי יצחק

בערדיטשעווער צוויקלאָר באַר דעם כאַמע בשוין מענשען, שטראַהלען אַרום איהם מיט אַזוי פיל ליכט און וואַריטקייט, מיט אַזאַ טיפּע אונענדליכע האַרציגקייט און ליבע צו מענשען בכלל און בעזונדערס, צו די מאַסען. די פּערשפּרייטעסטע און אַלעמען בעקאנטע לעגענדע, וואָס באַראַקסט ריזירט ר' לוי יצחק בערדיטשעווער אים בעסטען, איז די: ער האָט אַמאָל געזעהען, ווי אַ בעל-עגלה שטעהט אין טלית און תפילין און שמירט די רעדער. "רבנו של עולם", זאָגט ער, וואָס פאַר אַטייער פאַלק דו האָסט! זעה נאָר דעם בעל עגלה, אַז אפילו בשעת ער שמירט די רעדער, דאווענט ער אויך.

ר' לוי יצחק האָט ניט געקענט זעהן ביי יענעם אַטרויעריגע מינע. דער עיקר, זאָגט ער, כּון נאָט דינען איז שמחה. אויף זיין שטוינער דריקט ער דאָס אויס (אין דעם סבּר "קדושת לוי") אַזוי: הקדוש ברוך הוא וויל תמיד משפיע זיין גוטס אויף זיין פאַלק ישראל, נאָר די "סטרא אחרא" לאָזט ניט. איז, בשעת די יודען זענען אין שמחה, עפענט זיך די געטליכע שפּע (וואָרום די "סטרא אחרא" האָט דאָן קיין שליטה ניכ) און איז משפיע אויף יודען אַל דאָס גוטס.

הייסט דאָס. אַז דער עיקר, נאָך ר' לוי יצחק בערדיטשעווער, איז ניט אַז אַ יוד זאָל זיין כּרום! דער עיקר, אַז איהם, דעם יודען זאָל זיין גוט. ער זאָל זיין פרעהליך. נאָר דורך שמחה קען דער מענש זיין פּער-בונדען מיט זיין גאָט!

און דעריבער האָט ר' לוי יצחק בערדיטשעווער ניט געקענט מאַן אַזאַ זאך, רעדען אַזאַ זאך, וואָס זאָל מאַכען דעם צווייטען שלעכט פיהלען. וואָרום דורך דעם וועט דאָך יענער אַריין פאלען אין עצבות, אין אומעטיגקייט, און עצבות רייסט איבער די פּערבינדונג צווישען דעם מענשען און די געטליכקייט.

און דעריבער האָט ער אליין קיינמאָל יענעם ניט געשמאַקט, פאַר וואָס ער איז ניט פּרום. אַז איינער האָט געמאָן אַן עברה, זאָגט ער, דארף מען אויף איהם ניט שרייען, מאַר מען איהם ניט אויפ-וואַרפען: "דו ביזט אַזוינער און אַזוינער! האָסט דאָס און דאָס געטאָן!" דערפון, זאָגט ער, ווערט יענער ביי זיך אַראָבגעפאלען, קומט

ער לידי עצבות... און איז א מענטש מוטלאך געוואָרען, קען ער זיך ניט בעסערן, קען זיך ניט אויפהויבען.

און דעריבער הייסט ר' לוי יצחק, אז מזאָל מיט אלעמען זיין פריינדליך. האָט איינער אַפּעהלער געמאָן און מ'ויל ער זאָל זיך בעסערן, דאָרף מען איהם ניט אָבשטויסען, נאָר פערקעהרט, בער האַנדלען זעהר פריינדליך, אויסזוכען עפעס אַ מעלה ביי איהם און ווייזען איהם, אז ער איז פעהיג צו מאָן גוטע זאכען. ער דאָרף נאָר אַנשמרענגען זיין רצון.

אַט זענען אייניגע לעגענדען, וואָס כאַראַקטעריזירען אויסגער צייכענט די פערזענליכקייט פון ר' לוי יצחק.

אַמאָל, דערצעהלען בערדיטשעווער יודען, איז געקומען צו איהם א יודענע קלאָגען זיך, אז ביי איהר האַלטען זיך קיין קינדער ניט, און געבעטען, ער זאָל איהר אַרויסגעבען אַ תשובה. "וואָס האָסטו געזינדיגט? פרעגט איהר ר' לוי יצחק. "איך האָב, זאָגט זי, אָפט די פלייש ניט געווייקט". "עט, — מאַכט ר' לוי יצחק, — פאַר דאָס זאָל דער אייבערשטער שטראָפען? ניין, ניט דאָס! אפשר האָסטו אַן אנדער זינד געזאָנגען?" "איך האָב, — זאָגט די יודענע — אָפט מאָל די פלייש ניט געזאָלצען". "עט! — זאָגט ווייטער ר' לוי יצחק — דערפאַר קען דער אייבערשטער ניט שטראָפען אזוי האַרט. אפשר האָסטו עפעס אנדערש געמאָן? די יודענע איז ביסלעכווייז מודה, אז זי האָט ניט איין מאָל אַ הוהן געגאָבען; אז זי איז דעם מאָן אונטריי געווען; אז זי האָט עופות אליין געקוילעט. אָבער ר' לוי יצחק שאַקעלט אַלץ מיטן קאָפּ: פאַר דאָס אַלץ קומט ניט אזא האַרבע שטראָף. אפשר האָסטו נאָך עפעס געמאָן? פרעגט דער רבי. די ווייבעל קען שוין מעהר ניט געפינען. זי האָט געמאָן אַזוינע שרעקליכע עברות! וואָס קען זיין מעהר? אָבער ר' לוי יצחק הייסט איהר בעקלערען זיך, מאַמער וועט זי געפינען עפעס נאָך ערגערע זאכען. זי קלערט, קלערט און געפינט עפעס יע. — איך האָב די אורחים פון מיין אכסניא, זאָגט זי, שבת צו וואַרמעס געגעבען טרייפּע קוגעל עסען.

— אָט! — זאָגט ר' לוי יצחק — זעהסטו מיין מאַכטער, וואָס דו

האָסט אליין געטאָן, איז גאָט אפּאָטער, וועט ער מוחל זיין. אָבער
מאָכען שטרייכלען יענעם אין אן עברה, אָהן זיין וויסען, דאָס איז
ערגער פון אלץ, וואָס דו האָסט געטאָן.

פאר ראש השנה, בשעת דער "קטרוג" אויף יודען איז גרויס און אַ
פיש אין וואסער ציטערט; בשעת ווייבער זענען אין שרעק פאר'ן לעבען
פון זייערע מאַנען און קינדער; בשעת אלע יודען האָבען מורא פאר'ן "גור
דין" און פאַסטען און וויינען, און שרייען, און האַלטען אין איין מודה זיין
זיך אין גאָט ווייס וואָס פאר אפערברעכענס, האט זיך ר' לוי יצחק
בערדיטשעווער געפיהלט זעהר שלעכט. ער האט דאָן וועלטען גע-
קעהרט צו בעווייזען יודען, אז גאָט איז גאָר ניט אזא בייזער, ער זאָל
שטראָפּען זיין פאָלק, און—גאָט צו בעווייזען, אז זיין פאָלק איז אַ טייער
פאָלק, אַ שען פאָלק און איז גאָר ניט אזוי זינדיג, מ'דערצעהלט פון
איהם תורות, פסוקים, ווערטלאַך און וויצען (ר' לוי יצחק איז געווען
זעהר אַ פרעהליכער, אַריהרעוודיגער יוד), וואָס שטרייכלען אונטער
אלע אַט דעמזעלבען כאַראַקטער, דיזעלבע ליעבע זיינע צום פאָלק.

ראש השנה ביי נאכט פלעגט ער זאָגען: רבונו של עולם! דו
ביזט דאָך אַ גרויסער בעל מעלות, מ'זאָגט אויף דיר: לך די הגדולה
והגבורה והנצח וההוד (דיר, גאָט, בעלאַנגט די גרויסקייט, די העל-
דישקייט, די אייביגקייט, די שענקייט). דארפסטו האבען נאָך אַ מעלה:
דארפסט זיך נאָך אויסלערנען שרייבען.

און שרייבען דאָרף גאָט, ס'פערשטעהט זיך אליין, אַ גוטען
צעטעל. אי, טאָמער מאַכט זיך, אז ראש השנה פאלט אויס שבת!
ווייזט איהם ר' לוי יצחק פון דער גמרא, אז "פקות נפש איז דוחה
שבת". ד. ה. ווען עס האַנדעלט זיך אין ראטעווען אַ נפש, קוקט מען
ניט אויף שבת...

ר' לוי יצחק פלעגט ניט בעטען ביי גאָט פאר יודען, נאָר
פאָרערן מיט תקיפות, און אלץ מיט א ווערטעל, מיט אפסוק.
מ'זאָגט אויף דיר, —טענה'ט ר' לוי יצחק צום רבונו של עולם—
"ואתה קדוש יושב תהלות ישראל", ד. ה. און דו, הייליגער, דו זיצט
אויף לויבנעזאנגען פון דעם פאָלק ישראל. היינט אז דו זיצט אויף אזא

ווארלשאַג, מו צאָהל אַרענדע—גיב פּרנסה!..

אויף דעמזעלבען שניט האָט ער געטייטשט דעם פּסוק פון ישעיה: בנים גדלתי ורוממתי והם פשעו בי. דער פשוטער טייטש איז: קינדער האָב איך אויסגעהאָדעוועט, דערהויבען און זיי האָבען געדעלשט אָן מיר. ר לוי יצחק נעהמט זיך אָבער אָן פאַר יודען און טייטשט אויף זיין שטויגער: בנים גדלתי ורוממתי—איך טענה: איך האָב אַזעלכע שענע, פיינע קינדער, והם—און זיי טענהן—פשעו בי, אַז זיי זענען זינדיג געגען מיר...

ר לוי יצחק האָט זיך אָבער ניט בענוגענט מיט ווערטער און פּסוקים צו פערטיידיגען דעם כלל ישראל. ער פלעגט אָפט אַרויס אין מאַרק און מאַכען „דעמאָנסטראַציעס“. ער געהט, אַשטויגער אין גאַס, זעהט אַ יונגעלע לויפט אין שול זאָגען קריש. האלט ער דעם יונגעלע אָב, מאַכט מיט איהם אַ שמועס, זאָגט איהם צו נוטע זאָכען, ער זאָל איצט ניט געהן אין שול. דער יונגעלע ווייס ניט, נאָטירליך, ווער דאָס איז. ווערט ביז, רייסט זיך פון איהם: ער וועט פערשפּעטיגען סדיש... און ווען ער לאָזט איהם ניט, שרייט ער אויף איהם: וואָס האט איהר זיך צוגעמשעפעט! און שילט איהם. דעמאָלט לאָזט ער איהם אָב און ווענדט זיך צום הימעל מיט נצחון: אהא, רבוננו של עולם! זעהסט ס'אַראַ פאָלק דו האָסט!..

אַדער: ער שטעהט אויף פריה, פערקליידט זיך מוזאַל איהם ניט דערקענען, און געהט אַרויס פרייטאָג אויפ'ן מאַרק מיט אַ גאנצען פאַלומעשאַק בולקעס, בראנפּען, פיש און שמופט עס אין סאַמע מויל אַריין די טרענער און פוהרמאַנעס, וואָס שטעהען מיט זייערע פוהרען אויפ'ן מאַרק: „נאָט יודען ווער וויל אָנבייסען“. ביי די טרענער און פוהרמאַנעס רינט אַזש די שפייטעך אויף די ליפּען, ווען זיי טוען נאָר אַקוק אויפ'ן געשמאַקען אָנבייסען. אָבער קיינער ריהרט זיך ניט צו. אַ דאנק, רב יוד! מיר האָבען נאָך ניט געדאווענט...

רב לוי יצחק געהט אַוועק און טרומפירט ווייטער: ינו, רבוננו של עולם, וואו האָסטו נאָך אַזאָ שענע פאָלק, ווי יודען?... נאָר ריהרענדער פון אַלץ איז פאַלגענדער פאָלקס-נגון, וואָס

בעלאנגט צו ר' לוי יצחק בערדיטשעווער און וואָס בעווייזט זיין טיפע
ליעבע צום פאָלק. דעם נגון, זאָגען בערדיטשעווער יודען, פלעגט ער
זענען דאש השנה ביי נאכט. אָט זענען די ווערטער:

„דער טאַטע, זכרוננו לברכה, האָט מיר דערצהלט אַ מעשה:

„ס'איז אמאָל געקומען צו איחם א יודענע

„און האָט ביטער געוויינט.

„האָט דער טאַטע איהר געזאָגט:

„סערדצע, סערדצע, וואָס זשע וויינסטו?

„האָט זי געזאָגט: דער קאַפּ כּוּט מיר וועה?

„האט דער טאַטע געזאָגט:

„סערדצע, סערדצע, ניטע זשע וויין?

„וואָרום, אַז דו וועסט וויינען,

„וועט דיר דער קאַפּ נאָך ערגער וועה טאָן.

„האט זי געזאָגט:

„ווי אַזוי זאָל איך ניט וויינען,

„ווי אַזוי זאָל איך ניט סלאָגען.

„אַז סע געהען אַזוינע פאַרכטיגע טעג,

„האָב איך מורא.

„טאַמער וועלען טיינע קינדער

„ניט זוכה ברין זיין.

„האָט דער טאַטע געזאָגט:

„סערדצע, סערדצע! ניטע זשע וויין?

„דער אויבערשטער איז אַ רחום ורחמן,

„דער אויבערשטער איז אַ רחום ורחמן,

„וועט ער מסתמא רחמנות האָבען

„אויף זיינע קינדער,

„און בפרט נאָך

„אויף אַזוינע טייערע קינדער.

„ככתוב—אַזוי ווי אין פסוק שטעהט:

„הבן יקיר לי אפרים—

„איז מיר אפרים צוא טייער זוהן,
 „אם ילד שעשועים,
 „איז ער צוא ליעב הארציג קינד,
 „בי מדי דברי בו,
 „אז ווען איך רייד ווענען איהם,
 „זכור אזכרנו עוד,
 „מו איך איהם מעהר דערמאָהנען.
 „על בן המו מעי לו,
 „דערום טוט מיין הארץ נאך איהם בענקען,
 „רחם ארחמנו
 „און איך בין פול מיט דערבארעמקייט צו איהם—
 „נאום ד'
 „אזוי זאגט גאט.

אין זיין אויפפאסונג פון דער גאטהייט דערהויבט זיך ר' לוי
 יצחק בערדיטשעווער אָפּט צו דער וועלטאנשוואונג פון אַספינאָזא.
 אין די בעציהונגען צווישען מענש און גאט פערלאנגט ער נאָר איין
 זאך: דע- מענש זאָל גליקליך זיין, זאָל זיך נוט פיהלען. נאָר אין אַ
 צושטאנד פון פרייד קען דער מענש בעקומען די השפעה פון דער
 געמליכקייט.

נאָר ר' לוי יצחק איז אויך געווען אַ טיפּע דיכטערישע נשמה.
 אין גאנצען לאָזט ער זיך זעהן אין זיין בעריהמטער „דודקע-ליעד“,
 וואָס בעלאנגט צו די פערל פון דער יודישער פאָלקסדיכטונג. אָט איז
 דאָס ליעד:

רבונו של עולם (צוויי מאָל),
 איך וויל פאר דיר אויף דער דודקע שפילען:
 אנא אמצאך ואנא לא אמצאך—
 א וואו קען איך דיר יא געפינען,
 און א וואו קען איך דיר ניט געפינען?
 אז וואו איך געה ביזנו- דו,
 און וואו איך שמעה-ווייטער דו,

אח וואו איך זיין-אבער דו,
 אלץ-דו, נאָר-דו, צך-דו, רק-דו
 דרדרדו!... דרארארדו...
 צו ס'איז גוט—ביזטו דו,
 חלילה ניט—ווייטער דו,
 גוט—דו! שלעכט—דו!
 אלץ—דו! נאָר—דו!
 צך—דו! רק—דו!
 דרדרדו!... דרארארדו...

מזרח—דו,

מערב—דו,

צפון—דו,

דרום—דו;

מעלה—דו,

מטה—דו;

נאָר—דו!

אלץ—דו!

צך—דו!

רק—דו!

דרדרדו! דרארארדו!...

דער גנון פון ר' לוי יצחק'ס „דודקע-ליער“ בעלאנגט צו די
 שענסטע און הארצגרייפענדסטע פאָלקס-נגונים.

ר' לוי יצחק בערדיטשעווער האָט ניט געלאָזען נאָך זיך ניט קיין
 טראָג, ניט קיין טראָגפאָלגער, צו שטארק, צו קאָמפליצירט איז געווען
 זיין פערזענליכקייט, אז עמיצער אָן אנדערער זאָל זיין אין שטאַנד
 פערטרעטען ביין פאָלק זיין פלאץ. ער האָט אויך זיינע קינדער ניט
 ערצויגען דערצו. זיין העכער פאָרן פאָלק, הערשעווען איבער איהם
 איז געווען געגען זיין נאָטור, געגען זיין גאנצער וועלטאנשויאונג. דאָס
 וואָס ער האָט געשפילט די ראָלע פון א „גוטען יוד“ איז אליין פון זיך
 געוואָרען, איז אַרויסגעוואקסען פון זיין רייך בעגאבטער פערזענליכקייט

פון זיין גרויסקען כאלאנט פון א פאלקסלעהרער און פאלקספיהרער. וואָס איז די מעשה זאָגט, ער, אין זיינע תורה וואָס אין „תנך“ ביי די מלכים שטעהט אלץ: ו'מלוך—וימת, ו'מלוך—וימת (געוואָרען קעניג און גע- שטאַרבן, געוואָרען קעניג און געשטאַרבן)? דערפון לערנען מיר, אז וויבאלד אַ מענטש הויבט אן זיך גרויס צו האַלטען און אויפהויבען זיך איבער אנדערע, איז דאָס גופא זיין טויט. אין דעם „קעניג“ שטאַרבט דער „מענטש“. אין געגענוואָן צו אַ סך גוטע יודען האָט ער זיך שטענדיג געהאַלטען גאָהענט צום פשוט'ן פאלק, צום המון. דער ריבער איז ער ביי די פרומע יודען דער געליבטעסטער פאלקסהעלד געבליבען; דעריבער איז קיין גוטען יוד'ס אנדענקען ניט אַרומגעריג- געלט ביין פאלק מיט אזא קראַנץ פון האַרציגע, ריהרענדע לעגענדען, ווי דער אנדענקען פון ר' לוי יצחק בערדיטשעווער.

איך בין געווען אין ר' לוי יצחק'ס „אוהל“ אויפ'ן בערדיטשעווער בית עולם. בערדיטשעווער יודען ווייסען, פיהלען, אז אַט דער מויערל איז דאָס שענסטע, דאָס בעסטע, וואָס זיי פערמאָגען פון זייער פער- גאָנגענהייט. און זיי האַלטען דעם „אוהל“ זעהר טייער. דער היי- לינסטער וואונש פון יעדען בערדיטשעווער פרומען יודען איז צו ליגען גאָהענט צו זיין קבר. אָבער דער פלאץ אַרום און אַרום אין אלע זייטען איז שוין פערנומען. אפילו דער שטיקעל פרייער פלאץ ביין סאַמע אַריינגאַנג אין „אוהל“ איז פערנומען. דאָ ליגט ר' לוי יצחק'ס אן אור אייניקעל, וואָס איז מיט עטליכע יאָהר צוויק געשטאַרבן. וועגען אַט דעם קבר דערצעהלען בערדיטשעווער יודען זעהר אַ ריהר- רענדע געשיכטע. אויף דעם דאָזיגען איינציג-איבריג געבליבענעם פרייען פלאַץ, געבען דעם אוהל, זענען געווען צוויי „פרעמדענעמען“

(בעלנים)—ביידער ר' לוי יצחק בערדיטשעווערס אוראייניקלאך. א
לאנגע צייט האָבן זיי זיך געדין-תורה'ס ביי „בית דין“ וועגען דעם
פלאץ. בית-דין האָט זיך אָבער אלץ ניט בעשלאָסען צו פסקענען:
וועמען בעלאנגט דאָס רעכט צו ליגען ביין זיידען צופוסען. איינער פון
די פרעטענדענטען, דער עלטערער, האָט זיך אָבער געפיהלט „אויף דער
צייט“... ער האָט מורא געהאט: מאָמער שטארבט ער און וועט ניט
ליגען נעבען דעם געליבטען זיידען. איז ער זיך מיט און—האָט פער
כאפט דעם קבר מיט גוואלד: האָט אויסגעגראָבען דאָרט א גרוב,
אָנגעמאָן זיך אין תכריכים, צריינגעלעגט זיך אלייבעדיגער אין קבר
און עטליכע שעה נאָכאנאנד געוויינט און תהילים געזאָגט. אזוי האָט
ער געמאָן אלע אין דער כריה.

געגען אזא אונערוואַרטעטען מיטעל צריינגוקריגען אין בעזיצ
דעם קבר האָט מען גאָר נישט געקאָנט מאַכן. אין אַ קורצע צייט אַרום
איז זיין הייליגער וואונט ערמילט געוואָרען.

נאָר אַלעבעדיגערער דענקמאָל נאָך ר' לוי יצחק בערדיטשעווער
איז געבליבען די שול, וואו ער האָט געדאווענט און געלערנט. די שול
הייסט נאָך זיין נאָמען. דאָרט געפינט זיך די בעזונדערע ווינקעל-
שטיבעל, וואו ער פלעגט זיצען און לערנען. עס שמעהט נאָך דאָרט
אין שטיבעל דער טיש, ביי וועלכען ער פלעגט לערנען און די באַנק
אויף וועלכער ער פלעגט זיצען. אויף דערזעלבער באַנק, ביי דעמזעלבען
טיש האָב איך פערבראָכט אייניגע שטונדען אין אַ געמיטליכען שמועס
אין דער געזעלטשאַפט פון ר' לוי יצחק'ס זון אוראייניקעל, וואָס לעבט
נאָך איצט, און אנדערע בערדיטשעווער זקנים, וועמען איך האָב צו
פערדאָנקען דעם גרעסטען טייל פון די פאָקטען און לעגענדען, מיט
וועלכע איך האָב זיך בענוצט אין מיין איצטיגער שילדערונג. נאטירליך
האָב איך געמוזט שמעלען „תקון“, פשוט גערעדט—מכבד זיין דעם
עולם מיט לעקאָך און בראַנפען, ווי דער מנהג איז ביי חסידים. דער-
פאר האָט דער חסידישער פשוטער עולם פערבראָכט מיט מיר זעהר
גערן, האָט מיר אויך איינגעטיילט אַ חלק און, בכלל בעהאָנדעלט מיך,
וויאן אייגענעם טעגשען. אַ וואונדערליכע שטימונג האָט מיך בעהערשט

אין יענעם אָווענד. עס האָט זיך געדאַכט, אז די הונדערט און דריי יאָהר, וואָס זענען אַוועק גאָך ר' לוי יצחק בערדיטשעווער'ס טויט זענען פערשוואונדען, און אינ'ם לעבעדיגען שמועס ביי זיין טיש, אויף זיין באַנק, אין זיין שטיבעל האָט גענומען אַן אַנטייל ער אליין, דער „באַרדיטשעווער“, דער גרויסער פאָלקספריינד, וואָס האָט געלערנט, אז די „השפעה“ פון „אַלקות“ קען זיין נאָר מתוך שמחה; אז די פער-בינדונג צווישען מענטש און גאָט קען זיין נאָר, ווען דער מענטש איז צופרידען, איז ערדיש-גליקליך.

אין דער צייט פון ר' לוי יצחק בערדיטשעווער איז אַרויס די „גזרה“: יודען זאָלען זיך געבען „פאַמיליעס“, ד. ה. פאַמיליען-געמען. געקומען דער גוי, דער משינאָוויק;
 — נו, פאַניע ראַבין, ווי זאָל מען דיין פאַמיליע שרייבען? דער קיסר האָט געהייסען: יודען זאָלען אויך, ווי די רוסען, האָבען פאַמיליעס. ר' לוי יצחק האָט ניט פערשטאַנען: צו וואָס, מען דאַרף דאָס. דאַכט זיך, ער האָט שוין צוויי געמען, און אַדריטען אויך. נאָר דער גוי האָט ניט געוואָלט אַוועקגעהן. נאָר אַפאַמיליע! דער קיסר האָט געהייסען: ר' לוי יצחק האָט אַקוועטש געטאָן מיט די פלייצעס אויפגע-חויבען די אויגען צום הימעל און נאָר געזאָגט: דערבאַרעמדיגער!... ר' לוי יצחק'ס אייניקלאַך רופען זיך ביז היינטיגען טאָג מיט דעם פאַמיליען-גאָמען „דערבאַרעמדיגער“.



דער „שאנת אריה“.

דאָס איז געווען איינער פון די מערקווירדיגסטע רבנים אין יענער וואונדערליכער צייט, ווען אייראפא האָט געשמעקט מיט דער גרויסער פראַנצויזישער רעוואַלוציע און ביי די ליטווישע יודען איז געווען אין העכסטען ברען דער קאמפף צווישען פאָלק און די רבנים פון איין זייט און די גבירים און קהלשע פיהרער פון דער אנדערער.

דער „שאנת אריה“ האָט געלעבט אין איין צייט מיט דעם ווילד-נער גאון. מ'זאָגט, אז אין חריפות איז ער געווען העכער פאר'ן גאון, און צוזאמען מיט איהם האָט ער געגאָלטען פאר'ן גרעסטען אויטאָריטעט אין תלמוד'ישע פראַגען פון יענער צייט. פונדעסטוועגען איז דער „שאנת אריה“ ניט אַרומגערינגעלט מיט אַזא רוחם און גלאַנץ ביי די שפעטערדיגע דורות, ווי דער ווילנער גאון. און מיט דעם נאָמען איז פערבונדען דער שיקזאַל פון אַ מענשען, וואָס איז געווען אַ רעמעניס אין זיין צייט און געבליבען אַ רעמעניס ביזן היינטיגען טאָג.

זיין נאָמען איז אַרומגערינגעלט מיט לעגענדעס, אזוי ווי דער נאָמען פונם ווילנער גאון. אָבער די לעגענדעס כאַראַקטעריזירען ניט אזוי די הייליגקייט, ווי די שאַרף אַריגינעלע פערזענליכקייט פון אַם דעם געניאלען מענשען. עס איז גענוג צו ווייזען אויף איינע פון די דאָזיגע לעגענדעס אום צו זעהן, אז מיר האָבען דאָ צו טון מיט אַזא סאָרט רב, וואָס האָט ניט זיין גלייכען צווישען די רבנים פון זיין צייט.

און נאך איהם.

אָט די לעגענדע דערזעהלט, אז מ'האָט איהם פון מינסק, וואו ער איז געווען רב, אַרויסגעפיהרט אויף אַקסען. דאָס איז געווען אין יענער צייט, דער גרעסטער בזיון, וואָס מ'האָט אַמענשען געקענט אָנטאָן. פאַרוואָס די מינסקער שטאָדט-פיהרער האָבען זיך ערלויבט אַזאָ שענדליכע האַנדלונג נעגען אַזאָ גאון איז אונבעקאַנט. אַז ער האָט קיין גרויסען פערברעך ניט בעגאַנגען, ווייזט דער פאַקט, וואָס מ'האָט איהם באלד נאָכדעם צוגענומען פאַר אַרב אין וואַלאָזשין, וואו ער איז געווען רב שוין פריהער.

פון וואַלאָזשין איז דער "שאַגת אריה" אַוועק, ווייל ער האָט געבעטען נאָך אַ גילדען אַ וואָך, (ער האָט גענומען פיער גילדען און האָט פערלאָנגט אַ פינפטען) און מ'האָט איהם ניט געגעבען. אַנדערע זאָגען, אַז ער האָט קיין געלד ניט געבעטען. ער האט נאָר פערלאָנגט קינעלאַך פון קהל (פון קעראַסין האָט מען נאָך דעמאָלט ניט געוואוסט, און ליכט זענען נאָר געווען חלבי'נע, און די האָט מען זיך ערלויבט צו געברויכען נור ערב שבת און יום טוב אויף ליכט בענטשען; אָן דער וואָכען האט מען, ביי נאַכט, געארבייט, געגעסען און געלערנט פאַר קינעלאַך). נאָך אַ דריטע לעגענדע זאָגט, אַז דער "שאַגת אריה" האָט בעקומען ניט פיער, נאָר צוויי גילדען אַ וואָך שכירות און ער האָט געבעטען אַ הוספה בלויז צעהן גראַשען.

קהל האָט אויפגערופען אַניאסיפה און, נאָך אַלאַנגען ישובי הדעת, האט מען בעשלאָסען, אַז ס'איז ניטאָ פון וואַנען צו נעהמען די צעהן גראַשען און דער רב האט געמוזט זוכען אַן אנדער שטעדטעל. דער דאָזיגער פאַקט בעווייזט די גרויסע אַרימקייט פון די יודישע געמיינדעס אין יענער צייט. ס'איז אָבער אויך מעגליך, אַז דאָ האט געשפילט אַראָליע ניט אַזוי די אַרימקייט, ווי די בעציהונגען פון די קהל'ישע פיהרער, די גראַבע-יונגען, צו זייערע גייסטיגע לעהרער. מיר ווייסען צ. ב., אַז ווען מ'האָט געדאַרפט געבען אַ "טשינאָוויק" כאַבאַר, האט מען ניט געקאַרגט קיין הונדערטער און קיין טויזענדער גילדען און אפילו רענדלאַך. דערפון פלעגען געוועהנליך, די "שתדלנים" אַבלעקען

א פּעטען-ביינרעל. דער ווילנער גאון, צ. ב., האָט בלויז אויף דער עלטער איינגעשטימט צו נעהמען ביי קהל שכירות, עטליכע גילדען אַ וואָך. נאָר אפילו אָט די קאַרנע שכירות האט יאָהרענלאַנג דער שמש, דורך וועלכען מ'האָט דאָס געלד געשיקט, צו געגנב'עט פאַר זיך. נאָר פאַרן טויט האָט ער זיך מודה געווען. אינדעסען געפינען מיר אין דעם בעוואוסטען ווערק פון בערשאַדסקי, „די ליטווישע יודען“, אין רוסיש, אַ דאָקומענט, וואָס ווייזט, אַז פאַר דער אָפיציעלער מאַכט און פאַר דער געמיינדע האָבען די קהל-פיהרער דערלאַנגט אַ חשבון, אַז זיי צאָהלען דעם גאון 1400 גילדען אַ יאָהר, אַ חוץ דירה און אָפטע מתנות. נעסוויזשער יודען האָבען מיר דערצעהלט, אַז זייער אַמאָליגער רב ר' ראובעלע—אויך איינער פון די מערקווירדיגסטע אַלטע רבנים—האָט געמוזט פערלאָזען שטעדטעל, ווייל ער האָט געבעטען אַ פערטען גיל-דען—אַ הוספה אויף דער וואָך שכירות, און סהל האָט ניט געוואָלט געבען. ר' ראובעלען—דערצעהלט די לעגענדע—איז שווער געווען צו פערלאָזען די שטאָדט, וואו ער האָט אַ סך יאָהרען פערבראַכט. קומענדיג אונטער שטאָדט מיט אַלע זיינע טלומקעס, האָט זיך ר' ראובעלע אָנגעשטעלט און געוואָרט: טאָמער וועט מען איהם אומקעהרען. מ'האָט דאָס געמאָלדען דעם פרנס-חורש.—זאָל ער פאָהרען! האָט אַ מאַן געמאָן מיט דער האַנד דער פרנס-חורש,—מירן קריגען אַרב פאַר דריי גילדען אַ וואָך אויך.

דער „שאַגת אריה“ האָט, נאָך מינסק, פערבראַכט אין וואלאָזשין נאָר איין יאָהר. צי איז איהם געווען וועניג צו לעבען מיט זיין געזינד פאַר עטליכע גילדען אַ וואָך? אָדער עס האָט איהם גלאַט געצויגען אין דער ברייטער וועלט—איז ניט בעוואוסט. נאָר באַלד איז ער ווידער אַוועק פון וואלאָזשין אַבריקטען גלות, ער איז אין ניכען בעוואוסט גע-וואָרען אין דער גאַנצער וועלט מיט זיין ספר „שאַגת אריה“. איידער ער איז אַוועק פון וואלאָזשין, האט ער צוגעזאָגט ר' חיים'קעס מוטער (דעמאָלט איז ר' חיים'קע נאָך געווען אַ יונגער בחור). אַז מיט איהרע קינדער וועט זיך בענטשען די וועלט. די ברכה האט ער איהר געגעבען דערפאַר, וואָס זי האָט איהם ערלויבט צו לערנען און איהר מאַניט

ש"ס. וואָרום אין גאַנץ שטעדטעל איז נור געווען איין ש"ס—ביי ר' חיים'קעס פאָטער. דאָס איז געווען אזוי טייער, אז לייזען אספר פון שטוב פלעגט מען קיין מענשען ניט. ס'מעג זיין דער רב אליין. ר' חיים'קעס מוטער האָט, בשתיקה פון איהר מאן, געליהען דעם "שאנת אריה" א גמרא צו לערנען דערין. דאָס איז געווען אזא גרויסער "חסד, אז ער האָט איהר דערפאר געבענשט.

דער "שאנת אריה" איז געווען א שטאַלצער און א בייזער יוד. אז מ'האָט איהם אַרויסגעפיהרט אויף אַקסען פון מינסק אונטער שטאָרט, האט ער זיך אָנגעקעהרט און געזאָגט: עס ברענגט נאך ניט? און באלד—דערצעהלט די לעגענדע—האָט מינסק אָנגעהויבען צו ברענען. און פון דעמאָלט אָן האט די שטאָרט געברענט, כמעט אלע יאָהר. דאָס האט איהר דער "שאנת אריה" פערשאַלטען. אזוי דער צעהלען מינסקער יודען ביז היינטיגען טאָג.

פון וואַלאַזשין איז דער "שאנת אריה"—אָבריקטענדיג גלות—געקומען קיין קעניגסבערג. דאָרטען איז דעמאָלט געווען רב אַ בער וואוסטער ר' ליב עפשטיין. דער "שאנת אריה" איז געקומען צו דער רבצין אין קיך, געגעבען איהר אביסעל גרויפּען—האָט עס נאָך פון ליבא מיט זיך געטראָגען אין אַ זעקעל.—און געבעטען, זי זאָל דאָס איהם אויסקאָכען. ברויט וועט ער אליין ברענגען. אז דער רב איז געקומען פון שול, האָט איהם די רבצין דערצעהלט פון דעם מאָדנעם גאָסט. "דאָס איז געוויס ניט קיין פשוט'ער יוד"—האט דער רב גער קלערט, מ'דארף זיך מיט איהם פאַרהערען אין לערנען. אז ער וועט קומען נאָך אַמאָל—האט ער פאַרזאָגט דער רבצין—זאל זי איהם, דעם רב, באלד מודיע זיין.

אז דער "שאנת אריה" איז געקומען, האָט איהם די רבצין מיט גרויס דרך ארץ אַריינגעבעטען צום רב. ביין רב אין חדר האט דער "שאנת אריה" געזעהן אויפ'ן טיש זיין ספר. ער האט זיך פאַרשטעלט פאַר אַ פשוט'ן באלעבאָס, וואָס קען אַ ביסעל לערנען און איז געשטאַנען פאַרן רב. דער רב האט זיך גענומען מיט איהם אביסעל מפלפל זיין. דאָ האט דער כלומרשט פשוט'ער באלעבאָס ניט געקענט

אויסחאלטען די ראָלע, און געפיהרט געגען רב אַשטאַרקען שטרייט.
אין "פלפול" איז קיין גרעסערער פארן "שאנת אריה" אין יענער צייט
ניט געווען. ענדליך איז דער קעניגסבערגער רב אַרויס פון געדולט און
שרייט, ווייזענדיג אויפ'ן אָפּענעם ספר, וואָס איז געלעגען אויפ'ן טיש.
— און אז איך וועל אייך ווייזען, אז אַזוי מיינט בפירוש דער
"שאנת אריה"?

— דער "שאנת אריה"! האָט דער גאָסט אויסגעשריען, נו, איז
וואָס? איך קען אַזוי לערנען, ווי דער "שאנת אריה".
אַזא "חוצפה" פון אַ פשוט'ען באַלעבאָס האט געמאַכט שטוינען
דעם רב.

— ר' יוד, — מאַכט ער צום אורח מיט כעס, — איהר ווייסט וואָס
איהר רעדט? איהר קענט דעם "שאנת אריה"?
— געוויס קען איך איהם זעהר גוט, האָט דער "שאנת אריה"
היצויג געענטפערט.

דער רב איז אַ ביסעל ווייכער געוואָרען. אַ ליטווישער יוד, וואָס
קען דעם "שאנת אריה" פנים אל פנים... אַזא געלעגענהייט דאַרף מען
אויסנוצען.

— אַזוי, — מאַכט ער צום גאָסט, וואָס איז נאָך אַלץ געשטאַנען
פאַר איהם, — קענט איהר, הייסט עס, דעם "שאנת אריה"? ווי [אַזוי]?
וואו האט איהר איהם געזעהן? וואו איז ער איצט?
— ער איז דאָ, — האָט דער אורח רוחיג ערקלערט.

— וואָס הייסט?... וואָס רעדט איהר?...
נאָר באַלד האָט, ווי אַ בלייך, דורכגעלייכט דעם רבי'ס געדאַנק.
— רבי! האָט ער אַ געשריי געטאָן, אויפכאַפּענדיג זיך פון זיין שטוהל,
דאָס זייט איהר... דער "שאנת אריה"... סטייטש... איהר שמעהט
און איך זיין...

אין אַפּאָר טעג אַרום זענען געקומען פון מעץ שלוחים קיין
קעניגסבערג צום רב, ר' לייבעלע עפשטיין, מיט אַ "כתב־רבנות". זיי
האַבען איהם געוואָלט צונעהמען צו זיך פאַר אַ רב.
מעץ, אָט די אַלטע יודישע שטאָדט, איז געווען איינע פון די

גרעסטע יחסנ'מעס אין יודישען געטאָ פון דער גאַנצער וועלט. מעצער רבנות האָט זיך גערעכענט פאַר איינע פון די גרעסטע. פאַר'ן קעניגס-בערנער רב איז דאָס געווען אַ גרויסער כבוד. נאר ער האָט זיך פון די רבנות אָבגעוואָנעט.

— דאָ איז פאַראַן אַ גרעסערער פון מיר, וואָס איז מעהר ראוי צו זיין ביי אײך רב—האָט ער געמעלדט די שלוחים.

דער "שאַגת אריה" האָט צוגענומען מעצער רבנות.

בשעת ער איז געפאָהרען פון קעניגסבערג קיין מעץ, האָט מען געגעבען טעלעגראַמעס אין אַלע שטעט און שטעטלעך אויפ'ן וועג, אז דער "שאַגת אריה" פאָהרט. פון אַלע סטאַנציעס אויפ'ן וועג זענען פאָרשטעהער פון די יודישע קהילות אַרויס איהם אַנטקעגען און בערגענט איהם מיט גרויס פאַראַד.

דער "שאַגת אריה" איז געווען אַ מורא'דיג שטרענגער און בייזער יוד. אז ער האט געדרש'נט דעם ערשטען, צי דעם צווייטען מאָל אין מעץ, אין שול פאַר'ן עולם, האָט איהם איינער פון די צוהערער איבערגעשלאַגען מיט אַ קשיא. דאָס פאַסט זיך, פערשטעהט זיך, ניט פאַר אַ רב. אז מווייל פרעגען אַ קשיא, פרענט מען דערנאָך. אין מיטען רייסט מען ניט איבער. דער "שאַגת אריה" האָט דערויף "רעאַגירט" אויף זיין "שאַגת אריה'שען" שטייגער: ער האָט אַראָפּגעצויגען אַ פאַנטאַסטישעל פון פוס און... געלאָזען דעם פרעגער אין קאָפּ...

אין מינסק האָט מען פאַר אַזאַ מין מעשה דעם "שאַגת אריה" אויף אַקסען אַרויסגעפיהרט. מען איז אָבער געווען אין אייראפּא. דער יוד פון דער קשיא האָט זיך איינגעבויגען, אויפגעהויבען דעם פאַנטאַסטישעל און אַ קוש געטאָן.

דער "שאַגת אריה" איז געווען דער גרעסטער מפלפּל פון זיין צייט. ער האָט געקענט מיט'ן פלפּול דרעהען אַזוי קונציג, אז איין מאָל האָט ער אין אַ דרשה, צו זיינע צוהערער'ס ערשטויגען, אויפגעוויזען מיט אותות ומופתים, אז חמין איז מותר אום פסח. אין מינסק האָט מען איהם פאַר אַזוינע גאַנגען אַרויסגעפיהרט אויף אַקסען. נאָר מעצער יודען האָבען זיך בעסער פערשטאַנען אויף זייער נייעם רב. זיי האָבען

געהאָרכט און געשוויגען און געוואָרט, וואָס דאָ וועט זיין. גראָד איז געווען נאָך ווייט צו פסח. ס'איז ניט געווען, וואָס מורא צו האָבען, אז מעצער יודען וועלען, מיט'ן היתר פון רב, עסען חלילה, חמץ אום פסח. און טאָקע באלד נאָך פורים, שבת "זכור", האט זיי דער "שאַגת אריה" ווידער געהאַלטען אַ שאַרפע פּלפּולדיגע דרשה, וועלכע ער האָט אָנגעהויבען בזה הלשון: פויערים! איהר האט שוין אַ היתר אויף צו עסען חמץ אום פסח! זייט שוין גרייט עובר צו זיין אויף דער תורה! נו, זאָלט איהר זשע וויסען...

און ער האט אָנגעהויבען אויפצואווייזען מיט אַ נאָך שאַרפערען "פלפול", ווי גרויס די זינד איז פון "אכילת חמץ".

דער גאַנצער דרוש, אייגענטליך, פריהערדיגער און איצטיגער, איז ביין "שאַגת אריה" געווען אַריינגעלע אין דער גאַנצער קייט פון זיין קאַמפּס-שיטה געגען "פלפול". דאָס איז געווען אַ דעמאָנסטראַציע, וואָס האָט געזאָלט בעווייזען, ווי אזוי מיט'ן פלפול קען מען פערדרעהען דעם געזונטען שכל, קען מען מאַכען פון שוואַרץ ווייס און פון ווייס—שוואַרץ; ווי אזוי דער פלפול, ערנסט גענומען, אַלס מעטאָד, איז געפעהרליך. אין דעם "שאַגת אריה" האָט דער פלפול געהאַט דעם שטאַרקסטען פיינד און מעכטיגסטען בעקעמפּפער. ער האָט געפיהרט דעם קאַמפּף אויף זיין וואונדערליכען, שאַגת אריה'דיגען שטייגער, דורך אזעלכע אַריינגעלע דעמאָנסטראַציעס. נאָך איהם איז געקומען דער גאון און האָט דורך זיין שטרענגער שיטה נאָך ריינער געמאַכט דעם וועג פאַר'ן ראַציאָנאַליזם. ר' חיים'קע וואלאָזשינער, דעם גאונים בעסטער תלמיד, האָט גענומען די טעאָריע און האָט זי פערקערפערט אין פראַקטיק. ער האָט אַ שולע בעשאַפּען. אָט די דריי האָבען אויס-געלייטערט דעם יודישען מוח אין זייער צייט, האָבען איהם בעפרייט פון פינסטערנעס און אבערגלויבען. האָבען פלאַץ געמאַכט פאַר'ן שכל, פאַר דער מענשליכער געזונדער לאַגיק, דערוויילע, פערשטעהט זיך, אויף דעם שמאָלען געביט פון תלמוד-שטודיום. אין זייער צייט איז דאָס אָבער געווען אַ דרייטע רעפּאָרם. מעגדעלסאָן און די שפעטער-דיגע משכילים האָבען דעם קאַמפּס-פּעלד ברייטער געמאַכט. זיי

האָבער דעם ראַציאָנאַליזם, דעם "פּשט", איבערגעטראָגען צום "חומש"
און תנ"ך. נאָך דעם איז שוין פרייער געוואָרען דער וועג צו דער השכלה,
צום איינפאַכען, לאַגישען דענקען בכלל.



רבי חיים וואלאזשינער.

שוין ניינציג יאָהר, ווי ר' חיים'קע וואלאזשינער איז געשטאָרבן, און זעכציג יאָהר, אונגעפעהר, ווי זיין זוהן, ר' איצעלע, איז טויט. און דאָך, ווען איהר קומט איצט אין וואלאזין, פיהלט איהר, ווי די נשמות זייערע טראָגען זיך אין דער לופטען, שוועבען, ניט בלויז אַרום דער וואלאזינער ישיבה, נאָר אַרום יעדער וואלאזינער הויז, זיי לעבען אין די היגע יודישע גייסטער, ווי זיי וואלטען זיך ערשט נעכטען געשיידען מיט זיי.

און דעריבער קענט איהר ניט האָבען קיין ריכטיגען בעגריף פון וואלאזין, ניט בעקאנט ווערנדיג מיט אָט די צוויי פערזענליכקייטען, די שטארקסטע פערזענליכקייטען ניט בלויז אין וואלאזין, נאָר אין גאנצען יודישען תחום פאַר דער גאנצער צייט פונ'ם פאַריגען יאָהר-הונדערט.

ר' חיים'קע האָט געשטאַמט פון גרויסען יחוס און פון אַ רייכער פאַמיליע. זיין זיידע און זיין פאָטער זענען געווען די גבירים פון זייער שטעדטעל. זיין פאָטער איז געווען אי אַ למדן, אי אַ פרנס—דער פיהרער פון דער געמיינדע. אין דער יוגענד האָט ר' חיים'קע געלערנט ביי די גרעסטע רבנים: ביי ר' רפאל האַמבורגער און דעם "שאנת אריה". צו ניינצעהן יאָהר איז ער אוועק אין ווילנא, און האָט געלערנט ביים גאון. ער איז געווען דעם גאונים אַ תלמיד ניט אין דעם געוועהנ-

ליכען זין. ער פלעגט פאָהרען דריי, פיער מאָל אין יאָהר אין ווילנא, אַבזייען דאָרט צו מאַנאַט צייט און קומען צוריק אין וואלאָזין. אזוי האָט ער זיך געפיהרט, ביז ער איז שוין געווען אַליין אַטאַמע פון דער וואקסענע קינדער און בעריהמט פאַר אַ גדול. ר' חיים איז געווען דעם גאנצן אַתלמיד אין דעם ברייטען זין. ער איז געווען זיין טרייסטער און הייסעסטער נאָכפאָלגער. נאָך מעהר: ער האָט גענומען דעם גאנצן מעאַריע און האָט פֿון איהר און פאַר איהר אַ שולע בעשאַפען. ער איז בכלל געווען דער "עזרא" פונם ניינצעהנטען יאָהר הונדערט ביי יודען. אַז ניט ער—זאָגען לומדים—וואָלט די תורה פער געסען געוואָרען. פון אָנהויב איז ר' חיים'קעס רוהם געווען בלויז אַן אַבשפּיגלונג פון דעם גאנצן. שפעטער, צום סוף פון זיין לעבען, איז זיין אויטאָריטעט געווען שוין געשמיצט אויף זיין אייגענעם פערדינסט. פון דער וואלאָזינער ישיבה זענען שוין אַרויס טויזענדער תלמידים, וואָס האָבען פאַרנאָנדער געטראָגען זיין תורה איבער דער גאַנצער וועלט. אַ חוץ דעם איז זיין ישיבה געווען דער מוסטער פאַר אַ גאַנצע רייע שטעט. פאַר ר' חיים'ען איז ניט געווען קיין ישיבות. מ'האָט בלויז געלערנט אין די בתי מדרשים. די קלויזניקעס האָבען געגעסען טעג, געלעבט אין הונגער, אין שמוץ, אין פּעראכטונג. אַ "פאַטראָן" איז געווען ביי דעם פאָלק עפעס אַ מין ווילדע, קרעציגע, אידיאָטישע בעשעפעניס: ר' חיים האָט פריהער פון אלץ געהייסען, אַז זיינע תלמידים זאָלען ניט הייסען מיט'ן פערעכטליכען נאָמען "ישיבה-בחורים", נאָר "ישיבה לייט". ער האָט אויסגעפיהרט די מאָדע פון "טעג" און האָט איינגעפיהרט די סיסטעם פון "משולחים"—ער פלעגט אַליין אויך אַרומפאָהרען און געהמען ביי די גבירים געלד אויף דער ישיבה. די תלמידים פון דער וואלאָזינער ישיבה האָבען ניט בלויז בעסומען אומ-זיסט לעהרע, נאָר אויך פאַנסיאָן, ניט מיט דער גאטור, נאָר מיט געלד—וועכענטליכע סומען, וואָס זענען גענוג צום לעבען. יעדער "ישיבה-מאָן" האָט זיך געקענט לעבען, ווי ער האָט געוואָלט.

די תלמידים פון דער וואלאָזינער ישיבה האָבען דעריבער אויפגעהויבען דעם רעספעקט צו לומדים, צו לומדות בכלל אין פאָלק.

פאר ר' חיים'ען איז זעלטען געווען צו קריגען וואו א נמרא. דער
 "שאת אריה" אליין האָט געמוזט לערנען אין אפרעמדער נמרא. צום
 סוף פון ר' חיים'ס לעבען איז די צאָהל פון די לומדים, און דער
 נאָכפרעג אויף ספרים געווען אזוי גרויס, אז אין ליטא גופא האָבען זיך
 געצוועט דרוקען און מ'האָט געדרוקט שס'ען און אנדערע הייליגע
 ספרים אין די טויזענדער עקזעמפליארען, און ר' חיים איז שוין געווען
 אין שטאנד צו געבען זיינע געליבטע תלמידים גאנצע שס'ען א מתנה.
 דעריבער קען מען זאָגען, אז ביין ענד פון זיין לעבען האָט
 ר' חיים וואלאָזינער גענאָסען אזא כבוד, וואָס איז איבערגעגאנגען
 אין א מורא און ציטערניס. זיין נאָמען האָט מען דערמאָהנט מיט א
 גרעסערער עהרפאָרכטיגקייט, כמעט, ווי דעם גאונים. זיין אויטאָריטעט
 איז געווען אין גאנץ ליטא אונבעשרענקט. ער איז געווען דער גייסטי-
 גער זעלבסט הערשער פון תחום. אָהן איהם האָט מען ערגעץ ניט
 געוואָגט צו נעהמען אַרב, צו טאָן עפעס איר כלל-זאָכען.

ווי גרויס אָט דער דרך ארץ און מורא פאר ר' חיים'ען איז
 געווען אין תחום, קען דער לעזער זעהן פון דער לעגענדע מיט ברך (לעז:
 בייראך) דעם גאליציאנער, וואָס איך האָב געהערט אין וואלאָזין און גיב
 זי דאָ איבער אין תוך.

ברך איז געווען א גאליציאנער עלוי און איז געקומען נעהמען
 מינסקער רבנות. ווי דער שטוינער איז, האָט ער שבת געזאָגט אין שול.
 ער האָט געמוזט זיין גאָר אַן אונגעוועהנליכער רעדנער, וואָרום מיט
 זיין זאָגען האָט ער ממש בעצויבערט גרויס און קליין, אָרים און רייך.
 עס איז געבליבען מזאָל איהם נעהמען פאר אַרב.

גאָר אָהן ר' חיים'ען האָט מען אין קיין גרויסער שטאָדט אין
 דער ליטא ניט גענומען קיין רב. האָט מען געשיקט צו איהם פרעגען.
 ר' חיים האָט געשיקט א בריוו אָנפרעגען אין גאליציען: וואָס מיט
 איהם, מיט ברך'ן איז דער מעהר. פאר ר' חיים'ען איז געווען וועניג
 א שענער רעדנער.

מיוויס ניט וואָס פאר אן ענטפער ער האָט בעקומען פון גא-
 ליציען. גאָר אין גיכען האָט ער געשיקט אין מינסק אן עקסטרא

בעפעהל, אז זיי זאלען ברוך דעם גאליציאנער ארויסטרייבען פון מינסק.
פשוט ארויסטרייבען.

עס איז ענטשטאנען אקאמפף צווישען די אלטע און יונגע.
איבערהויפט האָבען פאר ברוך נעהאלטען די יונגע גבירים. פאר דער
צייט וואָס מ'האָט געוואַרט אויף אן ענטפער האָט דער גאליציאנער
דרשן מוראדיג אויסגענומען ביי דער שטאָדט. די אלטע האָבען אָבער
געזיגט. מ'האָט געטאָן אזוי ווי ר' חיים האָט פערזאָגט: מ'האָט דעם
קאנדידאט אויף אַ רב פשוט ארויסגעטריבען פון שטאָדט.

די יונגע גבירים האָבען גאָר נישט געקענט טאָן. האָבען זיי
וועניגסטענס אָבענטאָן ר' חיים'ען אַ שפּיצעל: האָבען אויסגעריכט צו
איהם אַ שליו מיוחד מיט אַ פערזיגעלען פאקעט.

— איסר! — האָט געזאָגט ר' חיים צו זיין זוהן, ערהאלטענדיג
דעם פאקעט. — עפען דעם בריף, זעה, וואָס שמעהט דאָרט.

— איסר עפענט דעם בריף און קוועטשט מיט די פלייצעס.

— וואָס איז? פרעגט ר' חיים, — וואָס שרייבען זיי?

— אַ לידיגער בויגען פאַפּיר... מעהר ניטאָ ווי צוויי ווערטער
און די זענען פערשטריקעלט, „ראשי תבוח“.

— זאָג, וואָס שמעהט דאָרט?

— „ק"ק“ „נ"נ“ — מעהר ניטאָ.

— דו ווייסט ניט ווי דאָס מאכט?

— ניין.

— וועל איך דיר זאָגען. דאָס מאכט: „קאליעקא קאליעקו ניע

נאוודזי...“

דערמיט האָבען די יונגע מינסקער גבירים אָנגעוואונקען, אז ער
האָט פערזענליכע פניות: איין „קאליקער“, ד. ה. איין גאון האָט
פיינט דעם אנדערן. קאָנקורענץ...

אין אַ קורצע צייט אַרום איז ר' ישעיה, אַ וואלאַזינער יוד, אַ
קרבן צו ר' חיים'ען, געקומען צו איהם און געבראַכט איהם אַ גרוס פון
ר' הלל'ן, ר' חיים'ס זוהן, וואָס איז געווען אַן איידים אין גראָדנא.
— אַ צדיק אַ יוד — האָט ער צוגעגעבען צום גרוס.

— וואָס איז? האָט ר' חיים געפרעגט, פֿערוואונדערט אויף דער
אַטעסמאַציע.

— אין בית המדרש האָב איך איהם געטראָפֿען. ער איז גע-
שטאַנען אין טלית... אונטער איהם—אַטייך טרערען...
— וואָס איז? האָט ר' חיים נאָך מעהר פֿערוואונדערט [גע-
פרעגט.

זיינע, ר' חיים'ס, קינדער דארפֿען זיין שטאַהלענע יודען... נישט
קיין וויינענדיגע.

— אין שול האָט אַ מגיד געזאָגט, — האָט ר' ישעיה ווייטער
ראַפּאָרטירט, — ער האָט די שול געלייגט... גרויס און קליין צוגאַסען
געוואָרען...

— ווער איז דער מגיד? האָט ר' חיים זיך אויפגעכאַפט אומ-
רוהיג און פֿערדעכטיג.

— ברך... ר' ברך... דער גאַליציאַנער.

— איסר! האָט ר' חיים אַ געשריי געטאָן צום זון. שוין, חיים
שפּאַנען דעם פֿערד און לויף אין גראָדנא. אַליין זאָלסטו אויפֿן בימח
אַרויף און ברך'ן פון בימה אַראָבטרייבען, און גלייך זאָל ער פון שטאָדט
אַרויס. אַטאָג זאָל ער נישט בלייבען. הערסט, איסר! שוין, שפּאַן דעם
פֿערד און פֿאַהר!

איסר איז געקומען אין גראָדנא און האָט איבערגעגעבען קהל
דעם טאַטענס אָרדער.

דעמזעלבען טאָג איז ברך דער גאַליציאַנער פון בימח און פון
שטאָדט פֿעריאָגט געוואָרען.

עס זענען אוועק נאָך אייניגע יאָהר. ר' חיים איז שוין אַלט און שוואַך
געוואָרען. קוים וואָס ער איז געגאַנגען. האַלב בלינד איז ער געווען.
עסען האָט מען איהם געדאַרפט צום מויל טראָגען—זיין אייגענע האַנד
האָט זיך געטרייסעלט.

נאָר איין חוש, דאָס געהער, איז ביי איהם, ווי פֿריהער. שטאַרק
געווען.

אַמאָל זיצט ר' חיים אין זיין חדר, אָנגעשפּאַרט אויף דער נמרא.

ער האָט מעהר אויסוועניג, ווי אינעוועניג געלערנט. אַ טרייער תלמיד פון גאון, האָט ביי איהם אויך, ביז דער לעצטער מינוט, "לא פסק פומיא מנירסא" די תורה פון מויל ניט אויפגעהערט. אין מיטען הערט ער, ווי די טיר פון זיין שטוב עפענט און פערמאַכט זיך האַסטיג, מיט אַקלאַפּ.

ר' חיים האָט אונרוהיג דעם קאַפּ אויפגעהויבען און די אויגען אָנגעשטעלט.

— וואס איז דאָרט? ... שרייט ער פון זיין חדר, — ווער פער- מאַכט דאָס די טיר? ... מיין טיר דאַרף אָפען זיין ... פאַר אַלעמען ... יחי ביתך פתוח לרוחה ... זאָל דיין שטוב — זאָגען די חכמים — אָפען זיין. פריי פאַר אַרימע לייט, פאַר אַלעמען.

— דאָ איז דאָ, — האט דער זוהן איסר איהם געמעלדעט אונ- ענטשלאָסען ... דאָ איז געקומען ... ער וויל ... בעט זאלסט איהם אַריינלאָזען ...

— ווער? ...

— ברך ... דער גאליציאנער ...

— וואָס האט ברך ביי מיר צומאָן? — האט ר' חיים אויסגע- שריען, אָבער באלד דערמאָהנט זיך, וואס ער האט ערשט געזאָגט: יחי ביתך — דיין שטוב זאָל זיין, פתוח לרוחה — אָפען פאַר אַלעמען. — זאָל ער אַריין! האט ר' חיים ערלויבט.

— רבי! ... האט ברך געשטאַמעלט, ניט וואָגענדיג צוגעהן נאָהענט צור' חיים'ען, איך פערלאַנג ... איהר ... זאָלט מיר ... אתשובה ... ארויסגעבען ...

— איך? אַתשובה? האָט ר' חיים'קע געענטפערט, — דיר? ברך? דו ביזט דאָך אַ גאון! דאַרפסט האָבען מיין תשובה? ווייסט אליין וואָס דו האָסט צו מאָן.

מעהר האָט ר' חיים געערעדט.

ברך איז אַוועק.

אין אַ צייט אַרום — דערצעהלט די לעגענדע (און אַזוי איז פער- שריבען אין "תולדות הגר' ח') האָט מען זיך דערוואוסט, אז ברך האָט

נאָר מיר שיינט ווארהאפטִיגער דער נוסח ווי „פּטשאַלקע“, ר' ישעיה'ס 93-יעהריגער זוהן האָט מיר דערצעהלט. וואָרום ער האָט עס בקבלה פון זיין טאטען, וואָס איז געווען אַ שטוב-מענש ביי ר' חיים'קען. לויט אַט דעם נוסח איז אין אַ יאָהר אַרום ברך דער גאָליצ'ער יאָנער ווידער געקומען צו ר' חיים'ען. דאָס מאָל האָט איהם דער גייסטיגער זעלבסטעהרשער פון יודישען תחום אויפגענומען פריינדליך. ברך איז שוין געווען אַ בעל תשובה. ער האָט דאָס יאָהר גלות אָב־געריכט. דאָס האָט ער זיך אליין אַתשובה גענומען—אָן אַבקומענעס פאַר זיינע געהיימע זינד, וואָס, אַ חוץ גאָט, האָבען אויף דער וועלט נאָר צוויי מענשען געוואוסט: ער—ברך אליין, און ר' חיים.

דער וואָלאָזיגער גאון האט איהם אליין פאַרגעלייגט: פאַחר אַהין, אין יענער שטאָדט. דאָרט וועסטו רב זיין.

ברך איז אַהין געקומען. מ'האט איהם מיט כבוד אויפגענומען. איהם אַ כתב־רבנות געגעבען. נאָר ער האט אויף דעם „כסא הרבנות“ זיך ניט געוואָלט זעצן, וואו די שטאָדט זאָל ניט שיקען אַ שליח מיוחד צו ר' חיים'ען און ניט ברענגען פון איהם אַ בעשיינפערליכע הסכמה.

— וואָס האט דאָס געקענט זיין פאַר אַן עברה? „האב איך געפרעגט האַלב ביי „פּטשאַלקע“, האַלב פאַר זיך אליין, וואָס ר' חיים האט דערפאַר אַזוי איינגעשפאַרט און גרויזאָם פערפאָלגט ברך דעם גאליציאָנער.

— אַן עברה! האט „פּטשאַלקע“ אויסגעשריען. דאָס איז, מיינט איהר, אַן עברה, ווי מיר פראָסטע מענשען פערשטעהען. ביי אונז אַן עברה—הייסט מחלל שבת זיין, עסען טרייפס, גנב'ענען... ביי „זיי“ אָבער איז דאָס אַנדערס. זיי זענען, פערשטעהט איהר מיך, ביידע געווען די גרויסע קעפ, די גאונים, די מורא'דיגע מקובלים... און דאָרטען, פערשטעהט איהר מיך, אין קבלה... איז דאָך גענוג: איין פינטעלע... ניט אַזוי... איז שוין אויס... אַ כופר בעיקר... אַראָב לאַזן גאַנצען... די אמונה... אויס!... פערשטעהט איהר מיך...

נאך א פאָר לעגענדערשטריבען, וואָס מאַכען בולטער די אינ-
טערעסאַנטע פּערזענליכקייט פון ר' חיים וואלאָזינער.
אַמאָל איז צו איהם, דורכפאַהרענדיג וואלאָזין, געקומען צו
גאַס אַ חסידישער רבי, ביי'ן טיש האָט מען, נאָטירליך, געזאָגט
תורה. דער רבי האָט אויף זיין שטויגער געמיינט דעם "פּזמון":
אזכרה אלהים ואהמיה—איך דערמאָהן זיך, אַ גאָט, און טו בענקען,
בראותי כל עיר על תלה בנויה, —ווען איך זעה יעדע שטאָרט איז
שטאָלץ און שען, ועיר אלהים משפלת עד שאול תחתיה—און גאָט'ס
שטאָרט (ירושלים) איז ערנדיגט ביז צום גרוב. דער רבי האָט
ערקלערט זיין פּשט: "עיר" איז לשון "התעוררות" ליידענשאַפט,
תאוות. נאָך זיין פירוש קלאָגט אַלזא דער פערפאַסער פונ'ם "פּזמון",
וואָס אַלע תאוות ניט דער מענש נאָך, נאָר די "עיר-אלהים" די
שמרעבונג צו דער געמליכקייט, איז ביי איהם גאָר די לעצטע.
ר' חיים האָט אויסגעהערט און געשוויגען.

אויף מאָרגען איז דער רבי ווידער געווען ביי ר' חיים'ען, ר' חיים
האט מיט איהם פערפיהרט אַ געשפרעך וועגען די אייראפעאישע
חופּטשטענדט, זייער גרויסקייט, ריינקייט און שענקייט. דער רבי האט
געהערט און געשמוינט: ווי קומט עס, אז אַזא גאן זאָל רעדען אַזעלכע
"דברים בטלים". ר' חיים האט דאָס בעמערקט און ערקלערט, אז
דאָס רעדט ער אייגענטליך וועגען געבמיגער תורה. צו וואָס זאָל מען
פערדרייען דעם איינפאַכען זין? עיר—איז פשוט אַ שטאָרט און דער
"פּיטן" (לעז: פּאָטאָן) (דער דיכטער) קלאָגט מיט אַן אמת וואָס אַלע
שטענדט זענען רייך און גליקליך, נאָר ירושלים איז וויסס און פאַרלאָזען.
ר' חיים איז געווען אַ גרויסער ענו און, בכלל, גרויס אַלס פער-
זענליכקייט. דאָס זעהען מיר פון דעם פאַקט, וואָס באַמטש ער איז
געווען, ווי געזאָגט, פאַקטיש דער גייסטיגער זעלבסטהערשער פונ'ם
יודישען תחום אין זיין צייט, פונדעסטוועגען האָט ער זיך ניט געהאַלטען

פאר קיין רב, ניט פאר קיין אב בית דין, און פלעגט זיך אונטערשריי-
בען פשוט: "ליד וואלאָזין" ד. ה. "דער וואלאָזינער", אָדער "חיים
דער וואלאָזינער מלמד", פון דער מאַסע כתבים, וואָס ער האָט גע-
לאָזען, האט ער פאר זיין לעבען גאָר נישט געדרוקט, נאָר פארן טויט
האט ער געבעטען זיין זוהן, ער זאָל דרוקען בלויז זיינעם אַ קליין ספר'ל
„נפש החיים“.

אין געגענזאץ צום גאון, וועלכער האט זיין גאנצען לעבען פער-
לעבט איינגעשלאָסען, איז ר' חיים געווען אַ וועלטליכער מענש, אַ
גרויסער כלל־טוער, האָט גע'שם'ט פאר אַ מדינה-חכם. שוין גאָר צו
דער עלטער איז ער געפאָהרען אויף אַ רבנים־אסיפה אין פעטערבורג.
זיין גאנצען לעבען האָט ער אָנגעגעבען דער ישיבה. ער האט
קיינמאָל, ניט פון זיין שטעדטיל, ניט פון וועמען עס איז, ניט גענומען
קיין גראַשען געלד. די ערשטע יאָהרען האט ער נאָך פון זיין אייגענער
קעשענע די ישיבה אויסגעהאלטען.

דאָס איז געווען אַ מענש מיט אַ געבאָרענעם טאלאַנט פון אַ פאָלקס-
פיהרער. אין אלץ האָט ער זיך געלאָזט פיהרען בלויז מיט'ן געוונדען
פערשטאַנד. ער פלעגט אַרויספאָהרען אין וועג דוקא אום מאָנטאָג; האָט
בעשטימט די חתונה פון זיינעם אַ זוהן צום סוף חודש, כדי דערמיט
צו מאַניפעסטירען זיין פעראכטונג צום אַבערגלויבען פון פאָלק. אין
אייראפא וואָלט פון אזא גייסט געוויס אַרויס אַ קארל־מאַרקס, אָדער
אַ בערנע. די בעדינגונגען פונ'ם יודישען לעבען אין ליטא האָבען דעם
יודישען זשעני געהאלטען איינגעשלאָסען בלויז אין דעם געביט פונ'ם
תלמוד. אָבער אפילו אין אַט דעם ענגען געביט, איז זיין ווירקונג געווען
אונגעהייער. ער האט אויפגעהויבען אין פאָלק דעם רעספעקט צו אינ-
טעליגענץ, האָט בעשאַפּען אַ גייסטיגען אַדעל, אין דער צייט, ווען דער
טאָנגעבער פון לעבען איז געווען דער אויפגעקומענער נגיד, דער
גראַבער יונג—דער פרנס־חודש. ער האָט איז קאמפף מיט די חסידות,
וואָס האט זיך כמעט אויסגעוועבט, שוין אין זיין צייט, פון אַ האַרץ-קולט
צו אַ געצען־דינסט און אַ פינסטערן רבי־אישען אַבסאָלוטיזם, אַ סך
בייגעהאלפּען דער אָבשוואַכונג פון אַבערגלויבען אין פאָלק, וואָס איז

נעווען דעמאלט שטארק פארנרעכט און פערוילדעט.
 אויף אזא נ'אופן האט ער, ר' חיים וואלאָזינער, זיין נעמאכט
 דעם וועג צו דער גייסטיגער ערוואַכונג פון די רוסישע יודען. זיין זוהן,
 ר' איצעלע וואלאָזינער, איז שוין געגאנגען ווייטער פון איהם: ער האָט
 געגעבען זיין הסכמה אויף מענדעלסאָנ'ס "תרגום אשכנזי", דייטשע
 איבערזעצונג פון דער ביבעל. פאר זיין אייניקעל, ר' הערש ליב, האָט
 די וואלאָזינער ישיבה אויסגעשריבען צייטונגען און זשורנאלען אויף
 זעקס שפראך: העברעאיש, רוסיש, פויליש, דייטש, פראַנצויזיש און
 ענגליש, און די וואלאָזינער ישיבה איז געוואָרען דער פלאַנץ-גארטען
 פון דער השכלה.



ר' ישעיה זוכאוויצער.

איך בין געווען אויף זיין קבר, אויף דעם מירער יודישען בית חקברות: אַ קליינער אָרימער שטיין, וואָס איז אַ דריטעל איינגעזונקען אין דער ערד. קוים, קוים וואָס איהר קענט איבערלעזען די מיט גראָהען מאָך בעוואַקסענע אותיות: "פ"נ החסיד ר' ישעיה ב"ר מרדכי". דער יאָהר איז שוין ניט קענטיג. מעהר איז אויפ'ן קליינעם, אָרימען שטיין ניטאָ. די דאָזיגע קורצע אויפשריפט האָט ער, דער פערבאָר גענער "למדרוואָוניק", אַליין פערפאַסט און מעהר ניט געהייסען שרייבען. וואָס אַ יאָהר זינקט אַלץ טיפער דער שטיין אין דער ערד. נאָר אַ געדיכטער שטרויך בעשיצט איהם פון אויבען און פון אַלע זייטען און די לעגענדע אַרום דעם צדיקים גייסט לעבט טריי אין פאַלקסמױל און שיצט זיין אנדענקען פון פערגעסענהייט.

ניט ווייט פון דער מיר, אַ ניין וויאָרסט, איז פאַראַן אַ דאָרף זוכאוויטש. נאָך איצט לעבען אין דאָרף ר' ישעיה זוכאוויצערס אייניקל לאַך. נאָר דער מיהל און די קרעטשים, וואָס ר' ישעיה האָט געהאַלטען אין אַרענדע, זענען שוין ניט דיזעלבע. אָבער דער גייסט פונ'ם למד-וואָוניק שוועבט נאָך ווייט אַרום, און מאַמעס גיבען איבער טריי זייערע קינדער, און זיידעס—די אייניקלאַך, פון דעם הייליגען מאַן.

וואָס איז דאָ אין אַ שטיבעלע אין וואָלד געזעסען, און פון זיין שטיבעלע
פלעגט ער אָפּט אין די הימלישע פּאַלאַצען שפּאַצירען און אין איין
מינוט אין אַלע ווינקלען פון דער ערד פול געווען.

ר' ישעיה זוכאָוויצער איז געווען אַ האַלב היסטאָרישע, האַלב
לעגענדאַרישע פּערזענליכקייט. אין גאַנץ ליטא האָט מען געוואוסט,
אַז אין זוכאָוויץ איז דאָ אַ גרויסער צדיק, אַ גרויסער למדן. נאָר ווער,
וואָס האט קיינער נישט געוואוסט צו דערזעהלען. ר' ישעיה זוכאָוויצער
האָט געלעבט אין איין צייט מיט'ן ווילנער גאון, מיט ר' זלמן לאַדער;
איז געווען—זאָגען יודען—אַזא צדיק, ווי דער, און אַזא גאון ווי
יענער. נאָר דערזעהלען פון איהם האָט מען ביי זיין לעבען נאָר נישט
געוואוסט. שוין ביי זיין לעבען איז ער אַ לעגענדע געוואָרען. ער האָט
געלעבט ווי אַ פּראָסטער קרעטשמער: ביי טאָג אַרום זיין שטוב, אין
פּעלד, אין מיהל; ביי נאַכט—פּערשפּאַרט אין זיין איינזאַמער שטיבעל
אין וואָלד. קיין מענשען, קיין חסידים האָט ער צו זיך נישט צוגעלאָזען.
קיין מופתים נישט געפּראָוועט, קיין לומדות נישט אַרויסגעוויזען; געלעבט
ווי אַ פּשוטער יוד, אַ ישובניק.

דאָס האָט גערייצט די פּאַנטאַזיע פון פּאָלק, און דער עולם
האָט זיך געמיינט מיט אַלע קרעפטען צו פּאַרשען, צו דערגעהן דעם
מחות פון דעם למד-וואָונויק און וואָס טוט ער אין זיין איינזאַמער
שטיבעל אין וואָלד. נאָר אומזיסט! ר' ישעיה זוכאָוויצער האָט נישט
געוואָלט די וועלט זאָל וויסען פון איהם.

נאָר די גוים פון זיין דאָרף האָבען עפּעס געשפּירט, זאָגט מען,
און זיי פלעגען מיט אַ כיוון פּערטרייבען זיינע בהמות אין זייערע קאָרן.
ר' ישעיה פלעגט פּערציטערט ווערען פון דעם געדאַנק, אַז זיינע בהמות
עסען פּרעמדס, טוען אָן אימיצען שאַדען. ווי מ'פלעגט איהם נאָר
אַנזאָגען, אַז זיינע בידלע זענען "אין הויק", פלעגט ער לויפּען אויף
ניד אַליין אַרויסטרייבען זיי. אָט דאָס האָבען טאַקע די גוים געוואָלט.
"גדויע שאַיע באַדזי"—פלעגען זיי זאָגען—"טאָם זשיטאָ ראָדזי"—וואו
ישעיה געהט, דאָרט געראָט ברויט.

נאָר איין מינסקער סוחר, אַ פרומער יוד,—דערזעהלט די

לענענדע—האָט זיך פאַרגענומען: ער מוז וויסען, וואָס מיט ר' ישעיה'ן איז דער מעהר. פאַהרען צום "למד-וואָוויניק" איז געווען אומזיסט: ר' ישעיה האָט קיינעם ניט צוגענומען. אָבער אַריינפאַהרען ווי אַן אורח צו איהם אין קרעטשים—דאָס האָט יעדער געקאָנט. ר' ישעיה איז געווען דער גרויסער "מכנים אורח".

איז געקומען אַמאָל דער מינסקער גביר, כלומרשט, ווי אן אַרימער דורכגעהער, צו איהם אויף שבת. פרייטאָג צו נאכט, ווען אַלע ביי ר' ישעיה'ן אין שטוב האָבען זיך צולעגט שלאָפּען, האָט זיך דער אורח אויך געמאַכט שלאָפּענדיג. נאָר ווי עס איז געקומען נאָך האַלבע נאכט, איז ער אויפגעשטאַנען און שטילערהייט אַוועק אין זאָקען צום שטיבעל אין וואַלד, וואָס ר' ישעיה איז געזעסען. אַשפּאַלט אין שטיי-בעל איז ניט שווער געווען צו קריגען. האָט ער אַריינגעקוקט אין שפּאַלט און האָט געזעהן, ווי דאָרט ברענט אַ ליכט און עס שטעהט אַ שוואַרצע ברעט. אויף דער ברעט זענען געווען אויסגעשריבען די זינד, וואָס ר' ישעיה האָט פאַר'ן טאָג געמאַן. דער "למד-וואָוויניק" אַליין איז געשטאַנען פאַר דער ברעט און געוויינט און געקלאָגט אויף זיינע זינד מיט גרויס בכיות און תחנונים. אַזוי זענען פאַרביי עטליכע שעה. ענדליך האָט דער מינסקער גביר דערזעהן, ווי פון אויבען האָט זיך אַראָבעלעאָזען איבער דער ברעט אַ ווייסע האַנד—האָט אָנגעמעקט פון דער ברעט אַלע זינד און האָט אָנגעשריבען: "וסר עוונך וחטאתך תכופר". דאָס איז טייטש: דיין זינד איז אָנגעמאַן און דייןע עברות—פּערגעבען. דאָן האָט דער צדיק אויפגעהערט צו וויינען און קלאָגען און איז גענאָנגען אין שטוב שלאָפּען.

ר' ישעיה זוכאַוויצער איז קיינמאָל פון זיין דאָרף ניט אַרויס. ער האָט אויך ערגעץ ניט געדאַרפט געהן. ער האָט מיט דער ערד וועניג שייכות געהאַט. נאָר אין ווילנער מקוה טובל זיין זיך פלעגט ער געהן אַלע ערב שבת. ער פלעגט אַרויסגעהן אַשעה פאַר ליכט בענשען—זאָנען פרומע יודען—און פונקט צו ליכט בענשען קומען צוריק אין זוכאַוויץ. ר' ישעיה האָט ניט געברויכט פאַר זיין שפּאַציר אין ווילנער מקוה, ניט קיין אויטאָמאָביל, ניט קיין אַעראָפּלאַן. ער האָט געהאַט

אשנעלערע פליה-מאשין. ער האָט געהאַט „קפיצת-הדרך“. ער האָט נאָר געדאַרפֿט דעם „שם“ אַרויסזאָגען, האָט זיך די ערד אונטער איהם געגעבען אַ דרעה, און ער איז אין איין אויגענבליק געווען אין ווילנא. אָדער צוריס ביי זיך אין זוכאָוויץ—א פּאָר הונדערט וויאָרסט פון ווילנא. מיטאַרף פאַרשטעהן, אַז ר' ישעיה איז ניט אויסען געווען דוקא די ווילנער מקוה, ער האָט געקענט קריגען אַ מקוה געהענטער, אין דער מיר. נאָר אין דער ווילנער מקוה פלעגט ער זיך אין געהיים זעהן מיט'ן ווילנער גאון, און דאָרטען אָבהאַלטען מיט איהם בעראַטונגען וועגען הימלישע ענינים, אָדער וועגען כלל-ישראל.

אין יענער צייט, דערצעהלען יודען, איז געווען נאָך אַ גרויסער צדיק, ר' ליב חסיד. ר' ליב חסיד איז אויך געווען פון די בעהאַלטענע. ער איז געזעסען אויף אַ ישוב און געווען אַ גרויסער אָרימאָן. נאָר אַז ער פלעגט דאַרפֿען אויסגעבען אַ מאַכטער, פלעגט ער קומען סיין וויל-קאַמיר. ווילקאַמיר איז געווען אַ שטעטלע פון לומדים און גבירים. ווילקאַמירער יודען האָבען שוין געוואוסט, אַז, ווי ר' ליב חסיד קומט, דארף ווערען פיער הונדערט גילדען אויף „הכנסת כלל“ פאַר זיין מאַכ-טער. מעהר ווי פיער הונדערט גילדען האָט ר' ליב חסיד ניט גענומען. האָט ער געהאַט פאַר פול זיין סומע, האָט מען איהם געמעגט געבען טויזענדער, פלעגט ער אָנגעבען צוריק. דעריבער פלעגט שטענדיג זיין אַ קאָנקורענץ צווישען ווילקאַמירער גבירים. יעדער האָט געוואָלט דעם צווייטען פאַרלויפֿען דעם וועג. כדי ער זאָל חלילה ניט אויסענבלייבען מיט זיין חלק אויף „הכנסת כלל“ פאַר ר' ליב חסיד'ס מאַכטער.

אַמאָל איז ר' ליב חסיד אָנגעפאַהרען אין ווילקאַמיר עפעס אונ-געריכט. די ווילקאַמירער גבירים האָבען זיך דערוואוסט, האָט מען איהם אָנגעהויבען טראָגען אויף הכנסת כלל. נאָר צו אַלעמענס בע-וואונדערן האָט ער אָנגעשיקט צוריק, ניט געוואָלט געהמען ביי קיינעם אַ גראַשען. דער עולם האָט נאָך קיין צייט ניט געהאַט צו פרעגען איינער ביים צווייטען: וואָס איז דער מעהר מיט ר' ליב חסיד? איז ער שוין ניט געוואָרען. נאָך אַ פערלויף פון אַפּאָר וואָכען איז ר' ליב חסיד געקומען פון וועג צוריק אַ היים און מעלדעט זיין געזינד מיט גרויס

שמחה: איך האָב אייך געבראַכט אַ טייערע מתנה. נאָך איהר בין איך דאס טאַקע געפאָהרען. מ'האָט זיך געזעצט עסען. דאָס געזינד האָט מיט אונגעדולד געוואַרט, דער טאַטע זאָל שוין אַרויסנעהמען און ווייזען די טייערע מתנה. מ'האָט אָבגעגעסען. מ'האָט גענומען בענטשען. פאַרן בענטשען מאַכט ר' ליב חסיד צו זיינע קינדער: "הערט צו קינדער, וואָס פאַר אַ שענע מתנה איך האָב אייך געבראַכט; אַז איך וועל זאָגען אין בענטשען "מכל טוב" זאָלט איהר שווייגען. ניט ענטפערן "אמן", ווי אַלע מאָל איז ביי אונז דער שטויגער געווען. און אַז איך וועל אויסזאָגען "אל יחסרנו" אָט דאָ זאָלט איהר ענטפערן "אמן".

אָט דאָס איז געווען ר' ליב חסיד'ס טייערע מתנה. ביי איהם איז פלוצלונג געוואָרען אַ שאלה: וואו מ'דאַרף ענטפערן "אמן." צי נאָך "ומכל טוב", צי נאָך "אל יחסרנו". און כאַטש ער איז אַליין געווען דער גרויסער צדיק און איז געווען אַ גרויסער מקורב צום ווילנער גאון, איז ער אָבער געפאָהרען קריגען אן ענטפער אויף זיין שאלה צו ר' ישעיה זוכאָוויצער. ד. ה. ער איז געפאָהרען זעהן: ווי אַזוי איז זיך ר' ישעיה נוהג. צוליב דעם איז ער דאָ דורכגעפאָהרען ווילקאָמיר.

די דאָזיגע לעגענדע, וועלכע איז כאַראַקטעריסטיש פאַר ר' ליב חסיד, וואַרפט אונדירעקט אַ שיין אויף דעם גרויסען אויטאָריטעט, וואָס דער בעהאַלטענער למד-וואָוניק האָט געהאַט ניט בלויז ביין פּראָסטען עולם, נאָר אפילו צווישען די גרעסטע לומדים פון זיין צייט.

פון די איבריגע לעגענדעס ווענען דער פערזענליכקייט פון ר' ישעיה זוכאָוויצער וועל איך ברענגען נאָך אַ פּאָר, מעהר כאַראַקטעריסטישע. דער פרייץ, ביי וועמען ר' ישעיה האָט געהאַלטען אין אַרענ-דע די קרעטשים און דעם מיהל, פלעגט איהם אַלע ערב פסח אַריינ-שיקען אַ קעלבעל. אַמאָל—דערזעהלען יודען—האָט דער פרייץ געוואָלט פרובען זיין ראַנדאר: צי איז ער באמת אַ צדיק, צי ניט. האָט ער איהם אַריינגעשיקט אַ קעלבעל, וואָס ער האָט אויפגעהאָדעוועט מיט חזיר'שע מילך. די קעלבעל האָט מען געשאַכטען. איינגעזאָלצען און אַוועקגע-שטעלט אין פאָרהויז. אין עטליכע טעג אַרום געהט ר' ישעיה פאַרביי,

האָט ער געזעהן, ווי דאָס פֿלייש פון דער קעלכעל איז פון אויבען בע-
צויגען מיט אַ שפינוטעבס. האָט ער עס געהייסען אַרויסוואַרפען.
אין אַ פּאָר טעג אַרום פרעגט איהם דער פֿריי: ווי שמעקט איהם
דאָס קאַלבען־פֿלייש? האָט ר' ישעיה מודה געווען, אז דאָס פֿלייש
האט ער אַרויסגעוואַרפען, ווייל דאָס שפינוטעבס איז ביי איהם געווען
אַ סײַם, אז סײַז טרייפֿס. דאָן האט איהם דער פֿריי מודה געווען,
אז ער האָט איהם געוואָלט אויספרובען.

אַן אנדערער ערב פֿטח, דערצעהלען ווייטער יודען, האָט ר' ישעיה
זיך געכאַפט, אז ער האט פֿערגעסען די בראַנפֿען צו פֿערקויפֿען אין
חמץ. ער האט אויף גיך געהייסען אַרויסטראָגען די פֿעסער מיט די
בראַנפֿען און לאָזען זיי אויפֿן פֿעלד. די גוים האָבען אַפֿילו גרויס דרך
ארץ געהאַט פֿאַר ר' ישעיה'ן, נאָך דער יצר הרע פון בראַנפֿען האט
גובר געווען, און פֿאַר דער וואָך פון פֿסח האט מען ביסלעכווייז אויס-
געצאַפט די ביטערע ביזן דעק. ווי גרויס איז אָבער געווען זייער וואונ-
דער, ווען זיי האָבען אויף מאָרגען נאָך יום טוב דערזעהן, ווי מ'צאַפט
זיי בראַנפֿען פון די נאָך וואָס אַריינגעטראָגענע פֿעסער. ס'הייסט די
פֿעסער זענען פֿול געווען מיט בראַנפֿען, כאָטש די גוים האָבען
אויסגעצאַפט.

די אַלע לעגענדעס אַרום דער פֿערזענליכקייט פון ר' ישעיה
זוכאַוויצער האָבען אַ וויכטיגע בעדייטונג. זיי ווייזען, אז דאָס פּאָלק
האט תמיד געשעצט דעם פשוט'ן יודען, וואָס לעבט געהענטער צו
דער נאַטור, וואָס מאַכט קיין וועזען ניט פון זיך, וואָס היט זיך צו
פֿערנעחמען אַפֿרעמדען גראָשען, און וואָס בעציהט זיך מיט גלייכער
ליעבע צו יודען און צו גוים. פון דער אנדערער זייט ווייזען זיי, ווי
שטאַרק סײַז געשעצט געווען אַ הויכע מאָראַלישע יודיש פֿערזענליכ-
קייט אין דער אַרומיגער קריסטליכער וועלט. סײַז אַ פּאַקט, אז
זעלמען וועלכער גלח געניסט ביי קריסטען אַזאַ רעספּעקט און פֿער-
עחרונג, ווי אַ יודישער הייליגער—דאָס זעהן מיר בעשיינפֿערליך אפֿילו
אין אונזערע צייטען.

די קדושים פון ראזשינאָי.

אין דער געשיכטע פון בלוט-בלבולים אויף יודען פערנעחמט ראזשינאָי זעהר א בכבוד'יג אָרט. דער בעריהמטער ראזשינאָיער בלוט-בלבול איז פאָרגעקומען עטליכע יאָהר נאָך "גזרת ת"ח", אָדער "גזרת חמעלניצקי". דער פאָקט פון יענעם "עלילת דם" האָט געמאַכט אזא איינדרוק אויף די ראזשינאָיער יודען, אז נאָך איצט רעדט אַ ראָזשינאָיער יוד וועגען אַם דער בלוטיגער געשיכטע אַזוי, ווי דאָס וואָלט געכמען פאסירט. אין ראזשינאָי לעבט אַנאָר-אָר-אָר-אָר אייניקעל. פון יענע מאַרטירער, וואָס האָבען פרייוויליג אויף זיך גענומען צו זיין דער קרבן פאַר זייער געמיינדע. דאָס שטעדטעל האָט גרויס דרך-ארץ פאַר איהם. אין זיין פאָמיליע לעבט די טרויעריגע לעגענדע, ריכטיגער די טרויעריגע געשיכטע אַזוי פריש, אַז, ווען איהר הערט זי דאָ, אין דער שטוב, וואָס שטעהט, דוכט זיך, אויף דעמזעלבען אָרט, וואו די קדושים, זיינע אור-אור-עלטערן, האָבען געוואוינט, דוכט זיך אייך, אַז איהר לעבט איבער אַלע יענע שרעקען צוזאַמען מיט זיי, מיט די אייניקלעך, וואָס דערצעהלען אייך אַז די שרעקליכע היסטאָרישע לעגענדע.

איך גיב דאָ איבער די דאָזיגע טרויעריגע געשיכטע, אַזוי ווי איך האָב זי דאָ, אין ראזשינאָי, געהערט פון דעם אייניקעל פון די קדושים און פון אנדערע שטעדטילדיגע זקנים. איך האָב דאָך די פאָקטען

קאנטראלירט דורך אנדערע קוועלען פון אלטע פנקסים, וואו דער ראזשינאָיער בלוט-בלבול האָט זיך אָבגעשפיגעלט. ווייל אין איהם, אין ראזשינאָיער עלילת דם, איז, מעהר ווי אין אסך אנדערע בלוט-בלבולים פון יענער אומגליקליכער תקופה, קענטיג זיין פאָליטישער אונטערשלאַג.

יענע צייט, ביז נזרת ת"ח, איז גראָד געווען איינער פון די ליכ-טינסטע מאָמענטען אינ'ם לעבען פון די פוילישע יודען—ווייל די יודען האָבען זיך דאָ געפונען אונטער דער מאַכט פון די פוילישע קעניגען און מאַנאטען.

אין יענער צייט איז געווען קעניג פון פוילען דער בעריהמטער קאזימיר, וואָס האָט בעהאַנדעלט פריינדליך די יודען און האָט, לויט דער לעגענדע, געהאט אַ יודישע געליבטע—אכת'ר'קע. ראזשינאָי האָט דעמאָלט אָנגעהערט צום מאַנאט סאָפיעהא, וועלכע האָט אויך, אזוי ווי דער קעניג קאזימיר, זיך גוט פעהאַלטען צו זיינע יודען.

ראזשינאָי איז נאָך דעמאָלט געווען—לויט דער שילדערונג פון אַנאַלטען פנקס—אַשטאָרט פול מיט חכמים וסופרים. די אָנגעזעהנסטע באַלעבאָטס זענען דאָ געווען רב טוביה און רבי ישראל באַכראַך. זיי זענען אַ הער געקומען, איינער פון קאָבלענץ, דער צווייטער פון וויען. ס'איז מעגליך, אז דער דוקעס סאָפיעהא, וואָס האָט געוואָלט ענטוויקלען ביי זיך אין לאַנד האַנדעל, האָט זיי אליין אַראָבעבראַכט. אלעני פאַלס, זענען זיי ניט געקומען,—ניט געבעטען. זיי האָבען בעקומען געוויסע פרייווילעגיעס ביים מאַנאט, וועלכער האָט זיי געגעבען—לויט דער שילדערונג פון פנקס—פולע בירגער־רעכט. זיי האָבען זיך געבויט שענע הייזער אין מיטען שטאָרט. האָבען געפיהרט גרויסע געשעפטען, זענען רייך געוואָרען און גליקליך געלעבט. אַ חוץ זייערע עשירות זענען זיי געווען גרויסע לומדים און בעל־צדקות, האָבען די קינדער זייערע ערצויגען אין תורה און אין גוטע מדות—ווייל אין פוילען, זאָגט ווייטער דער פנקס, איז די תורה זעהר טייער און געליבט געווען ביי אַלעמען. אָט די צוויי לייט, ר' טוביה און ר' ישראל, וועלכע זענען אויך געווען קרובים, האָבען אין גיבען בעקומען אַשם אין גאַנצען לאַנד, ווי גרויסע

נבירים און לומדים און האָבען געמאָן שדוכים מיט די גרעסטע גאונים.
אָט די באַראָקטעריסטיק קאָן אייגענטליך אָנגעווענדעט ווערען
צו דער אלגעמיינער לאַגע פון דעם יודישען רייכערן און מיטעלן קלאַס
אין פוילען פון יענער צייט. אַזעלכע אויפגעקלערטע יודען, ווי טוביה
און ר' ישראל באַכראַך, וועלכע זענען געשטאַנען אין זעהר נאָהנטע
געלד-בעציהונגען צו דעם העכערן פוילישען אַדעל, האָבען אויף די
מאַנגאַמטען געהאַט אַ שטאַרקע קולטורעלע ווירקונג. דאָס גופא האָט
אָבער געברענגט ווי אַ פייער די יעזואיטען, וועלכע האָבען אין דער צייט
פון קאָזימיר דעם גרויסען קיין שליטה גיט געהאַט.

אַרויסטרעטען גענען דעם קעניג און גענען די שטאַרקע מאַג-
נאַמען דירעקט—דערצו זענען די יעזואיטען געווען צרשוואַך. האָבען
זיי פריהער געדאַרפט ברעכען די מאַכט פון די הויף-יודען. גענען די
הויף-יודען איז שוין לייכטער געווען אָנצורייצען דעם אַבערגלויבישען
פוילישען המון.

אָט דאָ הויבען זיך אָן וועבען די פעדים פון דעם ראָזשינאַיער
עלילת-דם. די יעזואיטען האָבען זיך שטאַרק געגרייט און האָבען פון
איהם פיעל ערוואַרט. פונקט ווי די "שוואַרצע" אין אונזער צייט האָבען
זיך שטאַרק געגרייט און אַ סך ערוואַרט פון "מעשה יושטשינסקי" אין
בייליסעס פראָצעס.

די אָרגאַניזאַציע און דער גאַנצער נוסח פון דעם ראָזשינאַיער
עלילת-דם איז אייגענטליך דערזעלבער, ווי ביי יושטשינסקי, ווי אין
אַלע בלוט-בלבולים. דער וועג איז אַנאָיסעטראָמענער, אַנאָלמער.
אין אַ פינסטערער פאַרפּסח'דיגער נאַכט—דערצעהלט דער
אַלטער ראָזשינאַיער פּנקס—האָט מען אונטערגעוואָרפּען אין ר'
ישראל'ס קעלער (דעם קעלער ווייזט מען אייך נאָך איצט אין ראָזשינאַ)
אַ טויטען קריסטליכען יונגעל. זיין קערפּער איז געווען אין אַ סך ערטער
צושטאַנען. אויף מאָרגען איז אַ גרויסער עולם פון פוילישען המון
אָנגעפאַלען אויף דאָס הויז און געשריען, אַז דאָס האָבען די יודען
אויסגעצאָפּט דעם קינד'ס בלוט צו זייערע מצות, וואָס זיי ברויכען
אויף פּסח. אַמאָס יודען האָט מען פּערשמידט אין קייטען און אַרייַג-

געוואָרפֿען אין אַ פינסטערע תּפּיסה. דריי יאָהר האָט זיך געצויגען דער משפּט און די גאַנצע צייט איז די שטאָרט געווען אין בעלאגערונגס־ צושטאַנד. די יעזואיטען האָבען דערווייל געפּיהרט אַ מוראָדיגע אַגידע מאַציע צווישען דעם המון און האָבען בעקומען איבערן פּאָלק אַניאונגע־ הויערע מאַכט. עס שיינט, אַז די גרויסע מאַגנאטען און דער קעניג אליין, וועלכע האָבען געוויס ניט שטאַרק גענלויבט אינעם בלבול, האָבען גאָרנישט געקאָנט טאָן געגען דער העצע. איבער די אין קייטען געשמידטע יודען און מיט זיי צוזאַמען איבער דער גאַנצער שטעדטל האָט געשוועבט אַ גרויסע געפּאָהר: אַלע האָבען זיך געפונען צווישען לעבען און טויט. צוזאַמען מיט זיי איז געווען אין געפּאָהר די גאַנצע יודישע בעפֿעלקערונג אין פּוילען. די יעזואיטען האָבען מיט אַ כּיוון אָבגעצויגען דעם משפּט, כדי דערווייל צו פּיהרען זייער אַגיסאַציע און אָנפּייערן דעם פּאַנאַטיום פונעם המון. די יודען האָבען זיך געלאָזט קאָסמען אַסך געלד, פּופּעלען טויערער מיט ניין הונדערט און ניינציג גילדען—דערצעהלט דער פּנקס—האָט אָבגעקאָסט דער בלוט־בלבול, אָבער זיי האָבען זיך ניט געקאָנט דערשלאָגען זייער רעכט, ענדליך, האָבען זיי אויסגעפּיהרט נור דאָס, אַז מען זאָל דעם משפּט מעהר ניט אָבלעגען. די יעזואיטען האָבען אָבער געמאַכט, אַז די ריכטער זאָלען זיין נור די פּויערים און דוקא פון ראָזשינאָי און דער סביבה, דאָס הייסט פון דעמזעלבען המון, איבער וועלכען זיי האָבען אינגאַנצען געהאַט די שליטה.

אויפֿן געריכט האָט מען, נאַטירליך, נישט געקאָנט בעווייזען די שולד פון די אָנגעקלאָגטע. דאָס האָט אָבער ניט געשטערט אַרויסצוטראַגען זיי אַ טויט־אורטייל. „אזוי ווי די אמת'ע שולדיגע זענען ניט ענטדעקט, —האָבען געפּסקענט די ריכטער, —ס'איז אָבער קיין ספק ניט, אַז די יודען האָבען יאָ געשאַכטען דאָס קריסטליכע קינד, בכּן מוזען צוויי פון די אָנגעזעהענסטע יודען געטויט ווערען פאַר דער גאַנצער געמיינדע“.

ר ישראל און ר טוביה האָבען אויף זיך פּריוויליג גענומען צו זיין דער קרבן פאַר זייער פּאָלק. פּרייטאָג, ערב ראש השנה, —

דערצעהלט דער פנקס—איז אויסגעפיהרט געוואָרען אויף זיי דער בלוטיגער פסק. די קדושים האָבען פריהער אָנגעזאָגט ודוי און מתפלל געווען צו גאָט און דערנאָך האָבען זיי אויסגעשטרעקט זייער האַלד צום הענקער. אַ גרויסע שרעק און פינסטערניש איז אָנגעפאלען אויף אלעמען. די ריכטער האָבען זיי געוואָלט שענקען דאָס לעבען, ווען זיי וועלען אָנגעדמען דעם קאטוילישען גלויבען פון „ליעבע און מחילה“. אָבער די מאַרטירער האָבען מיט פּעראַכטונג אָנגעוואָרפּען דעם פאַרשלאַג.

די לעגענדע דערצעהלט, אז די אלטע מוטער פון איינעם פון די קדושים האָט זיך דאָך דערשלאָגען צום קעניג, און בעקומען פון איהם אַ דעקרעט צו בעפרייען די אונשולדיגע. זי איז אויפֿן וועג צוריק אין אַ שוהל צו הערען קדושה, מיט די פאַר מינוט, וואָס זי האָט קדושה געהערט, האָט זי פּערזוימט. זי איז אָנגעקומען מיטן קעניגליכען דעקרעט דאָן, ווען דער טויט-אורטייל איז שוין געווען אויסגעפיהרט.

די טוביה איז צום ערשטען געטויט געוואָרען. זיין אָבגעהאַקטער קאָפּ—זאָגט די לעגענדע—איז ניט געפאלען גלייך אויף דער ערד, נאָר האָט זיך געדריעהט אַ שטיקעל צייט אין דער לופטען, און בשעת מען האָט דעם אנדער קדוש אונטער דער האַק געלעגט, האָט ר' טוביה'ס קאָפּ געשריען: אַשריך, ישראל! וואויל צו דיר, ישראל!

די בלוט-דורשטיגקייט פון די יעזואיטען איז אָבער דערמיט ניט געשטילט געוואָרען. אין אַ צייט ארום—דערצעהלען מיר ראָזשינאָיער זקנים—האָבען זיי, די יעזואיטען, אַנערב פסח געוואָלט איבער'חזרן דעם „עלילת דם“. אָבער יענע נאָכט איז פּערוואָגעלט געוואָרען דעם דוקעס' שלאָף. ער האט געהערט עפּים אַ מומעל. האט ער געשיקט די קנעכט, זיי זאָלען אַרונטערגעהן זעהן, וואָס איז דאס. די קנעכט זענען געקומען צוריק און האבען איהם דערצעהלט, אז אייניגע מענשען האָבען געטראָגען עפעס איינגעוויקעלט און אַריינגעוואָרפּען צו אַ יודען אין קעלער. אויף מאָרגען האָט זיך אויפגעהויבען אַ לאַרם, פונקט ווי בשעת דעם פריהעריגען בלוט-בלבול. דאָ האָט אָבער דער דוקעס געפאָדערט אַ שטרענג געריכט. אויפֿן געריכט האָבען זיינע דינער אויג

אויף אויג אָנגעוויזען די פאלשקייט פון די עדות און מ'האָט זיי געמאָן
דעמזעלבען פסק, וואָס מ'האָט געזאָלט טאָן דעם יודען.

ס'איז קיין ספק ניט, אז אָט די לעגענדע האָט איהר גרונד אין
דער ווירקליכקייט. וויסענדיג די שטימונג פון דער אַרומיגער צורייצטער
פּויערשער בעפעלקערונג, האָבען די יודען נאָטירליך געוואָרט, ס'זאָל
זיך איבערחזרן דער בלוטיגער בלכול אַלאַנגע צייט דערנאָך אלע
ערב פסח. יעדע פון די ערב פסח'דיגע און פסח'דיגע געכט, איז דער
ריבער ביי דער אומגליקליכער יודישער בעפעלקערונג געווען מיט
אַנאָמאָט אַ"ליל שמוּרים", אַ וואָך-נאָכט. מ'האָט זיך געריכט און
געשטעלט וועכטער, וואָהרשיינליך מיט דעם וויסען פון דעם דוקעס,
וועלכער האָט מעהרסטענטמאל געשיצט זיינע יודען געגען דעם ווילדען
צאָרן פון די יעזואיטען און די פּויערים. ס'איז דעריבער ניט שווער צו
גלויבען, אז עטוואָס עהנליכעס צו דער מעשה, וואָס ווערט דערצעהלט
אין אָט דער לעגענדע, האָט ווירקליך פאַסירט.

אינטערעסאַנט איז נאָך איינע אַלעבעדיגע, אַ פּרישע לעגענדע.
אין שטעדטיל זאָגט מען, אז די אייניקלעך פון די ריכטער, וואָס
האָבען פערמשפּט צום טויט די צוויי קדושים, ר' ישראל און ר' טוביה,
זענען קיינער ניט געשטאָרבען מיט זייער נאָטירליכען טויט. זיי וואוינען
הינטערן שטעדטיל, יעדער ראָזשינאָיער יוד קען זיי. צווישען די אונז-
שולדיגע אייניקלעך פון די הענקער און די אייניקלעך פון די מאַרטירער
הערשט ביז היינטיגען טאָג אַ ביזע, אַ פיינדליכע שטימונג. אַ געפיהל
פון אונבעפרידיגטער נקמה פילט אָן די ברוסט פון יעדען ראָזשינאָיער
יודען, ווען ער דערזעהט אויפ'ן מאַרק די קינדער פון זיינע אַמאָליגע
הענקער.

נאָר היינטיגס יאָהר,*) איז, ווי עס שיינט, אינגאנצען
געשמילט געוואָרען דאָס נקמה-געפיהל אין די נאָך איצט געפייניגטע
נשמות פון די ראָזשינאָיער יודען. "דעם פאָריגען יום כּפור—דערצעהלט
סיר אַנאָר-אייניקל פון דעם מאַרטירער ר' ישראל—בשעת מען האָט

*) געשריבען אין יאָהר 1912.

געמאכט אזוכה די נשמות פון די קדושים, איז עמיצער אריינגעלאפען
 און דערצעהלט, אז א גוי האָט, שטעכענדיג אַ חזיר, אריינגעשטאָכען
 זיך אליין דאָס מעסער אין האַרצען און איז געשטאָרבען. אין נישט
 האָט מען זיך דערוואוסט, אז אָט דער גוי, וואָס האָט זיך אליין
 דערשטאָכען, איז דער לעצטער דור פון די קדושים'ס ריכטער...
 אָט אזוי איז אין ראָזשינאָי די לעגענדע מיט דער ווירקליכקייט
 צונויפגעפלאָגטערט. די מרה־שחורה פון „גזרת ת"ח" פון פאַר דרייַס
 האַלבען הונדערט יאָהר הענגט ווי אַ שווערע גיפטיגע, כמאָרע אין דער
 לופטען און ס'מ'ט נאָך איצט די נשמות. און אזוינע ווירקליכקייטען ווי
 „מעשה יושטשינסקי" זענען וועניג מסוגל פונאָנדערצוטרייבען די
 כמאָרעס און מאַכען אַ סוף צום טרויעריגען מיספערשטענדניס פון די
 גרויע, שרעקליכע צייטען.



דער קדוש פון ביאלע און זיין צואה.

אין ביאלע עקזיסטירען לעגענדעס אויך פון אַניאנדער סאָרט
יודישע גבורים. גבורים ניט פון קערפער, נאָר פון גייסט. העלדען
מאַרטירער, וואָס האָבען אָנגעגעבען זייער לעבען פאַר'ן כלל.
אַזוינע לעגענדעס האָב איך אויך געהערט אין אַנדערע שטעט.
ווי אַ שטייגער, אין לובלין, לוצק, רחשינאָ. נאָר ערגיץ האָבען זיך אָט
די לעגענדעס ניט דערהאַלטען אַזוי לעבעדיג, ווי אין ביאלע.
די אַרענע, אויף וועלכער די דאָזיגע העלדען האָבען געווירקט,
איז געוועהנליך געווען אַ בלוט-בלבול.

אין בלוט-בלבולים זענען די פּוילישע יודען, ווי די ליטווישע, ווי
די וואָלינער, קיינמאָל ניט זשעדנע געווען. כמעט אַלע מאָל איז מען
אָנגעקומען מיט שרעק. מיט תפיסה, מיט אויסקויף-געלד. דער אמת האָט
זיך פריהער, אָדער שפעטער אַרויסגעוויזען. דער אמת האָט זיך אַרויס-
געוויזען, אום דער שטענדיכער בלוטיגער ליגען זאָל זיך אויף מאָרגען
וידער בענייען מיט דיזעלבע שרעק, תפיסות, גזרות און תעניתים, און
אויסקויף-געלד.

ניט זעלטען אָבער האָט זיך די בלוט-דורשטיגע יודעך-העצער
איינגעגעבען אַזוי צו בעהאַלטען און פערפלאַנמערן די געהיימע פעדים
פון דער בלוטיגער בייקע, אַז דעם אמת האָבען אַלע געוואוסט, אָבער
אַרויפשווימען פון אויבען האָט ער ניט געקאָנט, און אַ נאַנצע יודישע

געמיינדע, און אפשר ניט איינע, איז געווען אין געפאחר אויסגעקוילעט
אָדער פערברענט צו ווערען לעבעדיגעהייט דורך די הענד פון דעם
צורייצטען פינסטערן המון.

אָפּטער, ווי אלע מאָל, און ווילדער, און סיסטעמאַטישער
האַבען זיך איבערגעחזרט אָט די שרעקליכע בלבולים אין יודישען
תחום פון רוסלאַנד אַ צעהנדליג יאָהר נאַכאַנאַנד נאָך דער „גזרת ת"ח".
די בלוטיגע כוואַליע פון דער „חמעלניטשינע" האָט אויף אַ לאַנגע צייט
נאָך דעם געלאָזען אין די הערצער פון דעם צורייצטען קריסטליכען
המון גיפט און האָס געגען יודען. די יעזואיטען, וואָס האָבען קונציג
אויסגענוצט אָט די פיינדליכע שטימונג, האָבען זיך מיט אלע קרעפטען
געסטאַרעט איינצופלאַנצען זי טיפער און ברייטער אין די הערצער פון
די פינסטערע פוילישע מאַסען.

אין אזוינע פערצווייפלונגס-מאָמענטען פלעגט אַרויסקריכען
ערגיין פון אַ ווינקעל אַנאַבגעריסענער יוד, אַ שוסטער, אָדער אַ וואָ-
סער-טרענער, אָדער אזוי אַנאַרימאן איז דאָס געווען, און האָט
געמעלדעט דעם עולם, אַז ער איז גרייט צו זיין אַ קרבן פארן כלל ישראל.
ער וועט אויף זיך נעהמען די שולד און וועט שטאַרבען, כדי אלע יודען
זאָלען לעבען, זאָלען פריי זיין.

אין לוצק קאָנט איהר זעהן דעם נאָמען פון אַזאַ פאָלקס-העלד
אויף דער פאַפירענער טאַוועל איבער דער בימה. אין די טעג פון
„הזכרת נשמות" דערמאָחנט דאָס פאָלק מיט לעבע און דאַנקבאַרקייט
אויך אָט דעם נאָמען.

ביאַלע האָט פערגעסען דעם נאָמען פון אָט דעם „קדוש", וואָס
האָט אָבגעגעבען זיין לעבען פאר זיין פאָלק. איך ווייס ניט צי מ'איז
איהם מזכיר נשמות אין שוהל. אָבער אין פאָלק לעבט די לעגענדע
שטאַרקער, ווי אין לוצק.

„נאָכדעם, ווי מ'האָט אַראָבגעהאַקט דעם קדוש דעם קאַפּ, —
אזוי דערצעהלט די ביאַלער לעגענדע, — האָט דער קאַפּ זיך געדרעהט
אויפ'ן אָרט, וואו דער בלוטיגער פּסק איז געשעהן, און אויסגערופען:
אזוי פיל און אזוי פיל דורות זאָל וויסט זיין דער אָרט און קיינער זאָל

קיין חיוז ניט בויען, וואו יודיש אונשולדיג בלומט איז פערנאָסען געוואָרען.

הונדערטער יאָהרען האָט ביאַלע געהיט די צואה. קיינער האָט ניט געוואָנט צו פערשוועכען דעם אנדענקען פון דעם קדוש. דער וויסער פלאץ איז אַ מאָנומענט געווען דעם, וואָס האָט זיך פאַר דער גאַנצער געמיינדע אַ קרבן געבראַכט.

אַבער דער איצטיגער אייגענטימער פונם פלאץ, וואו דער בלוטיגער מאָרד איז געשעהן, האָט פערנעסען די צואה און איז אונדאַנקבאַר געוואָרען דעם, וואָס האָט זיינע זיידעס מיט זיין לעבען פון טויט אויסגעקויפט. בנימין ליב הייסט אָט דער אונדאַנקבאַרער, גייעגער מענש. ער האָט אַ חיוז אויף דעם אָרט געשטעלט, האָט דאָרט דירות און קראָמען געבויט, כדי אנדערע, אזוי ווי ער, זאָלען אין זייער טעגליכען גראַשענעם האַווען זייער דערלייזער פערנעסען.

אַבער דאָס געוויסען פון שטעדטיל איז אונרוהיג און דאָס פאָלק קאָן נישט שענקען דעם אונדאַנקבאַרען גייעגען מענשען. עס איז בעשאַפּען געוואָרען אַ לעגענדע, אַ פרישע לעגענדע, אַז באַלקעס פאַלען פון יענעם חיוז, וואָס שטעהט פעררעטעריש אויף דעם הייליגען מאָרד-פלאץ. דאס וואַרפט זיי דעם מאַרמירערס גייסט. די נשמה פונם קדוש וויל ניט שענקען, וויל ניט ליידען די אונדאַנקבאַרקייט פון די, פאַר וועמען ער האָט זיין לעבען אוועקגעגעבען.

אין דער דאָזיגער לעגענדע קלינגט אַנאָונגעוואוסטער פאָלקס-באָיקאָט. זי ווערט ענערגיש אונטערגעהאַלטען אין שטעדטיל און קיינער וואָנט ניט אין בנימין-ליב'ס חיוז זיך אַ דירה צו דינגען.



אמאליגע פאָדראַטשיקעס און גבירים.

אָמעשאַ מיט אַ יודישען פאָדראַטשיק לייווער דע־ליאַן, וואָס איז, צוליב זײַן שענער מאַכטער, געווען דער ליבלינג פון אַלעקסאַנדער דעם ערשטען, און צוליב דער זעלבער שענער מאַכטער איז ער געוואָרען פאָרלאָרען.

דער טיפּ פאָדראַטשיקעס געהט אויס ביי די רוסישע

יודען.

ער געהט אונטער מחמת צוויי סבות: ערשטענס וויל די רע־גירונג פון זיי פטור ווערען און גיט אָב גערן די פאָדראַדען פאָרשטעהער פנים שוואַרצ־מאהדיגען אַדעל. צווייטענס איז דער עסק פנים פאָדראַטשיק פערבונדען מיט הינטער־טיר קריכעריי און כאַבאַר, און דער יונגער דור פון דעם יודישען גבירישען קלאַס זענען כמעט אַלע געשטודירטע יונגע לייט. די אַמביציע ערלויבט זיי גיט צו ערנידריגען זיך צוליב פרנסה, ווי זייערע מאַמעס טוען, און זיי קלייבען בעסער אויס אַ אינטעליגענטע פראָפעסיע פון דאָקטאָר, אינזשעניער, יוריסט, וואָס טראָגט וועניגער פראָפיט, איז אָבער אַ סך מעהר אָנגעזעהן.

דער פאָדראַטשיק געהט אַלזאָ אראָב פון דער סצענע אינעם יודישען עקאָנאָמישען לעבען. איך גלויב אָבער, אז וועניג פון די לעזער איז בעקאנט, וואָס פאַר אַ ראָלע ער האָט געשפילט אינעם יודישען לעבען נאָר אַמאָל. איבערהויפּט אין רוסישען און פוילישען געמאָ. עס איז גענוג צו זאָגען, אז נאָך איידער אַ געמאָ איז געווען, איז ער, דער

פאָדראַטשיק, שוין געקומען. דאָס רוב ניט אליין געקומען, נאָר
איינגעלאָדען פונם פוילישען פרייז. ער איז אָפט געווען דער פּיאָנער,
דער פארגעהער, דער ערשטער איינוואַנדערער פון יעדען יודישען ישוב.
געקומען איז ער אַלס „הויף־יוד“. נאך איהם, שפעטער, האט זיך
געצויגען אין פוילען, זיין משפּחה, אָדער מיטגלידער פון זיין פריהערדיגער
געמיינדע. וואָרום אַמאָל האָבען יודען געלעבט אין ענג געשלאָסענע
געמיינדען, וואָס זענען, דאָס רוב, אויך געווען פערקניפּעלט צווישען
זיך אין קרובה־שאַפט אָדער מחותני־שאַפט.

דער יודישער פאָדראַטשיק איז געווען אַמאָל גערעכענט פאר
דעם גרעסטען יודישען גביר. ער איז אויך געווען, אין אַ נויט, דער שתדלן,
דער פערטיידיגער פונם פאָלק. פון דער אַנדערער זייט איז זיין
לוקסוס־לעבען געווען, ניט זעלטען, די אורזאך פון בלוט־בלבולים און
אַנדערע צרות אויף יודען.

דער יודישער פאָדראַטשיק האָט געלעבט נאָך גאָר פון אַמאָל
— אַ צעריסענעם לעבען. זיין רייכטום האָט איהם געגעבען די מעגליכ־
קייט צו לעבען ברייט, פיהרען זיך ווי אַ שררה, צווישען יודען איז קיין
פלאץ ניט געווען פאר אַ פרייליכען געזעלשאַפטליכען לעבען. דער
שניט פונם יודישען לעבען איז געווען אַ בעשיידענער, אַ שטילער.
דערצו איז דער קאָנטראַסט צווישען דעם פאָדראַטשיק און דעם
עקאָנאָמישען צושטאַנד פון דער איבריגער יודישער געמיינדע געווען
אַ צו שמאַרקער. גאנץ אָפט איז ער געווען דער איינציגער גביר, דער
איינציגער „בעל צדקה“ און די גאנצע קהילה האָט געלעבט אַרום איהם.
די שול־און חברה־גבאות האָט ניט געקענט בעפרידיגען זיין אַמביציע
און עהרגייץ. דערצו איז ער אָפט געווען מעהר וועלטליך, אין רעליג־
יעזער הינזיכט—אַ סך פרייער פון זיין געמיינדע. דעריבער האָט זיך
דער גרעסטער טייל פון די אַמאָליגע פאָדראַטשיקעס צושמד'ט אין אַ
גאנצע רייה בעריהממע פאמיליעס פונם פוילישען אַדעל שטרעמט דאָס
בלוט פון יענע הויף־יודען, וואָס האָבען זיך געשמד'ט מיט הונדערטער
יאָהרען צוריק.

מיט דעם אונטערגאנג פון פוילען בייט זיך די פיזינאָמיע פון

דעם יודישען פאָדראַטשיק. די רױסישע רעגירונג קען זיך אויך אזוי וועניג בענגעהן אָהן איהם, ווי דער פוילישער קעניג און מאַגנאַט. פאַר אַלעקסאַנדער דעם ערשטען און ניקאָלאַי דעם ערשטען ענטוויקעלט זיך שטאַרק די צאָהל פון אַזוינע „קרויך־יודען“. דער אונטערשייד פון די רױסישע „קרויך־יודען“ און די פריהערדיגע פוילישע „הויף־יודען“ איז אָבער אַגרויסער. דער „הויף־יוד“ איז געווען מיט זיין שררה ענג־פערקניפעלט. דער פריץ האָט אָהן איהם ניט געקענט אויסקומען אפילו אין זיין געזעלשאַפטיכען און אַנטימען פרוואַט־לעבען. דער „קרויך־יוד“ איז אָבער נאָר געווען אַ מחותן מיט'ן רױסישען „שררה“ נאָר אין געשעפטען, איבערהויפט, צוליב „כאַבאַר־ביזנעס“. אחוץ דעם איז מען געווען פרעמד. דעריבער איז, אין פאַריגען יאָהר הונדערט, דער יודישער פאָדראַטשיק שוין מעהר „יוד“, איז נעהענטער צו זיין געמיינדע, וואו ער זוכט צו בעפרידיגען אלע זיינע אַמביציעס.

די הויפטראָלע, אין דער ערשטער העלפט פון פאַריגען יאָהר הונדערט, האָבען געשפילט פיער פאָדראַטשיקעס: לייוזער דע־ליאַן, אָדער—דילאָן אין נעסוויזש, דוד איידעלמאַן, שמעריל צוקערמאַן און חיים שמעון קאהאַן—אין מאָהילעוו.

לייוזער דילאָן, לויט ווי נעסוויזשער יודען האָבען מיר דערצעהלט און זיין אור־אור־אייניקעל, אַ דאָקטאָר אין ווילנא, האָט מיר בעשטע־מינט, האָט געשטאַמט פון אן איינגעוואנדערטע פאַרמוגעזיש־יודישע פאמיליע, די בעריהמטע יחוס־פאַמיליע דע־ליאַן. זיין טאַטע און זיידע זענען געווען הויף־יודען ביי די פוילישע מאַגנאַטען, וועלכע האבען אָט די פאַמיליע, אָהן אַ ספק, געבראַכט מיט זיך אין פוילען פון אויסלאַנד, אַלס זייערע פינאַנץ־פיהרער. לייוזער דע־ליאַן איז שוין אָבער געוואָרען פון אַ „הויף־יוד“—אַ „קרויך־יוד“ ביי דער רױסישער רעגירונג. ער איז געווען אַ פאָדראַטשיק ביי דער מיליטער אין דער צייט פון דעם ערשטען רױסיש־פראַנצויזישען קריעג, אין יאָהר 1812. ער האָט געזומט ברענגען אַ סך נוצען דער רױסישער רעגירונג, אַלס קלוגער מענש און בעל עצה. אז זיין ראָלע איז געווען מעהר, ווי די פון אַ פאָדראַטשיק, ווייזט דער פאקט, וואָס די פוילישע פריצים האָבען איהם געהאַסט.

און ער פלעגט שטענדיג אומנעהן אין דער בעגלייטונג פון צוויי קאזאקען, וועלכע פלעגען נאך איהם נאכגעהן אפילו אין שול, און ווארטען אויף איהם אין שול, ביז ער פלעגט אַבראַוונען און דאָן בעגלייטען איהם צוריק אַהיים. בכלל איז ער געווען פעררעכענט פאר אַ מין הויכען בעאמטען ביי דער קרוין. ניט בלויז די קאזאקען, וואָס פלעגען איהם בעגלייטען, האבען איהם געמוזט פאַלגען, — ער האָט געקענט געברויכען מיליטער, ווען און אויף וואָס ער האָט געוואָלט. אזוי האָט ער צ. ב., יינענדיג אין כעס, אויף דעם גראַף טשאַפּסקי, איינער פון די גרעסטע פוילישע יחסנים, געשיקט צו איהם אין הויף אויף „עקזעקוציע“ אַ ראַטע קאזאקען. זיי האָבען ביי איהם אין הויף אָנגעמאַכט אַזא חורבן, אַז דער האַנאַראַווער אַדעלינגער גראַף האָט געמוזט קומען צו דעליאָנען איבערבעטען איהם. דאָן האָט ער אַראָבענומען די עקזעקוציע.

ווענען לייווער דעליאָנס עשירות געהען אום אין פאַלק גאַנצע לעגענדעס. אזוי האט צ. ב. דער שרייבער פון אַט די ציילען, נאָך אַלס קינד, געהערט פון זיין מוטער ווענען אַ גרויסען געסוויזשער יודישען גביר, וואָס צו זיין טאָכטערס חופה האט מען אויסגעשפּרייט די וועג פון שולהויף ביז צו זיין שטוב מיט סאמעט און נאָך דער חופה האָט מען די סאמעט אַוועקגעגעבען אַרימע לייט. אין געסוויזש האט מען מיר אַט די לעגענדע בעשטעטיגט. געסוויזשער יודען דערצעהלען, אין דעם גאַמען פון זייערע טאַטעס און זיידעס, אַז מ'פלעגט זעהן, ווי לייווער דעליאָן פלעגט ארויסטראָגען לופטערן גאַנצע קאסמענס אסיגנאציעס. לייווער דעליאָן איז געווען אַ ברייטע האנד און אַ גרויסער בעל צדקה. די קלענסטע נדיבה איז געווען, ארענדעל. ער פלעגט אָפט בעזוכען די בתי-מדרשים און, ניט בעמערקט, אריינטאָן די לערנער אין דער גמרא גילדערנע רענדלאך און האַלבע אימפעריאלען. פלעגט וואַרפען מיט געלד וואו עס איז נאָר געווען אַ גויט, ווער עס האָט נאָר אויסגעשטעלט אַ האַנד. ער איז געווען אַרומגעהאַנגען מיט מער דאַלען, און בשעת אַלעקסאַנדער דער ערשטער, דערצעהלט מען, איז געווען אין געסוויזש, פלעגט ער איינשטעהן ביי לייווער דעליאָן אין די זאַלען, פלעגט האַלטען זיינע קליינע קינדער אויפן שוים, און

ארוםנעהן מיט איהם אליין אונטערן האנד שפאצירען.
אזא כבוד און גדולה האט געמאכט דעליאָנס נאָמען בעריהמט
צווישען אלע רוסישע יודען, און בשעת עס האט געדארפט פאָרקומען
די ערשטע אסיפה אין פעטערבורג ווענען „השכלה“ האבען ווילנער
יודען אויסגעקליבען אין דער דאָזיגער קאָמיסיע צוזאמען מיט ר' חיים
וואָלאָזשינער און אנדערע יודישע גדולים—לייזער דעליאָן.
דער סוף פון אָט דעם לעגענדאָרען יודישען פאָדראַטשיק איז
געווען אַ טראַגישער. אָבער נאָך אַ טיפערע טראַגעדיע האָט זיך אָנגע-
שפילט מיט זיין אינגסטער טאָכטער. אויף איהר חתונה בעציהט זיך די
לעגענדע, וואָס איך האָב אויבען געבראַכט, אז דער וועג פון שולחיה
ביזן הויז איז, בשעת איהר חופה, געווען אויסגעלעגט מיט סאַמעט.
די דאָזיגע טאָכטער—נעסוויזשער יודען געדענקען גוט איהר
נאָמען: זי האָט געהייסען רבקה רחל, —איז געווען אַ גרויסע גערעמענעס
און אַ מערקווירדיגע פאַרשויין. זי האָט געוואָלט זיין אזוי בעריהמט אין
דער יודישער געשיכטע, ווי „אסתר“ פון דער מגילה און „אסתר'קע“
די געליבטע פון דעם פוילישען קעניג קאָזימיר דעם גרויסען, וואָרום אין
איהר האָט זיך פערליבט אלעקסאַנדער דער ערשטער.
די דאָזיגע לעגענדע, וואָס אין איהר תוך, ליגט, אָהן אַ ספק,
אַשטיק אמת, איז איינע פון די ריהרענדסטע, אין טרויעריגסטע.
זי גיט אַ דאנקבאַרען שטאָף פאַר אַ קינסטלער צו בעשאַפּען
פון איהר אַ מערקווירדיגע דראַמע. נאָר איך וועל דערצעהלען די מעשה
פשוט, אזוי ווי איך האָב זי געהערט פון דעם מויל פון נעסוויזשער
יודען.



אלעקסאנדער דער ערשטער און „אסתר־קע“ די דריטע.

פאר דער גאנצער צייט פון דער יודישער היסטאריע, איז דער פאל מיט רבקה-רחל, די שענע מאַכטער פון דעם נעסוויזשער יודישען פאָדראַטשיק לייזער דע־ליאַן (*) דער דריטער, ווען אַ יודישע מאַכטער געווינט די לעבע פון אַקעניג. עס איז שווער צו זאָגען, ווער פון די דריי אסתר'ס איז געווען שענער. אָבער עס איז קיין שום ספק ניט, אז „אסתר־קע“—רבקה-רחל איז געווען די שענסטע פון אלע דריי—מאָדאַל ישי; איז געווען די ליבליכסטע, די ריינסטע יודישע מאַכטער. בשעת ביי „אסתר“ פון דער „מגילה“ און ביי אסתר־קע, די געליבטע פונם פוילישען קעניג קאזימיר, איז געווען גערעכענט פאר אַ גליק צו האָבען אַ געקרוינטען געליבטען, איז רבקה-רחל און איהר מאַטע לייזער דע־ליאַן פון אזא גליק ניט נתפּעל געוואָרען. לויט די יאָהרען ווייזען, איז זי אין יענער צייט געווען אַ קינד בערך פון 13—14 יאָהר. נאָר אז מוזאַל נעהמען אין בעטראַכט, אז אין יענע צייטען, האָט מען צו 14—15 יאָהר, און זאָנאר נאָך פריהער, קינדער שוין חתונה געמאַכט, איז ניט שווער צו דערלאָזען דעם געדאַנק, אז דער

(*) אינטערעסאַנט איז, אז דער דאָזיגער גביר האָט וועניג געאַכט אויף

זיין שפּאַניש-פּאָרטוגעזישען יחוס און האָט זיך שטאַרק משתל געווען אין די קאַנצעליאָרעס איבערצומאַכען זיין פאַמיליע פון דע־ליאַן אויף דילאָן.

קיסר אלעקסאנדער דער ערשטער, פילענדיג זיך מיט איהר, ווי מיט
אקינד, האָט זיך אין איהר פערליבט, ווי אין אַ פרוי.

אינזערעסאנט איז, אז אין דער איצט לעבעדיגער פאמיליע
דילאָן, ווייס מען נאָר פון אלעקסאנדער'ס לעבע צו דער שענער רבקה
רחל, ווי צו אַקינד, און זיי ווייסען נאָר ניט פון דער ראָמאַנטישער
געשיכטע. דער ווילנער דר. דילאָן און זיין מוטער (אן אוראייניקעל פון
לייזער דעליאָן), האָבען מיר איבערגעגעבען, אז לויט, ווי אין זייער פאמיליע
ווערט די מעשה דערצעהלט, פלעגט אלעקסאנדער אָפט נעהמען די
מידעל רבקה-רחל אויפ'ן שוים, פלעגט גלעטען איהרע רייצענד
שוואַרצע האָר און זי האָט געשטיפט מיט זיינע קיזערליכע עפאָלעמען
און אָרדענס. זיי האָבען זיך אָבער געוואונדערט, ווען איך האָב זיי
איבערגעגעבען די איינצעלהייטען פון די בעציהונגען צווישען דעם קיסר
און דער יודישער שענהייט, לויט ווי נעסוויזשער יודען האָבען מיר
דערצעהלט. אָט די איינצעלהייטען ווייזען דייטליך, אז אלעקסאנדער
דעם ערשטענס לעבע פאַר דאָס יודיש קינד איז ניט געווען—קיין
קינדער-שפיל... (דר. דילאָן און זיין מוטער זענען אויף זייער לעבען
קינמאָל אין נעסוויזש ניט געווען).

אָט ווי נעסוויזשער יודען האָבען מיר דעם דאָזיגען מערקוויר-
דיגען ראָמאַן געשילדערט: לויט דעם קיסר'ס פערלאנג, פלעגט לייזער
דע-ליאָן אָפטמאָל שיקען זיין יונגסטע טאָכטער צו איהם מיט אַ
שליחות, (דער קיסר פלעגט איינשמעקן מאַקע אין דע-ליאָן'ס זאָלען)
און אלעקסאנדער'ס קאבינעט איז, מסתמא, געווען נאָהענט צו לייזער
דעליאָנס וואוינונג.

אז די מידעל פלעגט קומען צום קיסר אין קאבינעט, פלעגט זי
זיך האלטען זעהר ערנסט און שטעהן געהענטער צום טיר. אַמאָל
האָט דער קיסר געוואָלט צו סייטלען די טיר פון אינעוועניג, איז זי
צוגעלאָפּען און—אָבגעקייטעלט. ער האָט נאָך אַמאָל געוואָלט צו
קייטלען, האָט זי נאָך אַמאָל אָבגעקייטעלט.

ענדליך האָט דער ראָמאַן אָנגענומען אַן ערנסטען כאַראַקטער.
אלעקסאנדער האָט אָפּען געבעטען דע-ליאָנען, ער זאָל איהם אָבגעבען

זיין טאכטער. דע-ליאָן, וועלכער האָט זיך געהאַלטען שטאַלץ און פריי מיט'ן קיסר, האט באלד געענטפערט, אז די יודישע תורה ערלייבט ניט אָבצוגעבען אַ טאכטער ניט קיין יודען. דער קיסר האט נאר נישט בעמערקט דערויף און איז באלד אַוועקגעפאהרען אין אַ ברוגזער שטימונג.

דע-ליאָן האָט זיך אָבער באלד געכאַפט: וואָס האָט ער דאָ געטאָן? ער איז אַוועקגעלאָפּען צום רב, צו ר' מאירקען, און איהם דערצעהלט די מעשה. ר' מאירקע, און ער אליין אויך, האָבען זיך דערשראָקען. דאָס שמעקט דאָך מיט אַ סכנה פאַר אַלע יודען... און וואו עס איז גוגע אין „פּקוח-נפשׁ“, פאַר'ן כלל ישראל, איז דעם איינ-צעלנעם. דעם פרט, ניט בלויז מותר, ער איז אויך מחויב צו ברענגען אַ קרבן...

מהאָט גלייך געזעצט אַבית דין און דער בית דין האָט גע-פסקענט, אז דער יודישער טאטע מעג און מוז ברענגען זיין טאכטער פאַר אַ קרבן צוליב דעם כלל-ישראל.

לייזער דע-ליאָן האָט גלייך געהייסען שפּאַנען פערד און האָט זיך געלאָזען אָניגאָנען דעם קיסר. ער האָט איהם דעריאָנט אין דער שמעדרטעל רידאווקע. ער האָט איהם געמעלדעט זיין איינוויליגונג. עס איז שוין אָבער געווען שפעט... דער קיסר האָט אַמאָך געטאָן מיט'ן האַנד: „גע-נאָדאָ!“ מ'דאַרף ניט!... און ניט רעדענדיג מיט איהם מעהר קיין וואָרט, איז ער געפאָהרען ווייטער.

עס איז לייכט זיך פאַרצושטעלען, וואָס פאַר אַ טעג יודען האָבען איבערגעלעבט נאָך דער מעשה. מהאָט ערוואָרט אַ שרעקליכע נקמת. מהאָט זיך געריכט אויף גזירות.

אין דער אמת'ן איז דאָס געווען אונגעהערט. ווען דאָס וואָלט געהאַט פאסירט מיט דער טאכטער פון דעם גרעסטען און פאָר-נעהמסטען פירשטען, וואָלט מען אזא צופאל געהאַלטען פאַר דער גרעסטער עהרע און אַ גליק. דערפון וואָלטען ענטשטאנען ניי משפחות פונ'ם העכסטען יחוס. דאָס וואָלט פילייכט געווינקט אויף פאָליטישע געשעהעניסען, וואָלט געשאפּען נייע עפאָכען אין דער היסטאָריע. די

משפחה דע-ליאָן וואָלט אפשר איצט בעלאַנגט צום העכסטען רוסישען
אַדעל, וואָלט געווען פּערוואַנדט מיט'ן רוסישען קייזערליכען הויף...
נאָך לייזער דע-ליאָן האָט בעסער געוואָלט געבען זיין טאָכטער
אָוואַוילען יודישען יונגעל פאַר אַ מאַן, איידער צו זעהן זי אין דער
ראָלע פון אַקעניגליכער קעכס-ווייב און אפילו פון אַזאַ גרויסען און
מעכטיגען וועלט-הערשער, ווי אַלעקסאַנדער דער ערשטער איז דעמאָלט
געווען.

די מורא אָבער פון די נעסוויזשער יודען איז געווען אומזיסט.
קיין גזרות, קיין צרות אויף יודען זענען ניט געקומען.
דערפאַר אָבער האָט זיך אין גיכען אויסגעגאָסען דער צאָרן
אויף לייזער דע-ליאָן און זיין הויז. מ'האָט איהם אַרעסטירט און בע-
שולדיגט, אַז ער האָט געמאַכט פאַלשקייטען אין זיינע פּאָדראַדען;
זיין פערמעגען האָט מען קאָנפּיסקירט; זיינע אָרדעננס צוגענומען,
צוגענומען פון איהם אַלע רעכט, און יאָהרען לאַנג האָט ער געשטאַכט
אין טורמע.

דאָס איז אָבער, אַ פנים, ניט געשעהן גלייך נאָך דער געשיכטע
מיט זיין טאָכטער. וואָרום ער האָט נאָך, ווי עס זעהט אויס, צייט
געהאַט חתונה צו מאַכען זיין יונגסטע טאָכטער, די העלדין פון אַלע-
סאַנדער דעם ערשטענ'נס ראָמאַן. ער האָט זי חתונה געמאַכט נאָך
מיט מעהר שיק און פאַראַד, ווי די פריהערדיגע קינדער. אָס דער
יונגסטער איידעם האָט מיט איהם געטיילט זיין שיקזאַל. נאָך מעהר:
ער אַליין איז שפעטער בעפרייט געוואָרען. מ'האָט איהם צוריקגעגעבען
זיינע רעכט, זיינע גיטער. דער איידעם אָבער האָט יאָהרען לאַנג
געפּוילט אין אַסטראַג און איז דאָרטען געשטאַרבן.

האָט דער דאָזיגער פּאָלען פון לייזער דע-ליאָן געהאַט אַ שייכות
צו דער אויבען דערצעהלטער געשיכטע מיט זיין טאָכטער? איז דאָס
געווען נקמה?...

מעהר איינצעלהייטען ווענען דעם ווייטערדיגען שיקזאַל פון אָס
דעם יודישען פּאָדראַטשיק און "תק"ף האָב איך ניט געקענט דערגעהן
אין נעסוויזש. ס'איז מעגליך, אַז אַלעקסאַנדער דעם ערשטענס

פערליכענעם אין דער שענער רבקה-רחל איז געווען בלויז איינער פון די הונדערטער מעמפערע-מענט-קאפריזען, וואָס טרעפן אָפּט אין די קייזערליכע הויפּען. ס'איז מעגליך, אז די גרויסע פּאָליטישע געשע-העניסען פון יענער צייט, וואָס האָבען אַלעקסאַנדער דעם ערשטען אויפגעהויבען צו דער ראָלע פון אַ וועלט-הערשער, און ער האָט אין פּאָליטישער גרויסקייט און מאכט קאָנקורירט מיט נאַפּאָלעאָנען, ס'איז מעגליך, זאָג איך, אז, אַלס העלד פון אַ וועלט-דראַמע, האָט אָט דער מעכטיגסטער קיסר פון אייראָפּא באַלד נאָך זיין פערלאָזען געסוויזש, פערגעסען זיין ראָמאַן מיט דער יודישער מיידעל. עס קען זיין, אז דער אונטערגאַנג פון דעלאָאָן איז אַ נאטירליכע פּאָלגע פון זיין ניט סימ-פּאַטישער ראָלע פון אַ מין פּיסקאַל, וואָס ער האָט געשפּילט פאַר דער רוסישער רעגירונג. ס'איז מעגליך, אז די פּוילישע מאַגנאַטען, וואָס האָבען פאַר איהם מורא געהאַט און איהם געהאַסט (אַסימין זיין קאָזאַקע-וואַך) האָבען באַלד בעמערקט, אז ער האָט אָנגעוואָרען זיין פרייהערדיגען חן ביי דעם קיסר, און אזוי ווי זיי האָבען געהאַט פער-בינדונגען אין די רוסישע הויכע פענסטער, האָבען זיי אויסגענוצט די געלעגענהייט איהם צו בערגאַבען.

פון דער אַנדער זייט איז אָבער אַ רעמעניס: פאַרוואָס האָט זיך אויסגעגאַסען דער גאַנצער צאָרן אויפ'ן איידעם, וואָס איז נאָך געווען זעהר יונג. און ווען ער האָט אין די פּאָדראַדען, אויפ'ן שטויגער פון אַלע פּאָדראַטשיקעס, געמאַכט פאַלשקייטען, איז ער דאָך געווען ניט מעהר, ווי אַ ווערקצייג אין די הענד פון זיין שווער, ביי וועמען ער איז געווען אין די פּאָדראַדעס-קיסם.

עס לאָזט זיך אויך ניט גלויבען, אז אַלעקסאַנדער דער ערשטער מיט זיין באַראַקטער פון אַ "גוקס וגוטער", מיט זיין יעזואטישער נאַטור, (ווי עס זאָגט אויף איהם עדות זיין אייגענער אייניקעל—גרויספירשט קאָנסטאַנטין מיכאַילאָוויטש אין זיין ווערק איבער זיין זיידען) זאָל לאָזען אין גאַנצען אונבעשטראַפּט די "חוצפּה" פון אַ יודעל, וואָס האָט געוואַנט צו שמעלען זיך געגען זיין ווילען, דעם ווילען פון אַזאַ וועלט-הערשער, פאַר וועלכען, אייראָפּעאישע קיסאַרים האָבען זיך

געבריינען.

טרויעריגער אָבער איז נאָך געווען דער שיקזאַל פון דער שענער
רבקה־רחל. פאַראַן נאָך אין נעסוויזש זקנים, וואָס געדענקען איהר.
ניט פון יענער צייט פון איהר גלאַנץ, פון איהרע גליקליכע קינדערשע
יאָהרען, נאָר פון איהר שרעקליכער, טרויעריגער עלטער. אַ קינדערלאָזע,
אַן עלענדע, אַ פאַרלאָזענע, האָט זי זיך, אין גרויס אָריטקייט און גרויסע
געוואָלגערט אין נעסוויזשער הקדש, האַלב־וואַהנזיניג פון די גרויסע
צרות, וואָס זי האָט איבערגעלעבט, און דאָרט אין הקדש איז זי
געשטאַרבן.

ניט פאַרדינט אזא סוף, האָט די, וואָס האָט פערוואָרפען די ליעבע
פון אַ הערשער און ניט געוואָלט פערבייטען די עהרע פון אַ צנווע־דיגער
יודישער טאָכטער אויף קייזערליכע פאַלאַצען...



קושעלעווסקי - דער ערשטער יודישער דאָקטאָר אין רוסלאַנד.

ווער פון די עלטערע מינסקער און נעסוויזשער, קלעצקער, סלוצקער, און קאפוליער, און סטובצער יודען האָט ניט געהערט פון דעם וואונדערליכען דאָקטאָר קושעלעווסקי?
די פערזענליכקייט פון דר. קושעלעווסקי פערנעהמט אונבעדינגט אַוויכטיגען פלאץ אין דער קולטור-געשיכטע פון די רוסישע יודען פארן ניינצעהנטען יאָרהונדערט.

דער דאָזיגער מערקווירדיגער דאָקטאָר איז אייגענטליך ניט געווען דער ערשטער יודישער דאָקטאָר אין רוסלאַנד. יודישע דאָקטאָרס זענען געווען אין רוסלאַנד מיט הונדערטער יאָהרען צוריק, נאָך איידער רוסישע דאָקטאָרס זענען געווען. עס זענען געווען אפילו יודישע הויף-דאָקטאָרס ביי די אַמאָליגע פוילישע, ליטווישע קעניגען און אפילו ביי די ערשטע רוסישע פירשטען און קיסרים. נאָר דאָס זענען געווען יודישע דאָקטאָרס, וואָס האָבען געשטודירט אין אויסלאַנד און זענען געווען רעקאָמענדירט דורך די אייראָפּיאיִשע קעניגליכע הויפּען, וואו יודישע דאָקטאָרס זענען ניט געווען קיין זעלטענהייט.

קושעלעווסקי איז געווען דער ערשטער יודישער דאָקטאָר, וואָס האָט געשטודירט אין רוסלאַנד גופא. ער איז געווען די ערשטע פּרוכט

פון דער השכלה אויפ'ן רוסישען באָדען.

שוין זיין ווערען דאָקטאר איז פערבונדען מיט לעגענדעס, וואָס באַראַקטעריזירען יענע צייט, וועלכע איז אייגענטליך גאָר ניט אזוי ווייט פון אונז.

קושעלעווסקי איז ניט געווען קיין דירעקטע קינד פון דער השכלת. אין נעסוויזש, אָדער אַ דערבייאַגער שטעדטעל, וואו ער איז געבאָרען געוואָרען, איז נאָך דעמאָלט פון דער השכלה קיין שפור ניט געווען. און קושעלעווסקי אליין, אפילו ווען ער איז שוין געווען דאָקטאָר, האָט צום פרייגייסט פון דער השכלה קנאַפּ וואָס בעלאַנגט. ער איז געווען און געבליבען אַ ליבאַוויטשער חסיד זיין גאַנצען לעבען, און פלעגט פאַהרען צום רבי'ן גלייך מיט אנדערע חסידים. איהם אליין האָט מען ניט גע-רופען „הער דאָקטאָר“, ווי אנדערע דאָקטוירים, נאר „רבי“. (*) ווייל נאָך זיין געוועהנליכען אויסזעהן, און זיין פיהרונג, איז געווען א קנאַפער אונטערשייד צווישען איהם און אַ רב. כאַטש אין אַ טאבעל-מאָג, ד. ה. אין אַ מאָג פון אַן עפענטליכען רוסישען יום-טוב, פלעגט ער געוועהנליך קומען אין שוהל און געהן אויף ווייטען אין אַ שפאַגע און אַ „קרעפק“ (אַ דרייעקיגע היטעלע פון העבערע רוסישע בעאַמטע), אַרומגעהאַנגען מיט מעדאַלען, וואָס ער האָט בעקומען צוזאַמען מיט'ן „טשין“ פאַל-קאָווינק, פון דער רוסישער רעגירונג.

אינטערעסאַנט איז: ווי אזוי קושעלעווסקי איז געוואָרען אַ דאָקטאָר. געוואָרען אַ דאָקטאר איז ער ניט פון זיך אליין, נאר ווייל דער פריץ האָט געהייסען. אַ לעגענדע דערצעהלט, אַז ער איז געווען אַן איידעם פון ראַדזיוויל'ס שניידער. אַ שניידער פון שלאָס האָט בעלאַנגט צו די רייכסטע באַלעבאַטים פון נעסוויזש. דער אידעאל פון אַן אויפגעקומענעם יודישען נגיד איז אַמאָל געווען צו בעקומען אַן איידעם אַ „צאַצקע“—אַן עלוי, כדי דורך איהם צו ווערען פערקניפּעלט מיט די „פני“ פון מזרח-וואַנד. און אַז גאָט האָט געהאַלפּען אַ שניידער

(*) דערפון שטאַמט, וואָס אין נעסוויזש רופט מען פֿיז חיינטיגען מאָג

א דאָקטאָר—רבי.

צו בעקומען פאר אן איידעם א וואוילען יונגעל, האָט ער זיך מיט איהם, נאָטירליך, בעריהמט אויך פארן פריץ. אָפּט פלעגט מען בריינגען דעם איידעם צום פריץ פּערהערען, נאָטירליך, ניט אין תורה, נאָר אין חכמה. נו, האָט קושעלעווסקי דער "עלוי" שטאַרק אויסגענומען בייים פריץ. און ראָדזיוויל, וועלכער פלעגט נעהמען אַ גרויסען אַנטייל אינעם לעבען פון זיינע יודען, האָט ביי זיך בעשלאָסען, אַז איידער זיין שניידערס איידעם זאָל זיין אַרב, אַ מלמד אַ באַנק־קוועטשער איז גלייכער ער זאָל ווערען אַ דאָקטאָר. און אין איין שענעם פריהמאָרגען שיקט ער רופען זיין שניידער און מעלדעט איהם זיין בעשלוס.

אַז דער פריץ האָט געהייסען, מוז מען פאַלגען. און דער עלוי קושעלעווסקי האָט איינגעפאַקט זיין פעקעל און פון דער נעסוויזשער ישיבה האָט ער זיך געלאָזען אין ווילנער פוילישען אוניווערזיטעט. דער נעסוויזשער ראָדזיוויל—"פּאָניע קאָכאָנסו" איז געווען ווילנער "וואָיע" וואָדא—"אַמין נובערנאָטאָר"—און ער האָט שוין דעם גאַנצען שטודיום גענומען אויף זיין רעכענונג. צוגרייטען זיך צום אוניווערזיטעט האָט ביי דעם עלוי ק. לאַנג ניט געדויערט. אין פינף־זעקס יאָהר אַרום איז ער שוין געקומען צוריק אין נעסוויזש געקרוינט מיט'ן טיטעל "דאָקטאָר".

אין אַזאַ נוסח ווערט דערצעהלט די דאָזיגע לעגענדע אין מינסק. אַזוי אונגעפּעהר איז זי אויך פּערשריבען אין צווייטען באַנד "פּערע" זשיטאָיע" (זאַמעלבוך געווירמעט מאַטעריאַלען פאר דער קולטור געשיכטע און געשיכטע פאר די רוסישע יודען). אין דריטען באַנד לייקענט איינער אָפּ די דאָזיגע לעגענדע. נעסוויזשער יודען אָבער האבען זי מיר בעשטעטיגט, כאָטש אַ ביסעל אין אַן אנדער נוסח. אנשטאט "ראָדזיוויל" רופען זיי דעם פריץ אָבוכאוויטש, און אנשטאט דעם שניידער, ווערט דערצעהלט די מעשה פון דעם אַרענדאָר. אָבער דער באַראָקסער פון דער לעגענדע ווערט דערפון נישט געענדערט. דער עיקר איז, אַז די השכלה אין נעסוויזש איז געקומען ניט פון אינעוועניג, נאָר פון דרויסען: דער פריץ האָט געהייסען—ווערט פון אַרב—אָדאָקטאָר. איבריגענס ווייזט דער דאָזיגער פאַקט גופא, אַז

נעסוויזש איז קיינמאל ניט געווען קיין שטאָרק פֿאַנאַטישע שטאָדט. אַרב איז אַ ודאי גוט. אַ דאָקטאָר—מַהיכּי תּיחַת. אָבער ער זאָל טראָגן אַן אַרבע כּנפּות און זאָל האָבען חן ביי גאָט און בייַן פּרייַן.

און קושעלעווסקי איז טאַקע געווען אַזאָ דאָקטאָר, וואָס האָט געטראָגען אַ קורצען ראָק און אַ לאַנגען טלית קטן, איז געגאַנגען מיט אַ געגאָלטע באָרד און געפּאָהרען צום ליבאַוויטשער רבייַן, האָט געהאַט אַ שטערן בייַן האַלבען קאַפּ, ווי אַ פּילאַזאָף, און פלעגט רויכערן דעם טשיבאַק, ווי אַ חסיד. ביי פּריצים פלעגט ער גאָר ניט עסען, גאָר טיי מיט בולקעס און די זענען געווען יודישע, וואָס ער פלעגט מיטפּיהרען פון דער היים, ער איז געווען אַ בעל צדקָה: פלעגט שטיצען אָרימע, איבערהויפּט לומדים. מעהר פון אלעמען האָט ער ליַעב געהאַט קינדער. שבת פלעגט ער נישט שרייבען קיין רעצעפּט, גאָר פלעגט געהען אליין אין אַפּטיק און הייסען מאַכען די רפּואה אַזוי און אַזוי.

און נישט קוקענדיג, וואָס קושעלעווסקי איז, אַזוי צו זאָגען, גער וואָרען אַ דאָקטאָר לויט'ן קאַפּריז פון פּרייַן, איז ער דאָך געווען אַ דאָקטאָר טאָר לויט'ן בערוף, אַ מענש, וואָס איז געשטאַנען אויפ'ן שפיץ פון דער מעדיצינישער וויסענשאפט פון זיין צייט, אַ גרויסער פּסיכאָלאָג און אידעאליסט. אַ חוץ דעם—ניט קיין טרוקענער מענש, ניט געלעבט אָבגעזונדערט פון פּאָלק; געווען אַ פרעהליכער יוד, אַ גרויסער וויצלינג און האָט ליַעב געהאַט אָבצוטאָן שטוקעס, פונקט ווי "שייקע פייפער" און "מאָטקע חב"ד", וואָס האָבען געלעבט מיט איהם אין איין צייט. זיינע שטוקעס און וויצען געהען אום אין פּאָלק, איבערהויפּט אין נעסוויזש, קאַפּוליע, מיר, קלעצק, סלוצק, מינסק—ביז היינטיגען טאָג. זיינע שפיצלעך און שגעונות, זיין פרומקייט און גאָהנטקייט צום פּאָלק האָבען אָבער אויף אַ האָר ניט געמינערט זיין אויטאָריטעט אַלס דאָקטאָר. זיין מעדיצינישע רעפּוטאַציע איז געווען אונגעהייער גרויס ביי יודען און ביי קריסטען. פּריצים פלעגען צו איהם פּאָהרען און רופען איהם צו זיך פון הונדערטער מיילען אַרום. ביי יודען פלעגט ער קיין געלד קיינמאל נישט געהען, גאָר פאַר דער פּוהר פלעגט מען דארפּען בעצאָהלען, אויב דער חולה איז געווען אויסער'ן שטאָדט. נאַטירליך

פלעגט מען זיך ערלויבען מטריח צו זיין דעם „רבי׳ן״ נאָר דאָן, ווען דער חולה האָט זיך שוין געראַנגעלט מיט׳ן „מלאך המות״, און גאנץ אָפּט פלעגט קושעלעווסקי קומען צו דער לויז, אָדער אפילו נאָך דער לויז פון דעם חולה, צו וועמען מען האָט איהם גערופען. נאָר אפילו דאָן פלעגן די אכלים זיין צופרידען זעהן דעם רבי׳ן און הערען פון איהם א גוט וואָרט.

דער צומרוי צו קושעלעווסקי׳ס אַרעצעפט איז געווען אָהן אַ גרענעץ. דער פראָסטער המון און די פויערים האָבען געהאלטען, אז שוין די פאפירעל אליין, וואָס ק. גיט, האָט אין זיך אַ וואונדערבארע קראפט. וועגען דעם געהען אום אין פאָלק גאנצע לעגענדעס. אזוי, צום ביישפּיל, דערזעהלען מיר געסוויזשער יודען—איז געקומען אַמאָל אַ פויער צו קושעלעווסקי׳ן און האָט זיך געקלאָגט אויף שטעכער נעם צי ברעכענעם אין רוקען. ק. האָט אָנגעשריבען אַ שמירעכטס און געוויזען איהם, אויף וועלכען אָרט ער זאָל עס צולייגען צום רוקען. דער גוי האָט פערשטאַנען דעם דאָקטאָר׳ס עצה פשוט. ער האָט גענומען די שמירעכץ, צוגעלעגט צום פעלץ אויף יענעם אָרט, וואו דער דאָקטאָר טאָר האט אָנגעוויזען און געלעגט זיך מיט׳ן פעלץ אין בעט אריין. אויף מאָרגען—זאָגען געסוויזשער יודען—איז ער אויפגעשטאַנען געזונט, ווי אַ שטיין.

אַן אנדער פאציענטקע, אַ גויע, האָט ער פערשריבען אַרעצעפט און געהייסען געהען דאָס אין וואסער דריי מאָל אַ טאָג. די פויערעטע האָט איינגעוויקט דעם רעצעפט אין אַ קריגעל וואסער און האָט געזופט די וואסער, ווי דער דאָקטאָר האָט געהייסען, דריי מאָל אַ טאָג, און—איז געזונט געוואָרען...

יודען פלעגן האלטען קושעלעווסקי׳ס אַרעצעפט, ווי אַ הייליגע קמיע. זיין פאפירעל פלעגט איבערגעהן פון טאטעס צו קינדער, צו קרובים, שכנים, גוטע פריינד. מיפלעגט עס געהען—פערשטעהט זיך, ניט ווי די פויערים, דאָס פאפירעל, נאָר טאקע די עצם רפואה—צו אלע קרענק. נאָר אָפּט פלעגט מען נאָר ניט געהען, גלויבענדיג, אז דעם „רבי׳נס״ „רפואה״, ד. ה. דאָס פאפירעל וועט שוין העלפּען אזוי,

ליגענדיג אונטער'ן קישען.

איבריגענס פלעגט קיין מענטש דער דאקטאר היילען מיט אזעלכע רפואות, וואס האבען געקאסט ניט מעהר, ווי א פאך גראשען און דער חולה פלעגט גאנץ אפס סענען מאכען זיי אליין. ער פלעגט היילען, דאס רוב, מיט גראזען און מיט היגייענישע מיטלען. ק. — זאגען די מינסקער יודען — פלעגט ניט סאפען דעם דופק, ניט קלאפען אין הארצען צו פערשטעהן דעם חולה'ס קרענק. ער פלעגט איהם גאר א קוק טאן אין די אויגען און האט שוין געוואוסט די גאנצע ביאגראפיע פונם קראנקען.

אין נעסוויזש האט מען מיר געוויזען דעם מויער, וואו ק. האט געוואוינט. דער מויער האט בעלאנגט צו איינעם אברהם'ל, וואס איז געווען א שבור און איז דעריבער ארים געוואָרען. פון א באַלעבאָס פון א מויער איז ער געוואָרען א זאמער-פיהרער.

ק. האט קיין מזל ניט געהאט צו קינדער. איין זון זיינער איז משוגע געוואָרען און געשטאָרבען אין דער יוגענד. א צווייטער, קושע, איז געווען א פרעסער, א זויפער און א צולאזענער יונג. אמאל — דער צעהלען מיר נעסוויזשער יודען — איז דער זון קושע געקומען צום טאטען:

— ניב מיר דריי רובל!

— אויף וואס דארפסטו?

— אן פיהרט מען א וואָגען קאנארייקעס, איך וויל קויפען א פאך. דער פאָטער האט א קוק געטאן אין פענסטער און מאַכט צום זון:

— זעה, ווער פאָהרט דאָ?

— אברהם'ל דער זאמער-פיהרער.

— נו, האט קושעלעווסקי געזאגט, זעה, פון דיר זאל ניט ווערען וואס פון איהם. בעהאלט בעסער די דריי רובל אויף קויפען א פערדעל... דערזעלביגער זון — זאגט מען — האט זיך געשמידט. איז אָבער אויף דער עלטער א וועק אין אויסלאַנד און געשטאָרבען א יוד.

— זיין טאטענ'ס זכות איז איהם בייגעשטאנען — זאגט מיר א נע- סוויזשער יודענע. ווארום קושעלעווסקי דער דאקטאר איז געווען גאר פון די הויכע סאָרמען יודען.

„אסתר די גענעראלשע“.

אז אין רוסלאנד זענען געווען און פאראן יעצט געשטודירטע יודען מיט'ן טשין „פאלקאוניק“—דאס ווייס מסחמא יעדער לעזער. עס זענען אויך געווען יודען, וואס האבען זיך ארויפגעארבייט, אין דינסט ביי דער רעגירונג, ביז דעם ראנג פון אנגענעראל. אין נומע יודישקייט האט אבער איידר דעם מיטעל „עקסעלענץ“—וואשע פרעוואסבאדיטעלסטוואג“ ניט געקענט בעקומען. די רעכט, די פענסיע און דעם כבוד, וואס אנגענעראלסקער מיטעל ניט, זענען אבער געווען צו „יצר הרעדיג“. און איידר, וואס האט בעוויזען ארויפצוקלעמערן אויף די שטאפלען פונם דינסט-לייטער ביז „עקסעלענץ“ האט זיך גע-וועחנליך ניט אָנגעשטעלט פאר געוויסע „פארמאליטעטען“, וואס זענען איהם געשטאנען אין וועג, אבי צו דערגרייכען די „רויסע ליאמ-פאסען“ פון אנגענעראל. א יוד—א גענעראל איז אין רוסלאנד קיינמאל ניט געווען.

אָבער, ווען עס איז ניט געווען קיין גענעראל א יוד, איז דערפאר געווען א גענעראלשע-א יודענע. און טאקע אן אמתע, אכשרה יודענע, וואס האט געדאווענט דריי מאָל א טאָג און געלייענט „תחינות“ און דעם „צאינה וראינה“.

דאס איז ניט קיין אנעקדאט, נאָר אַפּאָקט. אזא אַנטיקעל האָט טאָקע געקענט זיין נאָר אין ווילנא, דעם אָרט פון אַסך אַנדערע

יודישע אַנטיקען. גערופען האָט מען איהר „אסתר די גענעראלשע“.

די צעהל 2 האָט מיר די מעשה איהרער אַ פלימעניק—קינקולקין, ייִדישע קאַנטאָר־זינגערין, „אסתר די גענעראלשע“, זעהר גוט. געשטאַרבן איז זי כמעט ערב דער רוסישער רעוואלוציע. געלעבט האָט זי איבער הונדערט יאָהר. פון די הונדערט יאָהר האָט זי אַ יאָהר פופציג געלעבט פון איהר גענעראלסקע פענסיע.

אז זי פלעגט קומען איין מאל אמאָנאט אין קאָנאָסטאָווע אין איהר אלטפרענקישער „סובע“ מיטן „קאפטור“ אָבנעהמען די פענסיע, פלעגט זיך דער רוסישער טשינאָוויק פון דער קאָנאָסטאָווע שטעלען און דערלאנגען איהר מיט דרך ארץ דאָס געלד מיט די ווערטער: איזוואָלטע פאָדפיסאַטסיא, וואָשע פרעוואַסכאַ דיטעלסטוואָ, ס'הייסט: בעוויליגען זיי אונטערצושרייבען, אייערע עקסעלענץ...

ווי אזוי קומט די יודענע אסתר צו ווערען אַ גענעראלשע?

דאָס איז געווען אין די גוטע צייטען פון אלעקסאַנדער דעם ערשטען, אין דער ערשטער העלפט פון זיין רעגירונג. אין יענע טעג, ווען עס האָט נאָר וואָס אָנגעהויבען צו בלאָזען,—אויסדריקענדיג זיך אויפֿן מליצה־שטויגער—„דער ערשטער ווינטעלע פון השכלה“. די רוסישע רעגירונג האָט אָנגעווענדט אלע מיטלען צו מאַכען „יודען פאַר מענשען“: „אַבצוטאָן פון זיי דעם פינסטערן וואָלקען פון פאָנאָמיוזם“ און „לאָזען אויף זיי שמראַהלען די ליכטיגקייט פון דער אייראָפּיאישער ציוויליזאציע“.

דעמאָלט איז פאָרגעקומען אַ מערקווירדיגע קאָנקורענץ צווישען דער רוסישער רעגירונג און דער פוילישער אין דער שטרעבונג „מזכה“ צו זיין יודען מיט אייראָפּעישע בילדונג. די רוסישע און פוילישע אוניווערזיטעטען האָבען זיך מיט אַמאָל פאַר זיי געעפּענט. און פון ווילנער פוילישען אוניווערזיטעט, וואָס איז ביז דעמאָלט געווען פערמאַכט פאַר יודען, האָט זיך געיאָוועט דער ערשטער יודישער דאָקטאָר קושעלעווסקי, וואָס האט בעקומען זיין בילדונג אין רוסלאַנד. דער וואונדערליכער קושעלעווסקי, וואָס איז שוין ביי זיין לעבען

געוואָרען כמעט אַ לעגענדאַרע פּערזענליכקייט אין יודישען תּחום. אין יענער צייט און פּונ'ם זעלבען ווילנער אוניווערזיטעט, איז אויך אַרויס די ערשטע געשטודירטע יודישע דאָקטאָר-אַקשערין—אסתר די גענעראַלשע.

ווי אזוי איודישע פּאַמיליע אין ווילנא האָט זיך, מיט הונדערט יאָהר צוריק, דערוועגט צו לאָזען שטודירען אַ מיידעל, און דערצו נאָך מאַכען איהר פאר אַ דאָקטאָרקע, —דאָס איז אַרעמעניס, וואָס איך האָב געסטאַרעט זיך צו לייען און האָב ניט געקענט. איהר פלימעניס קינקולקין האט וועגען איהר פריהערדיגער ביאָגראַפיע, וועגען איהר ערציהונג אין דער יוגענד. מיר נאָר נישט געקענט זאָגען. דער פאָקט אָבער, וואָס עס האט זיך בעוויזען איודישע פרוי—אַ "דאָקטאָרקע", אַ געשטודירטע אַקשערין, איז געווען צו יענער צייט אַזאַ מערקוויר-דינקייט, אַז מ'איז געוואהר געוואָרען פון איהר אין פעטערבורג, אין רוסישען קייזערליכען הויף, און אין גיכען איז זי געוואָרען דער קייזערינס לייב-אַקשערין.

אין קייזערליכען הויף האָט זיך די ערשטע יודישע אַקשערין ניט געפיהלט גוט. אזוי ווי דער ערשטער יודישער דאָקטאָר קושעלעווסקי, איז אויך די ערשטע יודישע אַקשערין—געווען אַ פרומע. די בילדונג האָט נאָר נישט געענדערט אין זייער רעליגיעזער וועלט-אנשוואונג. אַלס לייב-אַקשערין האט זי געמוזט נעהמען אַן אַנטייל אין אַלע הויפּישע עפענטליכע פאַראַדען, פייערטעג און באַלען. זי האט זיך אָבער צו קיין עסען און טרינקען אין הויף ניט צוגעריהרט. האָט גע-פיהרט איהר אייגענע שלאַסענעם, שטרענג רעליגיעזען לעבען. אין קייזערליכען הויף האט מען עס געמוזט דולדען; ווייל מ'האָט זיך צופיל גענוטיגט אין איהר. ענדליך, נאָך אַ גאַנצע רייהע יאָהרען דינען אין הויף, האט זי זיך אָנגעגעבען אין דימיסיע, און דאָס האט מען ווידער איהר געמוזט בעווייליגען.

צוליב איהר דימיסיע איז אַרויס אַקריג און אַ בעהאַלטענע שנאה צווישען איהר און איהר משפּחה. די מעשה דערפון איז, אַז זי האט געדאַרפט נאָך אין גאַנצען אייניגע יאָהר דערדינען איהר טערמין.

דאן וואָלט זי געהאַט גרויסע מתנות, פּריוויליגיעס און—דער עיקר—א רייכע פענסיע, וואס וואָלט געקענט מאַכען גליקליך איהר אַליין און איהר גאַנצע פאַמיליע. אסתר די גענעראַלשע האט אָבער וועניג געהאַלטען פון ערדישען גליק. האט געקוקט מיט בעדויערן אויף איהר נייציגער פאַמיליע און האט, אפילו אַרויסגעהענדיג אין דימיסיע, געלעבט ניט אין איהר היימישען קרייז, נאָר אין איהר בעזונדער נייסטיגער וועלט, אַרומגערינגעלט מיט וויסענשאפטליכע ביכער אין אייניגע שפראַך און מיט הייליגע מוסר-ספרים און תחינות.

מ'ווייס ניט אַקוראַט, צי האָט אסתר די גענעראַלשע אַמאָל חתונה געהאַט, צי ניט. וואָהרשיינליך—ניט. איהר פּריווילעגירטע ראָלע פון אַ הויף-דאַמע און אינטעליגענטע פרוי צוזאַמען מיט איהר פרומקייט האָבען איהר אָבעריסען אי פון דער געהויבענער געזעל-שאפט פונ'ם הויפּישען אַדעל, אי פון איהר פריהערדיגער יודישער ספּערע. אָט דאָס האָט געמוזט זיין, אָהן אַספּק, די אורזאַך פון איהר פערזענליכער לעבענס-טראַגעדיע. איהר פלימעניק, סינקולקין, האָט מיר דערצעהלט, אז אַמאָל האט זי געלאָזען אַרעסטירען זיין פאָטער, ד. ה. איהר ברודער, אויף דריי מעת לעת, דערפאַר, וואָס יענער האָט איהר דערעסען מיט זיינע טענות. פאַרוואָס זי איז אַרויס אין דימיסיע פאַר דער צייט. איהר פאַמיליע האָט דאָס איהר קיינמאָל ניט געקענט שעני-קען. „אונזערע קינדער און קינדס-קינדער וואָלטען געווען גליקליך“, האָט זיך בעקלאָגט איהר פלימעניקס. „ווען זי וואָלט ניט געווען אזוי פרום.“ „אסתר די גענעראַלשע“ האָט געהאַט, אַחוץ איהר טיטעל, און פענסיע, אַ בעזונדער אייגענהענדיג פאַפיר פון קיזער, צי פון דער קיזערין,—א דאַנק פאַר איהר טרייען דינסט. זי האָט פון דעם פאַפיר קיינמאָל קיין געברויך ניט געמאַכט. נאָר איינמאָל—דערצעהלט איהר פלימעניק און זיין פרוי—האָט זי אַרויסגענומען די פאַפיר, און דאָס איז געווען צוליב אַזאַ מעשה:

אין גאָס, אין שכנות נעבען איהר וואוינונג, האָט אַ גוי אָנגע-שלאַגען און צובלויטגט איודיש קינד. זי האָט דאָס ניט געקענט פאַרטראַגען, איז אַוועק אין פאָליציי-הויז און געווענדט זיך צום


פריסטאוו מיט א קלאנגע, און האָט פערלאנגט מ'זאל דעם גוי אַרעסטיר
רען. דער פריסטאוו האָט איהר אָנגעקוקט מיט פעראַכטונג און
געזאָגט: „וואָס איז דאָס דיין עסק, אלטע זשידאָווקע?“

— שווייג, דו, בוראָטשניק! האָט זי אויף איהם געגעבען אַ טופּ

מיט'ן פוס, — וועמען „דעצט“ דו?

ביי די רייד האָט זי אַוועקגעלעגט אויפ'ן טיש איהר פאַפיר. ווי
דער פריסטאוו האָט עס אַקוק געטאָן, איז ער אַפערשטיינערטער
געוואָרען. ער איז איהר געפאלען צו די פיס און מיט אַציטערנדיג קול
געשטאַמעלט: זייט מיר מוחל, אייער עקסעלענץ...

קרינען דאָס פאַטאָגראַפישע בילד פון דער ערשטער יודישער
געשטודירטער אקושערין איז מיר ניט געלונגען. ווי אַן אמת פרומע
יודינע — זאָגט איהר פאַטיליע — האָט זי זיך קיינמאָל ניט געלאָזט
פאַטאָגראַפירען.



קינקולקין—דער אַנטיקוואַר.

קינקולקין דער אַנטיקוואַר, ה. דער הענדלער מיט אַלטע ביכער—אנטיקען איז אויך איינער פון די מערקווירדיגסטע יודישע טיפּען פונ'ם אַלטען דור. ער איז געווען א ברודער פון אסתר דער גענעראלשע, האָט אויך געלעבט אריבער הונדערט יאָהר און איבערגעלעבט זיין שוועסטער מיט עטליכע יאָהר. אין דער יודישער פרעסע, אפילו אין די ווילנער יודישע צייטונגען איז וועגען זיין טויט גאָר ניט געווען דערמאָהנט. דערפאַר איז אויף זיין לויב געווען די גאַנצע פוילישע אינטעליגענץ און אַריסטאָקראַטיע. אַהספּר האָט געמאַכט אויף זיין קבר ניט אַ רב, נאָר אַ גענעראַל. און אויב יודישע צייטונגען האָבען וועגען איהם גאָר נישט געשריבען, איז פול געווען מיט איהם די גאַנצע אייראָפּעאישע פרעסע. בעזונדערס אָבער—די פוילישע בלעטער און זשורנאַלען. אומעטום איז דאָן געווען געדרוקט זיין ביאָגראַפיע מיט זיין בילד.

מיט וואָס זשע האָט קינקולקין זוכה געווען צו אַזאַ גרויסען רוהם און דוקא אין דער גוי'אישער וועלט? קינקולקין איז געווען אַ פשוטער יוד. האָט זיך מיט'ן יודישען געזעלשאפטליכען לעבען ניט אינטערעסירט. ער פלעגט פינקטליך דריי מאָל אַ טאָג געהן דאוונען אין שוהל. בין מנחה למעריב פלעגט ער זיצען ביין שיעור, הערען עין יעקב, מדרש אין ר' ישראל סאַלאַנטער'ס קלויז.

און דאָך פלעגען קומען צו איהם די גרעסטע פוילישע געלעהרטע

און אריסטאָקראַטען פון אלע עקען וועלט "נאָ גאווענדע", ס'חייסט אויף אַשמועס. אלע זיינע ווערטער פלעגט מען דרוקען—טאָקע אין דעם פשוט'ן זין פונ'ם וואָרט. פוילישע דיכטער, געלעהרטע, היסטאָריקער, זשורנאליסטען פלעגען מיט איהם שטונדען-לאַנג פערבריינגען און פאַרנאָמירען ביי זיך יעדען געשפרעך מיט איהם.

וואָס זשע איז דאָס געווען פאַר אַ מעשה? פאַרוואָס האָט אָט דער פשוט'ער, תמימות'דיגער יוד, וואָס האָט כמעט נישט געקענט נישט קיין יודיש, נישט קיין פויליש, געהאַט אזא חן אין דער פוילישער געזעלשאַפּט?

דאָס ערקלערט זיך דערמיט, וואָס קינקולקין איז געווען אַן "אַנטיקוואַר", האָט געהאט אַ געשעפט אין ווילנא פון אלטע ביכער אַנטיקען. צופעליג זענען די ביכער געווען פוילישע און נישט יודישע. איז ער, קינקולקין, געבליבען פרעמד דער יודישער וועלט. דערפאַר אָבער איז זיין בוכהאַנדלונג געוואָרען אַ היסטאָרישע אין דער געשיכטע פון דער פוילישער קולטור און ליטעראַטור. קינקולקינ'ס בוכהאַנדלונג דאמירט פונ'ם יאָהר 1793.

בשעת דער אלטער קינקולקין האָט געעפּענט זיין קרעמיל, כמעט אויפ'ן זעלבען פּלאַץ, וואו זי געפינט זיך איצט, אין ווילנא, אויף דער ברייטער גאס, איז ער געווען דער ערשטער און איינציגער יודישער אַנטיקוואַר אין ליטא און פוילען. עס איז דעריבער קיין וואונדער נישט, וואָס קיין איין פוילישער געלעהרטער, דיכטער און גלאט אינטעליגענט האָט איהם נישט געקענט מיידען. די פוילישע שריפטשטעלער האָבען שטארק ליעב געהאט דעם תמימות'דיגען, זעהר אַריגינעלען און טיפישען יודישען אַנטיקוואַר. די דיכטער מיצקעוויטש און סיראקאמליא זענען געווען זיינע פערזענליכע פריינד. צוליב זיין פריינדשאַפּט מיט דעם לעצטען פוילישען דיכטער, האָט ק. זאָגאר געליטען. בשעת דעם לעצטען פוילישען אויפשטאנד האָט מען ארעסטירט דעם יודישען אַנטיקוואַר צוזאַמען מיט זיין פריינד, דעם דיכטער סיראקאמליא.

אָט דאָס איז די אורזאך, פאַר וואָס דער נאָמען קינקולקין איז בעריהמט אין דער גאנצער פוילישער וועלט. זיין זוהן, שוין אויך אַ

גרָהער יוד, צו וועמען עס איז איבערגעגאנגען בירושת דער איבער-
 הונדערט יאָהריגער אַנטיקוואַרנעשעפט פון פוילישע ביכער האָט מיר
 געוויזען אַ גאנצען פאק צייטונגען און זשורנאלען, פראנצויזישע און
 פוילישע, פון אלע עקען וועלט, וואו עס איז געווען געדרוקט די ביאָג-
 ראפיע מיט דעם בילד פונ'ם אלטען ק. באלד נאָך זיין טויט.
 ווי געוואָנט האָט ער געלעבט מעהר, ווי הונדערט יאָהר. ער
 האָט געפיהרט זעהר אַ פינקטליכען לעבען. ביז דעם לעצטען טאָג איז ער
 געווען געזונד און פלעגט געהן דאווענען אין שוהל דריי מאָל אַ טאָג.



דער „ווילנער באלעבעס'ל“.

(די לעבענסדראמע פון א יודישען מוזיקאלישען געני).

זעכציג יאָהר איז אוועק זינט ער איז געשטאָרבען, און זיין אנדענקען לעבט צווישען די ווילנער יודען, אזוי ווי ער וואָלט ערשט נעכטען זיך געשיידען פון זיי. און כאָטש זיין אנדענקען איז פריש, האָט אַלעס וואָס מען דערזעהלט וועגען איהם אַ באַראַקטער פון אַן אַלטער, אַלטער לעגענדע. הערט איהר זיך אָבער איין אין דער לעגענדע, באַ מערקט איהר, אז די לעגענדע איז אייגענמליך קיין לעגענדע ניט, יעדער שטריך אין איהר איז אזוי טריי דער פערזאָן, און דערצייט, און דער סביבה, אין וועלכער ער, דער העלד פון זיי, דער „ווילנער באלעבעס'ל“ האָט געלעבט, אז איהר איבערצייגט זיך לייכט, דאָס די אונגלויבליכע מעשה איז אַן אמת'ע, איז געווען אַ ווירקליכקייט. און ווען די ווירקליכקייט שיינט לעגענדאַריש, איז דאָס דערפאַר, וואָס זי איז אַ ראָמאַנטישע און אַ טראַגישע, אַ קלעמענדע און אַ האַרצגריי פערנדע, ווי איהר בעגענענט זעלמען אין די סאַמע פאַנטאַסטישע אויסגעקלערטע מעשיות און ראָמאַנען. די טראַגעדיע פונ'ם ווילנער „באלעבעס'ל“ דאַרף נאָך ערשט געשריבען ווערען, און זי וועט געשריבען ווערען. וואָרום זי איז זעהר עהנליך צו דער טראַגעדיע פונ'ם יודישען פאָלק, און קיין ראָמאַן, און קיין היסטאָרישע אונטערזוכונג איז ניט פעהיג אזוי טיף צו באַראַקטעריזירען דעם מאָמענט פון דער יודישער

גייסטיגער ערוואכונג, אין בעגין פון דער השכלה-עפאכע, ווי די דראַ-
מאטישע פערזאן פון דעם ווילנער באַלעבעס'ל.

דער גיהנום פון די גייסטיגע יסורים, וואָס די ערוואַכטע יודישע
יוגענד האָט געהאַט אויסצושטעהן אין יענער שרעקליכער און דאָך
טיפּ אינמערעסאַנטער צייט, עטנדעקט זיך פאַר אונז, ווען מיר עפענען
די צוויי טראַגעדיעס, די דענקמעל'ער פון יענער צייט: דער „פּוילישער
יונגעל" פון לינעצקי און ליליענבלום'ס „חטאות נעורים". אָבער פון די
טיפּסטע נשמה'יסורים, פון דער האַרץ-טראַגעדיע, פון יענע ערשטע
שוואַלבען פון דער השכלה, האָבען מיר נאָך קיין דענקמאָל ניט, און אַט
דער דענקמאָל וועט זיין די געשריבענע דראַמע פון דעם ווילנער
באַלעבעס'ל'ס טראַגישען לעבען און די ערהאַלטונג און פערשפּרייטונג
פון זיינע זיסע נגונים, וואָס האָבען געווירקט מיט אַזאַ צויבער אויף די
הערצער פון זיין דור

רב יואל דוד לעווענשטיין—אַזוי האָט זיך גערופען מיט זיין
נאָמען דער „ווילנער באַלעבעס'ל"—איז געווען אַ חזנים אַ זוהן. זיין
פאָטער האָט געהייסען ר' הירש ליפאיער (ליבאַווער יודען רופען לי-
באַווע—ליפא'י) און איז געווען ווילנער שטאָדט-חזן. די יודען פון
באַלטישען געגענד האָבען, נאָך אַ צייט, איידער עס האָט זיך אָנגעהויבען
די השכלה אין דער ליטא, געהאַט אַ שטרעבונג צו בילדונג. בשעת
דער פאָטער לעווענשטיין איז אַריבער אויף חזנות פון ליבאו קיין
ווילנא, איז דער קליינער יואל אלט געווען זעקס יאָהר. נאָך אין דער
פריהער קינדהייט האָט ער אַרויסגעוויזען שטאַרקע סמנים פון אַ אונגע-
וועהנליכען טאַלאַנט, און דער פאָטער האָט פיעל געזאָרגט פאַר זיין
ערציהונג. מיט נאָהענט פון אַ הונדערט יאָהר צוריק האָט דער ווילנער
חזן שוין געהאַלטען צו זיין זוהן ניט בלויז די טייערסטע מלמדים, נאָר
אויך לעהרער אויף פּויליש און דייטש. אויך לעהרער אויף פידעל און
קלאַוויר. צו עלף יאָהר האָט דער קליינער יואל דוד שוין געדאווענט
אין ווילנער גרויסער שוהל פאַר'ן עמוד אויף אַ בענקעלע. זיין דאוונען
האָט געמאַכט אַזאַ רושם, אז ריינקע יודעלס, די ווייב פון מאמע
סמראַשון, איינער פון די גרעסטע ווילנער מיוחסים, גבאים און גבירים,

האָט בעשלאָסען דעמזעלבען שבת אין דער ווייבערשער שוהל, אז דער קליינער חזן מוז ווערען איהר איידים. באלד מאַקע האָט מען געשריבען מיט מזל תנאים. צו דרייצעהן יאָהר איז ער שוין געווען אַ באַלעבעס'ל. אין אַ יאָהר אַרום איז געשטאַרבען זיין פאָטער, און דער פערצעהן יאָהריגער יואל דוד איז געוואָרען אויף זיין פאָטער'ס פלאץ אויבער חזן אין דער גרויסער שוהל פון דער גרעסטער יודישער קהילה אין ליטא. דאָס איז געווען אַן אונערהערטע זאַך. די גבאים פון דער גרויסער שוהל האָבען געוואָלט וועניגסטענס דעם "כתב חזנות" אָבהאַלטען אויף עטליכע יאָהר, ביז דער נייער חזן וועט האָבען אַ "חתימת זקן"—אַ שפור פון אַ באַרד. נאָר דאָ האָט שיער ניט אויסגעבראַכען אַ רעוואַלוציע פונ'ם המון, וועלכער האָט מורא געהאַט, מען זאָל דעם אַנטיקעל ניט אויסכאַפּען אין אַן אנדער שטאַדט, און האָט זיך איינגעשפּאַרט: ניין, דוקא שוין אַ "כתב-חזנים" און טאַקי מיט פולע געהאַלט.... פיער רובל אַ וואָך, וואָס איז דעמאָלט, איבריגס, געווען, גאנץ פיינע שכירות פאַר אַ חזן.

דער חזן האָט אויסגעפיהרט. די גבאים האָבען נאָר מיט מיט אויסגעקעמפּט ביי דער מאַסע כאָטש "טוספים" פאַר דעם חזן שני, ר' ליבעלע קאַנטאר, דעם ראַבינער און דאָקטאָר קאַנטאָריס אַ זיידע, לאַזענדיג פאַר דעם פערצעהן יאָהריגען אויבער-חזן "כל נדרי"—דער שפיץ יחוס פון אַלע תפילות.

דער "באַלעבעס'ל" האָט געהאַט אויף אַלעמען, אָהן אַן אויסנאַם, און מעהר פון אַלעמען, אויף דער יודישער מאַסע, אַבער אויבערנאָרד ווירקונג. נאָך איצט זאָגען ווילנער באַלעבאַטים, אז עס זענען נאָך ניט געבאַרען געוואָרען די נאָמען, וואָס מ'זאָל קענען מיט זיי פערצייכענען דעם באַלעבעס'ל'ס "נגונים". אז ער פלעגט זיך שמעלען זאָגען "ותערב" אָדער "ברח דודי", פון פסח'דיגען פיוט—דערצעהלט מיר ציונסאן, איינער פון די ווילנער זקנים-משכילים, וואָס געדענקט נאָך דעם "באַלעבעס'ל" און זיינע נגונים, פלעגט די גאַנצע פאָדלאָגע פון "בית חמדרש" פערגאַסען ווערען מיט טרערען. נאָר "ותערב" "מן המצר" "חלל" "מקדש מלך" (אין קבלת שבת) און "ומפני הטאנו" זענען בכלל

פון די ריהרענדע שטיקער אין דער יודישער שוהל-מוזיק. דער ווילנער „באלעבעסל" האָט נאָר געדארפט עפענען זיין מויל אפילו אין „אדון עולם" די גאנץ געוועהנליכע שלום-תפילה פון יעדען שבת-דיגען דאוונען — און ביים ענטציקטען עולם האָבען זיך שטראָמען טרערען געגאָסען. געגאָסען.

נאָר ניט יודען אליין. קריסטען פון פערשידענע נאציאָנען, קלאסען און ראנגען פלעגען אַ יום טוב, אשבת, בעזאָנדערס ביי „כל נדרי" אָנפילען די יודישע שוהל און טיף אין דער נשמה בעגייסטערט ווערען פון דעם יודישען נאכטיגאל'ס ריהרענדע נגונים. דער בעריהמ' טער פוילישער קאמפאָזיטאָר טאָנירשקא, דאמאָלסדיגער פראָפעסאָר פון וואַרשאַווער קאָנסערוואַטאָריום האָט איהם אַמאָל געהערט און איז צוגעשמידט געוואָרען צום יונגען יודישען חזן. ער האָט איהם בעזוכט, געלאָדען צו זיך, געגעבען איהם אליין לעקציעס אין מוזיק און געמיינט זיך אויף איהם צו ווירקען, ער זאָל לאָזען די חזנות, זאָל פאָהרען קיין אויסלאַנד ענטוויקלען און פערפאָלקאָמען זיין טאלאָנט. ער האָט איהם פאָרגעזאָגט, אז איהם שטעהט פאָר אַ גלענצענדע צוקונפט, אז מיט זיין נאָמען וועט קלינגען די וועלט.

אין דער צארטער, ווייכער, מעלאַנכאָליש-געשטימטער נשמה איז ענטשטאָנען אַ קאמפאָ. דאָס איז געווען אַ קאמפאָ צווישען דער ענגער, פערשטיקטער וועלט פונ'ם יודישען געטאָ און דער ברייטער פרייער וועלט אַרום, וואָס האָט איהם גערופען, געצויגען צו זיך. דער קאמפאָ איז געווען אַ דאָפּעלטער: צווישען איהם און דער סביבה, אין וועלכער ער האָט געלעבט, און צווישען דער אלטער וועלט-אנשוואונג פון דעם יודישען עלוי און דער נייער-פון אַ אייראָפעאישען קינסטלער. מאָנירשקען האָט געקאָסט פיעל מיה, ביז איהם איז געלונגען איינצורעדען דעם באלעבעסל'ס שווער און שוויגער, זיי זאָלען איהם אָב-לאָזען אין וואַרשע אויף אַ קאָנצערט. אין אמת'ן איז געווען געפלאַר געוועט, אז לעווענשטיין זאָל לאָזען די חזנות, און מיט דער הילף פון זיינע יודישע און קריסטליכע גוטע פריינד, אַוועק אין אויסלאַנד און אָנקומען אין בערלינער קאָנסערוואַטאָריום. די מיטלען האָט ער

גערארפט בעקומען דורך א קאנצערט, וואָס מאַנישקא האָט פאַר
איהם צוגעגרייט אין וואַרשא.

אום דער יונגער יואל דוד זאָל ניט געשטרויכעלט ווערען, האָט
מען איהם געשיקט אַרומגערינגעלט מיט אַ סוויטע פון פרומע עהרליכע
יודען. בעזונדערס האָט געראַרפט אויף איהם אַכטונג געבען שייקע
פייפער—זיין באַס. נאָר די אַלע פאָרויכטס־מיטלען האָבען וועניג
געהאַלפּען. דער באַלעבעסיל איז אין וואַרשא דאָך געשטרויכעלט
געוואָרען.

זיין אויפהאלטען זיך אין וואַרשא איז בעדעקט מיט אַ נעבעל
פון לעגענדען. וויפּעל מענשען איך האָב ניט געפרעגט, סיי די זקנים,
וואָס האָבען איהם אַליין געקענט, סיי די יודען, וואָס ווייסען גוט די
גאַנצע ווילנער היסטאָריע פון פאָריגען יאָרהונדערט, האָט קיינער
ניט געוואוסט צו זאָגען עפעס בעשטימטעס. בעקאַנט איז נאָר, אז
מיט זיין קאָנצערט אין וואַרשא האָט דער „באַלעבעסיל“ געמאַכט אַ
גוואַלדיגען רושם. די גאַנצע פּוילישע אַריסטאָקראַטיע און די גרעסטע
לייט פון די רוסישע מיליטער־בעאַמטע—פון דער יודישער בעפּעל־
קערונג רעדט מען שוין ניט—האָבען איהם אויף די הענד געטראָגען.
מיהאָט איהם מיט בלומען פּערעוואָרפּען. אַ יונגע טאָכטער פּונם גראַף
פאַסקעוויטש, איינער פון די גרעסטע פּוילישע מיוחסים, איז, נאָכ'ן
קאָנצערט, צו איהם צוגעגאַנגען, איהם אויפגעהויבען די געדיכטע
קרויזע שוואַרצע האָר, און, פאַר'ן גאַנצען טויענד־קעפיגען עולם, איהם
אַ קוש געטאָן. אַ לעגענדע דערצעהלט, אז נאָך פריהער, פאַר'ן קאָנ-
צערט, באַלד ווי דער „ווילנער באַלעבעסיל“ איז אָנגעקומען אין וואַרשא,
איז ער געגאַנגען אַליין שפּאַצירען איבער די וואַרשעווער גאַסען. ער
איז געגאַנגען פאַרביי אַ רייכען פאַלאַץ און האָט דערהערט שפּילענדיג
פּיאַנא. ער האָט זיך אָנגעשטעלט, זיך צוגעהאַרמט. דערנאָך איז ער
צוגעגאַנגען צום שווייצער און געפרעגט: ווער שפּילט דאָס. „דעם
גראַף פאַסקעוויטשעס טאָכטער“—האָט דער שווייצער געענטפּערט.
„געז מעלד“—האָט געזאָגט דער באַלעבעסיל, אז איינער וויל אַריין
און דער שפּילער'ען עפעס זאָגען. דער שווייצער האָט נאטירליך בעקוקט

מיט בעוואונדערונג דעם מאָדנעם זשידאק פון קאָפּ בױ די פּיס און
 איז, פונדעסטוועגען, אוועק איבערגעבען די שליחות. לעווענשטיין
 איז געבעטען געוואָרען אַרױפצוקומען אין הויז. די פּוילישע געזעלשאפט,
 וואָס האָט אויבען פערבראכט מיט דער יונגער פּאַניענקע, האָט זיך
 פון אָנהויב פערוואונדערט: וואָס קען דאָס זיין פאר אַ זשידאָק? נאָר
 באלד איז בעשלאַסען געוואָרען, אז דאָס האָט מסתמא גאָט זיי צו
 געשיקט אַ יודעל אויף צו מאכען מיט איהם שפּאַס. יואל דוד איז אַרױן
 און האָט פערלאנגט צו זעהן די פּאַניענקע אליין. דאָס האָט נאָך
 פּרעהליכער געשטימט די קאמפאניע פון די פּוילישע אַדעליגע יונגע
 לייט. זיין בקשה האָט מען ערפילט. צו איהם איז אַרױס די שפּילערין
 און פּרעגט איהם, וואָס פערלאנגט ער? ער האָט איהר ערקלערט, אז
 געהענדיג פאַרביי האָט ער איהר געהערט שפּילען און בעמערקט אײניגע
 פעהלערען, וויל ער איהר אויף זיי אויפמערקזאם מאַכען. די גאַנצע
 חברה האָט אויסגעשטאַסען אין אַ געלעכטער און האָט באלד גענומען
 אויסטראַכטען עפעס אַ שמוקע, וואָס אָבצוטאָן דעם עזות'דיגען,
 משונענעם זשידאק. נאָר די פּאַניענקע איז געוואָרען רױט און האָט
 איהם פון העפליכקייט וועגען געפרעגט: וואָסערע פעהלערען? ער
 האָט געבעטען ערלויבניס צו זעצען זיך ביי דער פּיאנא, וועט ער איהר
 ווייזען. אָט דאָ איז די שטימונג פון די יונגע לייט נאָך פּרעהליכער
 געוואָרען. מ'האָט איהם געלאָזט שפּילען, און חברה האָט בעשלאַסען
 טאַקי דאָ, בשעת מעשה, ביים שפּילען אָבטאָן איהם אַ שפּיצעל.

אָבער דער באלעבעס'ל האָט נאָר געדאַרפט בעריהרען די
 קלאַווישען און די גאַנצע געזעלשאפט, איז, ווי פּער'כשופ'ט, צו די
 ערטער צוגעשמידט געוואָרען, און די פּאַניענקע איז אין אונמאַכט
 געפאלען. פון דעמאָלט אָן איז דער באלעבעס'ל אַן אָפּטער אײנגעהער
 ביים גראַף פאַשקעוויטש געוואָרען, און שטונדען לאַנג פלעגט ער מיט
 דער פּאַניענקע אין מוויקאַלישע געשפרעכען, אָדער אין שפּילען פּער-
 ברענגען. ער פלעגט דאָס טאָן אַב'גנב'ענדיג זיך פון זײנע בעגלייטער,
 געהיים.

דער קלאַנג איז נאָך ווילנא געקומען, אז עפעס איז מיט'ן

באלעבעס'ל ניט גלאט. מהאָט איהם געשריבען, ער זאָל צוריק אַהיים
קומען. אָבער ער האָט זיך ניט געאיילט... מ'ווייס ניט גענוי, וואָס
צווישען איהם און פאסקעוויטשעס מאַכטער איז גאָרגעקומען. נאָר
פּלוצלונג האָט ער אויפגעהערט צו בעזוכען דעם גראַף. איין דעה וויל
האָבען, אז צווישען דעם יודישען חזן און דער גרעפּין, וועלכע איז געווען
זעהר שען און געראַטען און האָט בעזעסען אַ נשמה פון אַ קינסטלערין.
האט זיך אָנגעפאָנגען אַראָמאַן. איהרע עלטערן און אַרומיגע האָבען
דאָס בעמערקט, מ'האָט זיך בעמיהט צו פערמיאוס'ן דעם „זשיד" ביי
דער יונגער גרעפּין. דערמיט האָט זיך פּעראייניגט די קנאה פון די
קריסטליכע אַרטיסטען, און, פילייכט נאָך מעהר, די אונרוהיגקייט פון
די עלטערן און אייפערזוכט פון די אַריסטאָקראַטישע בעלזנים אויף דער
האנד און האַרץ פון פאסקעוויטשעס מאַכטער. דער באלעבעס'ל האָט
בעמערקט אַ ענדערונג אין דער האַלטונג צו איהם פון די אַרומיגע,
איז ער גענוג שטאַלץ געווען אום צו שווינען זיין ווערדע. ער האָט
אויפגעהערט צו בעזוכען פאסקעוויטשעס הויז. דער קוש פון דער
יונגער גרעפּין דעם באלעבעס'ל אויפ'ן קאָנצערט, איז, פילייכט, געווען
אַדעמאַנסטראַציע געגען די פאָראורטיילען און דער בעליידניגער
האַלטונג פון איהר געזעלשאַפט צו דעם געניאַלען יודישען קינסטלער.
פילייכט איז דאָס אויך געווען אן אויסברוך פון צערטליכער ליבע,
וועלכע איהר פאַמיליע און זיינע אַרומיגע האבען געוואָלט דערשטימען.
נאָך דעם האט זיך אָנגעהויבען דעם ווילנער באלעבעס'לס
מראַגערע, וועלכע ער האָט בעהאַלטען טיף אין זיין צאָרטער קינסט-
לערישער נשמה, פון פרעמדע מענשען. אין וואַרשוי איז ער אַרויס-
געטראָטען עטליכע מאָל. מ'האט איהם מיט בלומען פּערוואָרפען, מיט
פרעזענטען פּערשאַטען. די גרעסטע מאַגנאַטען האבען איהם צו זיך
געלאָדען און גרויס כבוד איהם אָבגעגעבען. זיין איבערגעגעבענער
פריינד און לעהרער מאַנישקא האָט פאָרבערייטונגען געמאַכט איהם נאָך
אויסלאַנד אויסצורייכטען. די גאַנצע פרעסע און געזעלשאַפט איז פול
געווען מיט די וואונדערליכסטע מעשיות וועגען דעם בעצויבערנדען
טאַלאַנט פון דעם יונגען ווילנער יודישער חזן. מ'האָט איהם פאָר-

געזאגט וועלטבעריהמסקייט, עשירות, גדולה, אונשטערבליכקייט.

נאָר אינמיטען אָט די אַלע רוישיגע געשפרעכען אַרום זיין פּערזאָן, איז דער „ווילנער באַלעבעס'ל“, פּלוצלונג, אנשטאט אין אויסלאַנד—צוריק נאָך ווילנא געפּאָהרען. און דאָ זענען אויך די מעשיות ניט קלאָר. אַ טייל זאָגען, אַז שווער און שוויגער צוזאַמען מיט די ווילנער גבאים, וועלכע האבען ניט געוואלט אָנווערען אַזאַ טייערע בלי, האבען אָנגעווענדט אַלערליי מיטלען איהם אָבצהאַלטען פון אויס-לאַנד. אַנדערע זאָגען, אַז ער אַליין האט ביי זיך ניט געקאָנט בעשלי-סען, און דערווייל נאָכגעגעבען. ווידער אַנדערע מיינען, אַז דער רעשידיגער „קבלת פנים“ אין וואַרשא, צו וועלכען דער שטילער, פערטראַכטער, פרומער חזן איז ניט געוואוינט געווען, צוזאַמען מיט דעם אונגעווענהנליכען ראָמאַן, האָבען צו שטאַרק אויף זיין האַרץ און נשמה געווירקט, און זיין גייסט האָט ניט געקאָנט אויסהאַלטען דעם קאַמפּף צווישען צוויי וועלטען, וועלכע האָבען איינע די אַנדערע אין זיין שוואַכען בוזעם געשטורמט.

דער באַלעבעס'ל איז געבליבען חזן אין ווילנא. אָבער אינגאנצען אומקעהרען זיך, צו דער אלטער וועלט האָט ער שוין ניט געקענט. צו ענג איז איהם געוואָרען, אי אין דער היים, אי אין שוהל. גראָד זענען איהם, מיט אַ קורצע צייט פריהער, זיינע צוויי קינדער, וועלכע ער האָט, ווי אַ צערטליכער פאָטער, היים געליבט, —געשטאָרבן. זיין ווייב איז איהם פריהער קיין פאָר ניט געווען. איצט איז זי איהם געוואָרען אין גאַנצען פרעמד. ער האָט זיך געוואָלט מיט איהר גטן, דאָס האט געבראַכט צו גוואַלדיגע מחלוקת און סקאַנדאַלען. מ'זאָגט, אַז שווער און שוויגער האבען דעם דאמאָלסדיגען גובערנאַטאָר אַריינגעמישט. ער האָט פעררופען דעם באַלעבעס'ל צו זיך און איהם מיט זיין גובער-נאַטאָר-מאַכט געדראָהט. נאָר לעווענשטיין איז שטאַלץ געווען. ער האט דעם גובערנאַטאר אַפילו אויסהערען ניט געוואָלט. „דו ביזט איינער אין אַ גובערניע“, האָט איהם דער שטאַלצער קינסטלער געענטפערט, „און איך—אין צוואנציג, און אפשר מעהר, איך האב פאר דיר קיין מורא ניט“. אַ טייל גבירים און אַנדערע שטאַדט-מענשען

האָבען געהאַלטען זיין צד, צווישען זיי אויך דער, אין יענער צייט, נרעסמער ווילנער גביר—דער בעריהמטער יודל אָפּאַטאָוו. דער נט איז געשעהן. אָבער דער „באלעבעס׳ל האט שוין פון זיין פרייהייט ניט געקענט פּראָפּיטירען. זיין שטילע, צארטע נשמה האָט ניט אויסגעד האלטען און ער איז אַריינגעפאלען אין אַ מעלאַנכאָליע. דערזעלבער גביר אָפּאַטאָוו האט איהם נאכהער געהאלטען ביי זיך. שטאַדט האָט אָנגעווענדט אַלע מיטלען איהם צו ראטעווען. נאָר עס האט גאָר נישט געהאָלפּען. איינזאם פלעגט דער „באלעבעס׳ל“ זיצען ביי זיך אין צימער אָדער געהן פּרגיין אין זייטיגע געסלעך אַליין. צייטענווייז פלעגט ער זיך פערטראכטען און אָנהויבען ברומען זיינע ליבלינגס-ננונים, דאן איז אין אַ מאָמענט, שוואַרץ געוואָרען, די גאס אַרום זיין הויז פון מענשען, און די שטיינער פלעגען פערנאָסען ווערען מיט טרערען. אַ מאָל פלעגט ער שטיל, אַזוי ווי פאַר זיך, זיצענדיג אין וואַנע, אַ זונג טאָן דעם בעוואוסטען פּיוט „משי ממים“, און, ווי צוגעצויגען פון אַ מאַנגעט, זענען שוין צעהנדליגע מענשען הינטער די ווענט, צופאלען געדוואָרען פון געוויין. זעלטען פלעגט טרעפּען אין זיין קראַנקהייט איינצעלנע ליכטיגע מאָמענטען. דאן האָט מען מיט אַלע מיטלען זיך געסטאַרעט אַריינצובעקומען איהם אין שוהל. נאָך איהם איז נאָכגעגאַנגען א „קדר“ ד. ה. אַ טאָטער מיט אַ געפלאַכטענעם בייטש. זיינע פריינד האבען געגלויבט, אז דער טאָטער מיט זיין שפּרוך און בייטש האבען די מאַכט אָנצואווענדען פונעם קראַנקען די „מרה שחורה“. כדי אינמיטען דאווענען זאָל איהם ניט בעפאלען די „מרה שחורה“, איז ביין עמוד געבען איהם געשטאַנען דער קדר מיט׳ן בייטש. אין די ליכטיגע מאָמענטען, בעזר כענדיג זיינע פריינד און בעקאַנטע, פלעגט ער דארט, אַזוי ווי אויפכאַפּען זיך און אַ זונג טאָן. דאן האָבען זיך שוין אַרום יענער שטוב אויפגעמאַכט טיר און פענסמער, און מענשען זענען געשטאַנען אויף די קעפּ כאפּען עפעס אַטאָן זיינעם. נאר ווען ער האט בעמערקט די אויפמערקזאַמקייט פון די ארומיגע, פלעגט ער גלייך אויפהערען, און קיין מאַכט אין דער וועלט האט איהם ניט געקענט צווינגען, אָדער אפילו דורך געבעט ווירקען, ווייטער צו זינגען.

וויילנער האבען איהם ליעב געהאט, ווי טאטע און מאמע זייער געראטען איינציג קינד. ער איז געווען זייער צויבער, זייער טרייסט, זייער שמערץ, זייער לוסט. און איצט, ווען וויילנער רעדען וועגען „באלעבעס׳ל“ שפירט מען די זעלבע בענקשאפט און ענטציקונג, גלייך ווי ער וואלט נאך ערגעץ געלעבט, און מהאפט, אז ער וועט נאך קומען. מהאט בשום אופן זיך ניט געקענט פארשטעלען, אז דער נאכטיגאל איז אויף אייביג פערשטומט. שטארט האט זיך פיעל גע-לאזט קאסטען. מהאט דעם קראנקען געפיהרט אין אויסלאנד, אויס-לאנד האט אויף איהם גוט געווינקט. ער איז בעסער געוואָרען. דאָן האָבען דאָקטוירים געראטען ער זאל ארומפאָהרען איבער דער פראַווינץ, דאָס וועט איהם צעשטרייען. דער מיטעל האט ווירקליך געהאלפֿען. דער באלעבעס׳ל איז געזונד געוואָרען. צו ווילנא׳ס פרייד איז קיין שיעור ניט געווען. נאָר ניט לאַנג האָט זי געדויערט. עס האָט זיך צוגעטשע-פעט צו איהם אַ האַלדזשויןדזוכט. מאַיז געלאָפֿען אין וואַרשוי. דאָרט האָבען אַלע זיינע פערעהרער יודען, ווי קריסטען די וועלט איינגעלעגט. אָבער עס האט נישט געהאלפֿען. ער איז געשטאַרבען און מקובר געוואָרען אין וואַרשוי—א יונגער מאַן פון פיער און דרייסיג יאָהר.

אַט אזוי האָט זיך געענדיגט די טראַגישע לעבענס־קאַריערע פון איינעם פון די מערקווירדיגסטע יודישע גאונים אין 19-טען יאָהר-הונדערט. אַ וואונדער איז, וואָס ניט איינער פון זיינע צויבער-נגונים, נאָך וועלכע יודען און קריסטען פלעגען אויסגעהן, איז ניט פערצייכענט אין נאָמען. וויילנער יודען זאָגען, אז עס זענען נאָך ניט בעשאפֿען געוואָרען די נאָמען, וואָס זאָלען קענען איבערגעבען דעם באלעבעס׳ל׳ס טענער. אָבער אין אמת לעבען דעם „וויילנער באלעבעס׳ל׳ס“ נגונים אין פאָלק. אָהן אַ נאָמען, ווי גלגולים פון הייליגע נשמות בלאַנדזשען זיי אום אין פאָלק. אונבעוואוסטע חזנים, פאָלקס-טאלאנטען, פלעכטען איין פונקען פון זיי אין זייערע נגונים, און ווען און וואו זיי קומען צום האַרץ פון פאָלק געהמען זיי געפאָנגען זיין נשמה, גיסען אין איהר הייליגע ענטציקונג.

דער "תקיף".

דער מערקווירדיגסטער טיפ פון א יודישען "תקיף" אין פאָריגען יאָהרהונדערט, איז אָהן אספק, דער בעריהמטער ווילנער גביר יודיל אָפּאַטאָוו. דאָס איז געווען אַ מענש, מיט דעם געבאָרענעם טאַלאַנט פון אַ קהלישען פיהרער. ער אליין איז געווען אַ פּראָסטאַק, האָט גע- שטאַמט פון דעם נירדיגסטען אָרימען קלאַס אין ווילנא, און נאָר אַ ראַנק זיין אונגעהייערער פערזענליכער ענערגיע איז ער געשטאַנען אָן דער שפיץ פון אַזאַ גרויסע, בעריהמטע יודישע געמיינדע, ווי די ווילנער. פאר יודיל אָפּאַטאָוו האָט ניט בלויז געצימערט ווילנער יודישער קהל, פאר איהם האט געהאַט דרך ארץ די ווילנער פאָליציי, די נידריגע און די העכערע. יודיל אָפּאַטאָוו האָט קיינעם ניט געקענט פאַרשטעלען העכער און שטאַרקער פון זיך. עס געהט אין ווילנא אַ ווערטעל: "זיי קריגען זיך איבער יודיל אָפּאַטאָוו'ס נאָז". דאָס הייסט ניט, אַז יודיל אָפּאַטאָוו האט געהאַט אַ אונגעוועהנליכען נאָז. דאָס בעווייזט נאָר, אַז ניט בלויז יודיל אָפּאַטאָוו'ס פערזענליכקייט איז געווען אַ טעמא פאר אונענדליכע געשפּרעכען ביין ווילנער עולם, נאָר זיין גאַנצע פיגור איז געווען צוגלידערט: מען האָט גערעדט וועגען זיין נאָז, וועגען זיינע אויגען זיינע ליפען, וועגען זיין יעדען קעהר און ריהר. קורץ: אי

ביי זיין לעבען, אי נאך יעצט, אפילו, פינף און דרייסיג יאָהר נאָך זיין
 טויט *) איז ער געווען און געבליבען דער העלד פון לעגענדעס און
 מעשיות, אנעקדאטען און וויצען אָהן אַ צאָהל, ווי דאָס איז זעלטען געווען
 דער פאל מיט אנדערע אַנטיקען, וואָס ווילנא האָט גענוג געהאַט.
 יודיל אָפּאַטאַוו'ס פריהסטע יוגענד, איז בעדעקט מיט אַוואָל-
 קען פון לעגענדעס. מען זאָגט, אז, אלס יונגעל, איז ער געווען אַ שטיר
 וועל-פּוצער, אַ פּראָפּעסיאָן, וואָס איז שוין לאַנג פּערשוואַונדען אין דער
 ליטא, איז אָבער, גאָר אַמאָל געווען שטאַרק אין דער מאָדע. ער איז
 געשטאַנען—זאָגט מען—אויפֿן שוהל-הויף מיט אַ בענקעל, אַ בערשטעל
 און אַ פּושקע שוה-וואַקס. און האָט, פאַר אַ קאָפּיקע, געפּוצט די שטיוועל
 יעדען איינעם, וואָס האט פּערלאַנגט. וואָסערע מדרגות יודיל אָפּאַטאַוו
 איז דורכגעגאַנגען פון אַ שטיוועל-פּוצער ביז אַ פּאָדראַטשיק, ווייס
 קיינער ניט. נאָר מען ווייס, אז ער איז פּלוצלונג געוואָרען אַ גביר. און
 ניט פּשוט אַ גביר, נור אַ גביר מיט אַזאַ שטאַט, וואָס פאַר איהם, און
 נאָך איהם, האט קיינער אין ווילנא ניט געזעהן: מיט אייגענע פּערד און
 קאַרעטען, מיט לאַקייען און שווייצאַרען ביי דער טיר. אָהן אַ דאָקלאַר
 ד. ה. אהן אַ פריהערדיגע מעלדונג, האט קיינער צו איהם ניט געקענט
 אַריינקומען. דאָס איז געווען מיט 50—60 יאָהר צוריק, ווען קיין איין
 ווילנער יודישער גביר איז ניט איינגעפאלען צו לעבען מיט אַזאַ שיק.
 און דאָך האָט קיינער ניט געוואוסט, צי יודיל אָפּאַטאַוו איז ווירקליך
 אַ גביר. אַ סך מיינען, אז כאַטש ער האט זיך אויפגעפיהרט פירסטליך,
 האָט ער קיין אייגענס ניט געהאַט אפילו אַ קאָפּיקע. עס איז זאָנאַר
 ביז היינטיגען טאָג אַ סוד, מיט וואָס יודיל אָפּאַטאַוו האָט זיך בער-
 שעפּטיגט. נור אייניגע גיבען זיך איבער בסודי סודות—אַזוי ווי זיי
 וואָלטען נאָך איצט מורא האָבען פאַר איהם—אז דער ווילנער „תּקיע“
 האָט פּשוט געהאַנדעלט מיט פאַלשע פאַפּירענע געלד. די קלאַנגען
 זענען געגאַנגען נאָך פאַר זיין לעבען, און מען זאָגט, אז וויפיל מסירות

*) געשריבען אין 1909

יודיל אָפּאַטאָו האָט אויף זיך ניט געהאַט, האָבען די מסירות און
 רעוויזיעס קיינמאָל נאָר נישט אַרויסגעבראַכט. וואָרום יודיל אָפּאַטאָו
 —אָזוי זאָגט די לעגענדע—האָט געהאַט פאר זיינע פאלשע נעלד
 דעם זיכערסטען אָרט, וואָס קאָן נאָר געבען. מען האָט זיי פערקויפט
 אין "קאָזנאַטשיסטווא" (קרוין־קאַסע) גופא.... און צוליב אָט די
 "ביזנעס" האט טאַקע יודיל אָפּאַטאָו געהאַט בעקאַנטשאפט אין
 הויכע, נאָר הויכע פענסטער. די אָרטיגע נאַטשאַלסטווא איז פאַר
 איהם געווען בטל. ער איז געווען פערבונדען דורך זיינע "ביזנעס" מיט
 די גרעסטע לייט אין פעטערסבורג. ווי ווייט יודיל אָפּאַטאָו'ס תקיפות
 האָט דערגרייכט, ווייזט דער פאַקט, אז אויף זיין "אָרדער" האט מען
 געשמיסען אין דער פּאָליציי יעדערן, אויף וועמען ער האט נאָר אָנגעד
 וויזען. איז ער געווען אויף איינעם אין כעס האט ער געשיקט צו דער
 פּאָליציי אן "אָרדער" אויף יענעם'ס נאָמען. גלייך האט מען יענעם
 צוגענומען אין צירקעל און מ'האַט איהם דאָרט "אַריינגעשטאָען" אָזוי
 פיעל, וויפיעל יודיל אָפּאַטאָו האט געהייסען. אַמאָל, דערצעהלט מען,
 איז יודיל אָפּאַטאָו אין כעס געווארען אויף זיינעם אַידישען משרת,
 ער האט איהם געגעבן אַצעטעל און געהייסען אַוועקטראָגען אין
 פּאָליציי-הויז. דער משרת איז אָבער ניט געווען קיין נאָר. און האט
 זיך אָנגעשטויסען, מיט וואס דער "צעטעל" שמעקט. ער האט בער
 געגענט אין גאַס אבעקאַנטען, געגעבען איהם עטליכע קאפיקעס און
 געבעטען—אָזוי ווי ער אליין איילט זיך ערגעץ אין אשליחות—אַריינ
 צוטראגען דעם צעטעל דערביי אין צירקעל. קוים האט מען אבער דעם
 צעטעל געעפענט, האט מען דעם ארימען יודען געכאַפט און גלייך
 "מכבד" געווען, אקוראט נאכ'ן "אָרדער", יענעם'ס ווייב איז געקומען
 מיט אנגעשריי צו יודיל אפּאַטאָו, וועלכער האט זיך שוין פריהער
 אנגעשטויסען, אז די מעשה איז אריבער ניט גלאט, ווייל דער משרת
 האט ניט בלייז ניט אויסגעזעהן, ווי אנגעשכראפטער בעל תשובה,
 נאר אויף זיינע ליפּען האט נאך געשוועבט א כיטרער שמייעל. אפּאַטאָו
 האט איהם אבער מעהר גאר נישט געטאן. דער איינפאל איז איהם
 געפעלען געווארען, און דער משרת איז געווען ביי איהם דערפאר

נאך מעהר באראקטעריסטיש פאר יודיל אפאטאורס "תקיפות" איז ווייטערדיגער פאקט, וואס א סך ווילנער עלטערע יודען געדענקען. יודיל אפאטאור איז געפאָהרען אין זיין פאעטאָן מיט זיינע לאַקיינע איבער ווילנער גאסען. ערגעץ אין אַ ענגער געסעל האָט ער זיך אָנגעשטויסען אָן אַ קאַרעטע, אין וועלכער עס איז געפאָהרען דער פאָליציימייסטער. — שטעה—ווער איז דאָרט? האָט יודיל אַ געשריי געטאָן—לאָז

דעם וועג.

— שטעה! ווער איז דאָרט? האָט דער פאָליציימייסטער אויס-

געשריען.—פערקעהר זיך אָן אַ זייג.

— קאָק סמיעש? ווי אזוי וואַנסטו? האָט יודיל אַ דונער

געטאָן, אַרויסשפּרינגענדיג פון פאעטאָן!

— זייד! האָט דער פאָליציימייסטער איהם אבגעדונערט צוריק.

— חזיר! האָט יודיל אַ שניט געטאָן און האָט דערלאַנגט דעם

פאָליציימייסטער צוויי פלאַמעדיגע פעטש, געזעצט זיך געלאַסען אין זיין קאַרעטע און געהייסען זיין קוטשער פאָהרען.

סאָנאַטען לאַנג האָט געשטורמט ווילנא מיט דער דאָזיגער

געשעהניש. עס זענען געפלויענען עסטאפעטען פון ווילנא אין פעטערבורג,

פון פעטערסבורג אין ווילנא. נור געענדיגט האָט זיך מיט גאָר נישט.

יודיל איז געפאָהרען אין פעטערבורג און עס איז געוואָרען רעכט.

פעטש האָט יודיל אַפּאַטאָו נישט געזשאַלעוועט, אפילו אין די

שפעטערדיגע יאָהרען, ווען אַרויסגעבען אָרדערס אויף שמיץ האָט

מען שוין נישט געקענט. עס איז געווען אין ווילנע אַ פאָעט משה

חאַשקעס. ער האָט געשריבען פון ווילנע קאַרעספּאָנדענצען אין "המליץ".

אין איין קאַרעספּאָנדענץ האָט ער קריטיקירט יודיל אַפּאַטאָו. אין

ווילנע איז דאָן אַ קאַרעספּאָנדענט געווען קענטיג. משה חאַשקעס האָט

יעדער ווילנער יוד געקענט. פון דער קריטיק האט מען גערעדט אין

גאַנץ שטאָדט. דאָס איז געווען אַ גרויסע וואַנדישטיק צו "בעשרייבען"

אויפן "בלאט" דעם פורכטבארען "תקיף".

אַמאָל האט יודיל אַפּאַטאָו בעגענענט משה חאַשקעס אין

נאָם. ער האָט איהם אָבנעשטעלט.

— קום אַהער, דו, שרייבעריל. דער „קריטיקער“ האט זיך אָב־געשטעלט און געקוקט שטאַלץ אויף זיין „בעל סבר“. אַרום איז באַלד געוואָרען אַ רעדעל.

— דאָס האסמו מיך קריטיקירט אויפֿ'ן בלאַט?

— אפשר ניט אמת? האט געזאָגט דער „עזות פנים“.

— דו ווייסט אָבער, אז איך קען אויך קריטיקירען?

— איהר?? און משה האַשקעס האָט פערביסען אַ שמייעל אויף זיינע ליפּען.

ניט בלויז ער, נאָר נאָנץ שטאדט האט געוואוסט, אז יודיל אַפּאַטאַוו איז אַן „עם האַרץ“, קען מיט צרות חתמ'ענען זיין נאָמען.

— יע איך!... האָט יודיל אַפּאַטאַוו געענטפערט, און אַראָב־געלאָזען האַשקעס'ען צוויי פעטש מיט זיין אייזערנער האַנד.

אָט דאָס איז יודיל אַפּאַטאַוו'ס קריטיק—האט ער קאַלטבלוטיג בעמערקט און איז אַוועק רוהיג זיין וועג.

יודיל אַפּאַטאַוו איז בטבע ניט געווען קיין „קמצן“. ער האט געגעבען אַ סך געלד אויף קהל'ישע זאַכען. נאָך גבאות און כבוד האט ער זיך ניט געיאָגט. ער איז געווען צו הויך, צו פיעל „תקיף“ איהם זאָל צופרידען שטעלען אַ פעטע „עליה“ אין שוהל און נאָך אַזעלכע כבודים, נאָך וועלכע עס יאָנען זיך קליינע ברואים.

אויף ווילנער יודישע קהל-פיהרער האט ער געקוקט מיט פעראַכטונג און פלעגט זיך אָפט אויסדריקען וועגען זיי נראָב. אויפֿ'ן שטויגער פון געוועזענעם שטיוועל-פּוצער. די דאָזיגע בעציהונג זיינע צו „קהל“ באַראַקטערזירט אַפּאַקט, וואָס איז מעהר עהנליך צו אן אַנעקדאָט, פון וועלכען ווילנא האַלט זיך נאָך היינט אין די זייטען פון געלעכטער.

עס איז אַמאָל געגאַנגען עפעס אין אַ נצחון צווישען דעם „תקיף“ און „קהל“. אַפּאַטאַוו האט עפעס געהייסען „אָזוי זאָל געמאָן ווערען“. קהל האט דאָס ניט געקענט, אָדער ניט געוואָלט דערלאָזען. אימיצער האט בעמערקט דעם „תקיף“:

— וואָס וועט דרױף זאָנען ווילנא?

— ווילנא?! האָט דער תקיף אויסגעשריען, זאָל מיר גאנץ

ווילנא... דערביי האט ער געזאָגט אַ ווערטעל, וואָס איז ניט בעקוועם צו ברענגען אין דרוק.

דאָס ווערטיל, איז, ווי אויף פליגלען, אין איין מאָמענט, צוטראָד גען געוואָרען איבער'ן גאנצען שטאָדט. קהל האט זיך געפיהלט שטארק בעליידיגט. ס'איז געבליבען, מען זאָל אזא גראַבֿקייט דעם "תקיף" ניט שענקען. אָבער וואָס טוט מען? וואָס קען מען געגען איהם טאָן? מהאָט גערופען "מאָטקע כאַבאָד", און ער האָט זיך שוין אָנגענומען פאַר אַפּאָר רובל. אָבצורעכענען זיך מיט'ן גראַבען יונג, אויף זיין, מאָטקע כאַבאָדישען, שטייגער.

אויף מאָרגען נאָך מיטאג, ווען דער מוראדיגער "תקיף", האט, ווי זיין שטייגער, געכאַפט אַ נאָכ־וואַרמעסדיגען דרעמיל, איז אַריינגעלאָפֿען צו איהם אין קיך, אַ פערסאָפּעטער, אָהן אַן אָטעם, מאָטקע כאַבאָד. די דינערשאַפט האט זיך אַלאָז געטאָן צו איהם: — וואס איז רב מאטקע?

— גיכער... וואו איז רב יודיל... קהל האט מיר געשיקט... מוזיצט אין קהל-שטיבעל...

— ער שלאָפט האט מען איהם געמעלדעט.

— גיכער... קהל... וועקט איהם אויף!... האט מאָטקע געסאָפּעט.

— וואָס זייט איהר, משוגע, רב מאָטקע?...

די שטוב לייט האבען משונה'דיג אויף איהם אויסגעשטעלט די אויגען. פון מאטקע כאַבאָד איז ווירקליך געווען אַ משוגעת. גאנץ שטאָט האט געוואוסט, אז ווען יודיל אָפּאטאוו שלאָפט נאך וואַרמעס, טאָר מען איהם ניט וועקען, עס מעג אונטערנעהן די וועלט. און ווער עס האט געוואָגט צו שטערען איהם פון זיין שלאָף, איז שוין קיין גאנצער פון זיין גראַבען שטעקען ניט אַרויס. נור מאטקע איז ניט אבגעשטאַנען. — איך זאג אייך: קהל... עקסטרא... סכנות נפשות... מהאט

מיר געשיקט צו רב יודלען... איך זאל ניט אבטרעטען... מ'וואַרט אין קהל-שטיבעל... איך מוז זעהן רב יודלען... סכנות נפשות...

אלע אין שטוב זענען געוואָרען פאַרצײַטערטע: די מענשען, די ווייב און די קינדער.

— זאָגט וואָס, רבי מאָמע, וואָס איז געשעהן?

— איך קאָן ניט, האָט מאָמע נאָך אַלץ געסאַפּעט, — נור איהם אַליין... אזוי האָט מיר קהל געהייסען...

מ'האָט גאָר נישט געקאָנט מאַכען. די ווייב האט זיך איינגע- שטעלט אין סכנות און איז געגאַנגען וועקען דעם "תקיף".

אין אַ מינוט אַרום אין יודיל אָפּאַטאָו אַריינגעלאָפּען ניט טויט, ניט לעבעדיג, אין שלאָפּראָק, אַ צעטומעלטער, אַ צעשראָקענער... האָ!... וואָס איז געשעהן? פרעגט ער בלאַנדזשענדיג ווילד מיט די אויגען אין אַלע זייטען.

— רבי יודיל — האט מאָטקע געשטאַמעלט, צונויפּגעצויגע בלומרשט פון שרעק: קהל האָט מיך געשיקט צו אייך... עקסטרא... מ'האָט זיך אויפגעקליבען אין קהל-שטיבעל...

רייד! וואָס איז! ווערטער! האט יודיל געשריען אַלץ מעהר צעשראָקען און ברענענדיג פאַר אונגעדולד.

מאָטקע האט געשטאַמעלט מיט אַ בלומרשט פערצווייפּעלטער שטים: קהל האָט מיך געשיקט... פרעגען... אַנטקעגען דעם, הייסט דאָס, וואָס איהר האָט נעכטען געהייסען... גאַנץ ווילנא... ווייס ניט קהל... צי מיינט איהר: מיט סניפּישאַק צי אָהן סניפּישאַק?...

אָפּאַטאָווען האט זיך געוואָלט ווערען אַ מחותן מיט דעם נביר פאַרנעם, דעם גרעסטען יחסן פון ווילנא. פאַרנעם האָט אַרויסגעטריי- בען דעם שדכן, וואָס האָט איהם פאַרגעלעגט ווערען אַ מחותן מיט דעם געוועזענעם שטיוועל-פּוצער, אָבער דער ווילנער "תקיף" האָט געזאָגט, צו ער מוז ווערען אַ מחותן מיט דעם גרעסטען ווילנער יחסן. און ער האט אויסגעפיהרט. פאַרנעם איז געווען אַ פּאָדראַטשיק. האָט יודיל אָפּאַטאָו גענומען קאָנקורירען מיט אַלע זיינע פּאָדראַדען. אין עטליכע יאָהר צייט איז פאַרנעם געוואָרען אַן אַרימאָן. דאָן האָט ער דעמזעלבען שדכן, וואס ער האט פריהער אַרויסגעטריבען, אויפגענומען מיט כבוד, און פאַרנעם זעהן איז געוואָרען יודיל אָפּאַטאָרוס איידים.

אז אנטאקאלסקי, דער קינסטלער, איז געוואָרען בעריהמט; ער
 האט געהאַט צו טאָן מיט פירשטען און מאַגנאַטען, און ווילנא האט
 געהאַט דורך איהם גרויס כבוד, האט יודיל אָפּאַטאָוו געזאגט, אז ער
 איז פאַר איהם אַ גוטער חתן, פאַר זיין טאָכטער. און אזוי איז געווען.
 דער וועלט־בעריהמטער בילד־שניצער אנטאקאלסקי איז געוואָרען זיין,
 יודיל אָפּאַטאָוו, איידים.

דער ווילנער תקיף האט געפיהרט אַפרייען שטאַט, בשעת מען
 האט נאָך אין ווילנא פערפאָלגט פאַר אַן אַפיקורסיש ביכעל.
 ער האָט געהאַלטען צו זיינע קינדער פאַר אלעהרער דעם בער
 ריהמטען העברעאישען דיכטער מאַפּו, וועלכען ער האט אָבער מכבד
 געווען מיט אַ שטעקען, און יענער איז קוים, מיט די בייגער, בון איהם
 אַנטלאָפּען. דערפאַר האט מאַפּו, שפעטער, אַרויסגעשטעלט דעם
 תקיף פאַר דעם העלד אין זיין בעריהמטען ווערק „עיט צבוע“.



דער לעצטער יודישער פריץ.

בעקאנט געוואָרען בין איך מיט איהם, מיט'ן לעצטען יודישען פריץ, מיט יאָהרען צוריק. און דאָן האט ער אויף מיר אַ שטאַרקען איינדרוק געמאַכט. זינט דעמאָלט האב איך איהם ניט געזעהן. איך האָב אויף איהם פערגעסען.

דערמאָהנט האָב איך זיך אויף איהם צופעליג. איך בין פאַרביי געפאָהרען, אויף מיינע רייזען איבער יודישע שטעט און שטעטלאך, פאַרביי יענע פעלדער און וועלדער, וואו איך האָב זיך, אין מיין יוגענד, מיט איהם בעגעגענט. בין געווען ניט ווייט פון יענעם שטעטעל, וואָס האָט איהם, דעם לעצטען יודישען פריץ, געבאָרען, און וואו ער האָט דאָן, ווי מ'האָט מיר געזאָגט, דערלעבט זיינע לעצטע יאָהרען.

די אומשטענדען האָבען מיר אָבער ניט ערלויבט אָבצושטעלען זיך דאָרט און זעהען זיך מיט איהם. דער צוג האָט מיר שנעל אַוועק געטראָגען ווייטער און ווייטער פון איהם. אָבער פערגעסען האָב איך איהם שוין ניט געקענט. אַ לאַנגע צייט האָב איך געטראַכט וועגען איהם, ביז אַנדערע מענשען און אַנדערע געדאַנקען האָבען איהם ווידער ארויסגעשטויסען פון מיין זכרון.

אַ פּאָר יאָהר זענען אַוועק. איך האב אָן איהם אין גאַנצען פער געסען. ביז אַ צופאַל, גאַנץ אונערוואַרט פאַר מיר, האט מיר, אין אַן אַנדער אָרט, ווייט, ווייט פון יענע וועלדער און פעלדער, ווייט פון

יענער רוחיגער, שמילע, אָבנעלעגענער ליטווישער שטעדטעלע, גע
בראַרט נאָחענט צו... זיין קבר.

דאָס איז געווען אין אַפּויליש יודיש-פּאַבריק שטעדטעל. דאָס
שטעדטעל איז אַניי מאָדיש: דריי פערטעל—פערבוים מיט הויכע
קוימענס, ברייטע גאַסען, אַלעען, גלאַטע אַספּאַלטענע טראָטוואַרען,
שענע פערפּוצטע מויערן, נאָכין וואַרשעווער סטיל, עלעקטרישע בע-
לייכטונג און נאָך אַזעלכע בעקוועמליכקייטען פון אַ אינדוסטריעלען
צענטער. אָן אַ זייט, אָבער פון שטעדטעל, אין אן עק, טוילעט זיך ענג
דאָס אַלטע שטעדטעל מיט זיינע איינגעהויקערטע, צוקרימטע נידריגע
הילצערנע הייזלעך מיט צעבראָכענע שינדעל-דעכער... דאָ לעבען די
פּראָלעטאַריער, די יעניגע, וואָס שפּילען צו "הענד" פאַר יענע הויכע
פּראַכטפּאָלע געביידעס מיט די סך פענסטער, מיט קלייניקע שי-
בעלאַך. האָרט דערביי איז אויך דער בית עולם פונ'ם שטעדטעל. דאָ
זענען די מתים-הייזלעך און מצבות, אויך אַזוי אַרים, עלענדר, אויפגע-
שטיקט אין איין קופּקע, ווי די וואוינונגען פון די לעבעדיגע, דאָרט,
אַביסעל העכער, איבריגענס זענען די איינגעפאַלענע און צו דער ערד
געבויגענע, אָדער אין דער ערד איינגעזונקענע שטיבלאַך און מצבות
געווען בלויז עטליכע. דער איבריגער פּלאַץ פונ'ם "בית חיים" איז
געווען פשוט פאַרזייט מיט אַלטע, האַלב צעבראָכענע, האַלב צעפּוילטע
מיט מאַך בעוואַקסענע ברעטלאַך, אויף וועלכע די אויפּשריפטען זענען
שוין לאַנג אָבגעמעקט געוואָרען דורך דער גרויזאַמער האַנד פון דער
צייט. יענע שטעדטעל פון די הויכע קוימענס מיט די אַלעען, מיט
די שענע מויערן, עלעקטרי און טעלעפּאָן האָט נאָך ניט געהאַט דאָ
איהרע פאַרשטעהער. דאָרט איז נאָך אַלץ יונג, האַלט אין רעכטען
לעבען, שטרעבען און האַבעווען.

נאָר איין קבר האָב איך בעמערקט אין אַט דער קופּקע ענג אָנגע-
וואַרפענע, פון מאַך פערגרויטע ברעטלאַך און מצבות, וואָס איז געווען
אינגאַנצען אַקאָנטראַסט צו דער אַרומיגער עלענדער און פערלאָזענער
מתים-שטעדטעל. אויפ'ן קבר איז שטאַלץ געשטאַנען אַשענע, אַ
טייערע מצבה מיט פריש אויסגעהאַקטע מיט גאָלד בעפאַרבטע

בוכשטאבען: "פה נקבר... אָט דאָ איז מקובר געוואָרען"...

איך האָב איבערגעלעזען דעם נאָמען. ער איז מיר געווען זעהר בעקאנט. איך האָב נאָכגעפרעגט ביי מיין בעגלייטער, און דער געדאַנק, וואָס האָט מיר אַ בליץ געטאָן אין מוח, באַלד ווי איך האָב איבער געלעזען די אויפשריפט, האָט זיך אַרויסגעוויזען פאַר ריכטיג: דאָס איז געווען דער קבר פון דעם לעצטען יודישען פרייץ.

ווי קומט ער אַ הער? אָט דער שטאַלצער פאַרשטעכער פון דעם אָבעלעכטען יודישען פריצים-שטאַנד? וואָס פאַר אַ שיקזאַל האט איהם אויסגעריסען פון זיינע פעלדער, סטאַניעס, פאַרניקעס, פאַראבי קעס, און אַלמע פריצישע פאַקאָיעס, דארט, טיף אין דער ליטא, און איהם פערווארפען אַ הער אין דאָס פוילישע פאַבריק-שטעדטעל, אין דעם "תוהו ובהו" פון רויד, עלעקטרי און פראַלעטאַרישע "הענד".

ביז וואַנען איך האָב בעקומען אַן ענטפער אויף מיינע שאלות האב איך גענוג צייט געהאַט צו דערמאָהנען זיך די פערגאַנגענהייט פון דעם דאָזיגען מערקווירדיגען טיפ. בשעת איך בין מיט איהם בעקאַנט געוואָרען, איז ער געווען אַ יוד נאָהענט צו זיבעציג. גרייזגרָה, אָבער, נאָך דעמאָלט, הויך, ברייט-שולטערדיג און שטאַרק, ווי אַ דעמב. זיין טראָט—איזענפעסט, זיין וואָרט געזעהלט, זיין בליק—אָדלער-שאַרף און פירשטליך-בעפעהלעריש. עטוואָס מאַיעסטעטישעס איז געווען אויסגעגאָסען אין זיין גאַנצער פיגור, און בשעת מ'האַט איהם צוגע-געפיהרט זיין ליבלינגס-פערד, און ער האט זיך שטאַלן און זיכער געזעצט אויף איהם רייטען, האט ער דאָן אויסגעזעהען, ווי אַ פעלד-מאַרשאַל, וואָס האט צו קאָמאַנדירען איבער אַ גאַנצע ארמעע.

נאָך דאָן איז ער געווען אַ בילד-שענער מאנספערזאָן. נאָר אין דער יוגענד—זאָגט מען—איז ער געווען שטאַרק עהנליך צו ניקאָלאי דעם ערשטען. און מ'האַט איהם טאַקע גערופען: "ניקאָלאי".

די ביאָגראַפיע פון אָט דעם יודישען פרייץ, איז ניט וועניגער מערקווירדיג, ווי ס'איז געווען זיין אויסערליכע פאָסטאַציע. געבאָרען אין אַ קליין שטעדטעל אין מינסקער גובערניע, אין זעהר אַן ארימער פאַמיליע, האט ער זיך, אַלס יונגעל, געמוזט לערנען פאַר אַ שוסטער.

דער שוסטער-בענקעל איז אָבער געווען צו קליין פאר זיינע אונגעחייערע
אונטערנעהמונגס-פעהיגקייטען. אי גיכען וואָרפט ער דעם אָהל און
קאפּיל און לאָזט זיך צום ניעמאָן—די דאָזיגע טייך, וואָס איז געווען
די שפּייזערקע פון טויזענדער יודישע פאמיליעס און א סך פון זיי
עשירות געגעבען.

פון אָנהויב לאָזט ער זיך מיט די שיפען, אלס פשוטער טאָג-
ארבייטער קיין אויסלאנד. דערנאָך הויבט ער אָן אונטערצוהאַנדלען
מיט קאָנטראַבאַנדע. דערנאָך פיהרט ער שוין אליין שיפען מיט
געטריידע קיין „גינספּעריק“, ס'הייסט: קיין קעניגסבערג, און לייפציג.
פריהער, אלס אָנגעשטעלטער, פון אַ פּוילישען פּריץ. דערנאָך אלס
שותף זיינער, און שפעטער—אלס יורש פון זיינע גיטער, וועלכע יענער
האָט פערשכורט. דערנאָך, ווען די באַהנען האבען דערשלאָגען דעם
געטריידע-האַנדעל, האָט ער, דער יודישער פּריץ, אַ טייל פון זיין
קאפּיטאַל אַריינגעלעגט אין די בענק, אַ טייל אַריינגעטאָן אין די
באַלעבאַטישקייט פון זיין „פּאָסעסיע“, און דער פריהערדיגער באַלעבאַס
פונ'ם הויף, דער פּוילישער פּריץ, האט ביי איהם אַ פענסיע בעקומען
און זיינע קינדער געניאנטשעט. צוליב דעם האָט דער יודישער פּריץ
זיין גאַנצען לעבען געטראָגען די פאמיליע פונ'ם פּוילישען פּריץ וועמען
ער האָט גע'ירש'ענט.

דאָס הויפט כאַראַקטעריסטישע פונ'ם יודישען פּריץ איז געווען
— זיין אייגענע באַרענער שטאָלץ. דאָס איז געווען דער שטאָלצעסטער
יוד, וועמען איך האָב געקענט. כאָטש ער איז געווען אן אויפגעקומענער
גנדי און אַ פּראָסטער, (האָט קוים געקענט דעם „הצפירה“ ליינען)
דאָך איז אין זיין האַלטען זיך ניט געלעגען קיין פוסטע אָנגעבלאָזענקייט,
נאָר אַ נאטירליכער בעוואוסטזיין פון אַ שטאַרקען ווילען, פון אַ „סעלף-
מעיד-מען“, אַ מענש וואָס האט אלעס אליין זיך צו פאַרדאָנקען.

אין אמת האבען איהם אַלע אַרומיגע יודישע פריצים גענומען
פאַר אַ מוסטער, סאָי אין געשעפטליכע, סאָי אין הויזליכע פיהרונגען.
ביי זיך אין הויז איז ער געווען אַ אונבעשרענקטער זעלבסטהערשער.
אַלעס אין שטוב און אין הויף האָט געציטערט פאַר זיין בליק. ריידען

הָאָם ער ניט געדארפט. ער האָט בכלל ווינציג גערעדט. אַלץ—פון די פאַראבקעס ביז דער אייגענער ווייב און קינדער און אייניקלאך—הָאָט געהאַט פאַר איהם אָבשיי, געמישט מיט שרעק. אַז ער פלעגט דורכ־געהן אין הויף, צי אין שטוב, האָט זיך אַלץ געשטעלט פאַר איהם, אפילו די ווייב. ריידען עפעס איהם אַנטקעגען האָט קיינער ניט געוואָלט. און דאָס איז געווען ניט דורך זיין שמרענגקייט, נאָר דורך דער הוילער מאַכט פון זיין שטעל, פון זיין בעפעהלעריש-מאָיעסמעטישער פיגור, פון זיין בליק אַליין.

אַ יודען האָט דער יודישער פריץ ניט ליעב געהאַט. זיינע יודישע אָנגעשטעלטע (אַ פאָר יודען)—אַ פאַקטער און אַ עקאָנאָם, האָט ער געמוזט האָבען אין זיין הויף, אפילו זיין אייגענעם ברודער—אַ גרויסער למדן—וואָס איז געווען ביי איהם אַ בוכפיהרער, האָט ער בעהאַנדעלט כמעט מיט פער־אַכטונג. און דאָס איז געווען ניט אַזוי פון שלעכטקייט, נאָר ווייל זיי, די יודישע מענשען, האָבען זיך מעהר פון די גוים, געבויגט און געציטערט פאַר איהם. דערפאַר האָט ער רעספּעקט געהאַט פאַר דעם, וואָס האט געהאַט שטאַלץ און מוט צו שטעלען זיך איהם אַנטקעגען. ביי דעם יודישען פריץ איז געווען, ווי ביי אַלע יודישע פריצים — אַ פאַרניק, אַ סטאַניע, אַ קוה־שטאַל, אַ שטוב פאַר פאַראבקעס, אַ באַנדאַרניע, אַ סטאַליאַרנע, אַ בעזונדער שטיבעל פאַרן רבין און לעהרער, דאָרט איז שבת אויך געווען אַ מנין, וואוהין עס פלעגען זיך צונויפקומען פון די אַרומיגע נאָהענטע ישובים די עטליכע יודען, וואָס האָבען דאָרט געוואוינט, און פלעגען דערפאַר, אַלע שבת נאָכ'ן דאוונען, איינגעלאָדען ווערען אין די „פאַקאָיעס“ אויף לעקאָך און בראַנפּען.

כמעט יעדען מאָג זענען ביין יודישען פריץ געווען אורחים. דאָ פלעגט קומען אַ רב מיט אַ חבור; דאָ אַ מגיד; דאָ גלאט אַשענער יוד אויף „הכנסת כלה“, דאָ אַ משולח פון אַ ישיבה, די אַלע מהודרדיגע אורחים פלעגט מען לאָדען צום טיש. יעדער פון זיי פלעגט דאַרפֿען זאָגען תורה, אויף וועלכע דער יודישער פריץ איז ניט געווען אַשטאַרקער מבין און ליבהאַבער. אַזוי איז שוין אָבער געווען דער מנהג, נאָך דער תורה פלעגט זיך געוועהנליך דער יודישער פריץ נאָכפּרעגען ביי די אורחים:

וואָס טוט זיך ביי די אנדערע יודישע פריצים. די אורחים זענען, אויף אזא ניאויפן, געווען אַמין לעבעדיגע פאָצט פאר די יודישע הויפּען. דורך זיי פלעגט אויך דער ישוב־מענש, דער יודישער פריץ, זיך דער וויסען, ווי לעבט דער און יענער רב, און וואָס ס'הערט זיך גלאַט אויף דער וויסער וועלט. גאָר די "סמעטענע" פון די אורחים פלעגט דער פריץ, גאָבן עסען, אריינרופען צו זיך אין חדר. דאָס איז געווען איינע פון די גרויסע זכיות.

ניט געהויבענע אורחים, אשטויגער, ווי : מלמדים, פשוטע בעל דרשנים, סתם שנאָרער, קבצנים, דורכגעהער, פאָסענטרעגער, קאראַ בויניקעס, קאמערניטשיקעס פלעגט מען געבען עסען אין קיך, ערלויבען צו נעכטיגען, און אויף מאָרגען עפעס געבען אין האַנד. ניט גענעסען און מיט לידיגען פלעגט קיינער ניט אַוועק. די געהויבענערע פלעגט מען, נאָטירליך, אַחוץ אַשענער נדבה, יעדערן גאָך זיין גראד, אָב־שיקען צו דער סטאַנציע, אָדער צו דער נאָהענטסטער שטעדטעל אויף אַ הויפּישען פערד.

ווען אַזעלכע געסט, אשטויגער, ווי אַ פאָקענטרעגער, אַ קאראַ בייניק, אַ יוד מיט ים־חירלאַך און מזל־צעטעלאַך, אַ קאמערניטשיק, זענען ביין פריץ אַליין ניט געווען קיין מהודר־דיגע געסט, פלעגען זיי אָבער שטאַרק חן האָבען ביי דעם פריץ'ס קינדער און אייניקלאַך, און סתם אין הויף. מ'פלעגט מיט זיי פערבריינגען גאַנצענע אָווענדען, איבערהויפט אין די ווינטער־נעכט, וואָס זענען אַזוי לאַנגווייליג אויפן ישוב. אַזוינע אורחים איז מען געווען זעהר גערן, ווייל דורך זיי פלעגט מען וויסען, וואָס ס'טוט זיך ערגעץ, אויסער דעם הויף, אויף דער וויסער וועלט. אַמאָל פלעגט אָנקומען אין הויף אַ זינגער, אַ קונצען־מאַכער, אַ שפילער, דאָן איז געווען אין הויף "אַ פיקניק". ס'פערשטעהט זיך, אז אַזעלכע לייט פלעגען זיך ניט טאָרען ווייזען דעם פריץ אויף די אויגען. די "ספעקטאַקלען" מיט די "קאָנצערטען" פלעגען מוזען פאָר־קומען ביין פאָקטער, אָדער ביי די פאראַבקעס אין שטוב, אין דער אַנוועזענהייט און מיט דער שטארקער אַקטיווער בעטייליגונג פון דער הויפּישער יוגענד, מיט די קינדער און אייניקלאַך

די קינדער און אייניקלאך, ביי דעם יודישען פריץ, זענען ער-
צויגען געוואָרען אויפ'ן אלט פּרענקישען שטויגער. אין די שקאַלעס און
גימנאזיעס האָט מען זיי ניט געשיקט לערנען. מ'האָט געהאַלטען אין
הויף צו זיי אַרבי'ן, אָדער אַ לעהרער, וואָס האָט זיי געדארפט לערנען
לשון קודש, רוס, דייטש, אריפמעטיק ביז "דראָב" און אביסעל
פּראַנצויז. דעם לעהרער אָדער רבי'ן, אָדער ביידע צוזאַמען, האָט מען
געהאַלטען ביז די קינדערשע חתונות. אז די תלמידים אָדער תלמידקעס
זענען געווען שוין חתנים און כלות זענען זיי געווען פון לערנען שוין פריי.
דערפאר האָט דער לעהרער געהאט אן אנדער עובדא: ער האָט
געדארפט, ניט זעלמען, שרייבען זיי "ליעבע-בריוועלאך" און בריף צו די
מחותנים, מחותנת'מעס און זייער גאנצער משפּחה.

אַט אזוי האָט זיך געלעבט דער לעצטער יודישער פריץ און
האָט ניט בעמערקט, ווי אלץ אַרום אין דער וועלט האָט זיך שטארק
געביטען. אַרום איהם איז געוואָרען אלץ שיטערער און שיטערער אין
יודישע פּריצים. די שטאָדט און די עמיגראציע האָבען זיי איינגעשלוגן
נען, צעשטערט זייערע נעסטער און געענדערט אינגאנצען זייער
לעבענס-אַרט און פּסיכאָלאָגיע. נאָך דער לעצטער יודישער פריץ האָט
זיך געהאַלטען פּעסט: זיך ניט געוואָלט אונטערגעבען. אלע זיינע זיהן,
מעכטער און אייניקלאך זענען שוין לאנג אויסגעגעבען געווען אין דער
שטאָדט. אַ גרויסען טייל האָט איינגעשלונגען לאָדז. אַ קלענערען טייל
האָט אפילו דער ים אָבגעריסען. דער גורל האָט זיך שוין אונטערגערוקט
אלץ געהענטער, געהענטער צו איהם אליין. דער אלטער האָט אָבער
פון סייין שטאָדט, פון קיין ים ניט געוואָלט וויסען. זיין שטאָלצער גייסט
האָט זיך ניט געקענט שיידען מיט די פרייע פעלדער אַרום, מיט דעם
געדיכטען וואלד דערביי, מיט דעם סיווען איינגעהאָבערטען, שטאָל-
צען, ווי ער אליין, סטאיענעם פערד. עס האָט אָבער נאָך נישט גע-
האַלפּען. ער האָט זיך געמוזט שיידען.

זיין אינגסטער זוהן, וואָס איז מיט איהם מריי געבליבען צווישען
די פעלדער, האָט געמוזט, נאָך זיינע קינדער, קיין לאָדז אוועק. די

קארגע ליטווישע פעלדער האָבען ניט געקענט געבען מעהר אלעמען צום לעבען. מ'האָט געמוזט ראטעווען די איבערגעבליבענע ביסעל "מזומן" און זוכען זיך אַ נייעם נעסט צו בויען.

אַט אזוי איז דער איינציגער טרייער זוהן מגולגל געוואָרען אין אַ פּויליש-פּאבריק־שטעדטעל, איז געוואָרען אליין אַ פּאבריקאַנט. דער אלטער איז אָבער אוועק ניט ווייט פון הויף אין זיין קליינע גער בורטשטעדטעל. אין שמאָלצער איינזאמקייט, נעהענטער צו די קברים פון זיינע פאָטערס זיינע לעצטע יאָהרען צו פאַרבריינגען און דערנאָך לעבען זיי זיין לעצטע רוה צו געפינען. דאָס איז איהם אָבער ניט בעשערט געווען. צי די איינזאמקייט איז איהם אונמעגליך צו פאר טראָגען געווען, צי די בענקשאפט נאָך די קינדער האָט איהם געצויגען, — ער איז אָבער באלד אוועק נאָך זיי. בעזעצט זיך אין דער רויכערדי גער, רוישענדער, האוועדיגער שטעדטעל, אין אַ וועלט, וואָס איז איהם אינגאנצען פרעמד געווען.

דער גלות האָט ניט לאנג געדויערט. דער זוהן, וואָס איז ער צויגען געוואָרען אויף די פעלדער, צווישען סטאיענע פערד און פאַ ראָבקעס, האָט ניט געטויגט פאר דער פאבריק. ער האָט "צוגעבאָקט" אַ שענע פאַר טויזענדער, האָט ווי עס איז געראטעוועט אַ ביסעל געלד, אוועק אין זיין אלטער היים, גענומען אַ "הויף" אין אַרענדע און גענומען לעבען אויף דעם טאטענס אלטען שטויגער. דער אלטער פריץ אָבער, דער טאטע זיינער, האָט זיך עס ניט דערווארט. ער האָט געפונען זיין אייביגע רוח אויף אַ פרעמדען בית עולם, ווייט פון די זייניגע, אונטער דעם אונערטרעגליכען פיפּען פון די פאבריקען. אמת, געבליבען זענען דאָרטען, ניט ווייט פון איהם, אין די פאבריקען, אַ פאַר אייניקלאַך זיינע. זיי קומען אָבער דעם אלטען זיידען ניט געוואָר ווערען. עלענד און פאַלאָזען איז דער קבר פון דעם לעצטען יודישען פריץ.

דער בוכארער „בעל מקובל“.

צווישען די פארצייטיגע יודישע טיפען, וואָס איך האב געפינען אין גאָהילעוו, ביי דער פאמיליע איידעלמאַן אין אלבאָם האט אויף מיך געמאַכט אַ בעזונדער איינדרוק אַ בילד פון אַ יונגען יודען אין אַ שענער מזרח-קליידונג. אויף מיין פראַגע: ווער איז דאָס? האט מען מיר ערקלערט: דאָס איז דער בוכארער „בעל מקובל“.

שוין דער נאָמען „בוכארער יוד“ אליין שמעקט ביי אונז מיט לעגענדע, מיט די „עשרת השבטים“. בפרט נאָך אַ „בעל מקובל“ דער צו. איך בין געווען נייגיריג צו וויסען: וואָס איז דאס פאַר אַ פערזאָן? און ווי קומט ער צו זיי אין אלבאָם?

דערויף האט מען מיר הערצעהלט אזא מערקווירדיגע געשיכטע: דער דאָזיגער בוכארער יוד האט געהייסען ר' חיים. זיין שווער איז געווען איינער פון די גרעסטע בוכארער גבירים. די בוכארער יודען ווייסען גיט און האַלטען גיט פון תלמוד. זיי האלטען אבער פון קבלה. און לערנען איהם. זיינע שוועגער פלענען קומען יעהרליך קיין ניושני אויפן יאָרד מיט באַוועל און טייערע בירוואַ-שטיינער. ער איז געזען סען ביי שווער און שוויגער אויף קעסט און געלערנט „קבלה“. ס'האט זיך איהם פערוואלט אין „ארץ ישראל“. כדי אבצוציהען איהם פון דעם געדאַנק, האבען זיינע שוועגער איהם אַמאל גענומען קיין ניושני אויפן יאָרד. דא האט ער זיך דערוואוסט, אז אין ליטא איז דא אַ צדיק

(ר מענדעלע ליבאוויטשער), וואָס איז קלאָר אי "נגלח", אי "נסתר", ד. ה. אי תלמוד אי קבלה. ער האָט דעריבער בעשלאָסען צו לאָזען זיך אין ליבאוויטש. אויפ'ן וועג איז ער אַריינגעפאָהרען אין מאָהילעוו. דאָ האָט ער מיט זיין אונגעוועהנליך שענער, שלאַנקער פיגור געמאַכט אַן אונגעהייערן איינדרוק. ביי דעם גביר איידעלמאַן האט מען איהם אָב־געגעבען אַ שאלקע און געבעטען ער זאָל דאָ בלייבען אויף אַ צייט לערנען. ער האט געבראכט מיט זיך טויזענד רובל פון דער היים. דער פלאַן איז איהם געפעלען געוואָרען. ער האָט געדונגען אַ מלמד, איינעם פון די גרעסטע לומדים אין מאָהילעוו פון יענער צייט (דאָס איז געווען מיט אַ פופציג יאָהר צוריק) און זיך געזעצט לערנען. נעקליידט איז ער געווען אין אַ שטריימעל און אַ זופעצע פון טייערן, קאָלירטען און געבלומטען זיידענשטאָף. שבת פלעגט ער טראָגען, אנשטאט דער קאָלירטער — אַווייסע זיידענע קאפאָטע. ראש חודש האָט ער געטראָגען ווידער אַן אנדער מלבוש, אָבער אַלץ פון זייד. ראש השנה — אַ סאפאָטע פון ווייסען זיידענשטאָף, אויבען אַ חאַלאַט פון אַנטיק — ווייסען מאָרע.

געפיהרט האָט ער זיך אזוי: אַלע טאָג האָט ער געפאסט. ביי נאַכט נאָך מערב, פלעגט ער אָנבלייסען: אַ טשאַיניק טיי, און דערביי עסען ראָזינקעס, מאַנדלען, פייגען, טייטלען, פיסטאשקעס, בולקע און לימאָן. נאָכן עסען פלעגט ער לערנען, און דערנאָך, אַ ביסעל צולעגען זיך שלאָפען. פונקט האַלבע נאַכט פלעגט ער אָברייכטען חצות און וויינען דערביי מיט ביטערע בכיות. שבת האָט מען איהם געדאַרפט דערלאנגען דריי קעפ פיש. ער פלעגט עסען די אויגען פון די פיש. (וואָס, על פי קבלה, ווערט דאָס גערעכענט פאַר זעהר וויכטיג). פאר ראש השנה האָט ער געפאסט פיער מעת לעת. נאָכאַנאַנד, נאָך נישט אָנבלייסגריג ביי נאַכט, ווי אַלע מאָל. ראש השנה ביי נאַכט האָט ער געמאַכט קדוש. נאָך קדוש האָט ער גע'חלשט.

מיר האָבען זיך אַלע שטארק איבערגעשראָקען, דערזעהלמ מיר איידעלמאַנס טאָכטער, אַ פרוי פון נאָהענט צו זיבעציג יאָהר, דעמאָלט נאָך אַ יונגע ווייבעלע, אָבער ער איז באַלד געקומען צו זיך, האָט אונז

בערוהיגט: דאָס איז אלע יאָהר אזוי, —האָט ער אונז ערקלערט. אלע טאָג פאר מנחה פלעגט ער געהן אין מקוה. פרייטאָג, פלעגט ער געהן אין באָד. די וועש, וואָס ער פלעגט אויסטאָגן, איז געווען קלאָר ווי די זון, גלייך, ווי ערשט אָנגעטאָגן. אויף זיינע בגדים איז קיין שפּרינקעלע ניט געווען. לערנען פלעגט ער אין צוויי פאָר תפילין. „שמחת תורה“ האָט ער געטאָנצט און געשפרונגען גלייך מיט אלעמען. „שבת בראשית“ האָט מען ביי אונז געהוילעט ביז שפעט ביי נאכט, ער אויך. נאָר ווי עס איז געקומען צוועלף ביי נאכט, איז ער פלוצלונג געוואָרען אן אנדערער. זיין פנים האָט זיך פערצויגען מיט אַ טיפּען טרויער. ער איז אוועק צו זיך אויבען אין זיין שטיבעל, האָט זיך געזעצט אָבריכטען חצות און געוויינט ווי אַ קינד.

ביין רבין אין ליבאוויטש. האָט ער פערבראכט איין טאָג. אז ער איז געקומען, דערצעהלט דער אלטער לעווין, —איידעלמאָנס איידעם, דעמאָלט אַ יונגער מאַנטשיק פון 18—20 יאָהר, —האָבען מיר איהם געפרעגט: מה ראיתם? ס'הייסט: וואָס האָט איהר דאָרט געזעהן? (מיר פלעגען מיט איהם זיך קענען אויפריידען נאָר אויף לשון קודש) האָט ער געענטפערט: הבנים אינם יודעים מאומה והרב חולה, על כן לא דברתי עמהם. ס'הייסט די קינדער ווייסען נאָר נישט און דער רבי אליין איז קראַנק, האָב איך דעריבער מיט זיי ניט גערעדט.

„ביי אונז, דערצעהלט איידעלמאָנס טאכטער, די אלטע פרוי לעווין, האָט ער פערבראכט אַ יאָהר צייט. דערנאָך איז ער אוועקגעפאָהרען אַ היים. ער האָט אָבער אין בוכאַרע ניט געוואָלט זיצען. עס האָט איהם געצויגען אין „ארץ ישראל“. האָט ער גענומען די קינדער און איז מיט זיי אוועק. דאָרט אין „ארץ ישראל“ האָט ער געקויפט אַ שטוב און געלעבט פון דירה געלד. אזוי ווי ביי די בוכאַרער, ווי אויך ביי די ארץ ישראל—יודען מעג מען האָבען צוויי ווייבער, האָט ער דאָרט חתונה געהאַט מיט אן אנדערער. די ווייב האָט דאָס דערהערט, איז זי געקומען אין „ארץ ישראל“. דאָן האָט ער געזיט די צווייטע ווייב און גענומען איבער אַ נייעם די ערשטע.

מיט צוועלף יאָהר צוריק, —דערצעהלט איידעלמאָנס טאכטער,

— האָבען מיר געהאַט אַ גערום פון איהם דורך דעם בעוואוסטען שריי-
בער יחיאל מיכל פינעם. ס'איז מעגליך, אז ער לעבט נאָך איצט.
דאָס בילד פונ'ם בוכאַרער „בעל מקובל“ שטעלט פאַר אַ בילד-
שענעם יונגען יודישען מאַנספּערזאָן פון אַ יאָהר עטליכע און צוואַנציג
פון אַ טיף אַריגינעלען יודישען מזרח-טיפּ. עפעס פירשטליכעס, גייסטיג
ערהאבענעס איז אויסגעגאַסען אין אַלע שטריכען פון זיין פנים און
פון זיין שלאַנקער, שטאַלצער פיגור. ווען אַ קינסטלער זאָל וועלען
מאָלען די געשטאַלט פון אַ שבתי צבי קען ניט געבען קיין מעהר אַרי-
גינעלע, מעהר באַראַקטעריסטישע, ווי די פיגור פון דעם דאָזיגען מערק-
ווירדיגען בוכאַרער „בעל מקובל“.



יודישע גבירים און זייער פיהרונג מיט הונדערט

יאָהר צוריק.

צווישען די בילדער, וואָס געפינען זיך אין אַט דעם באַנד, וועט דער לעזער בעגענענען אַ גרופע טיפּען און בילדער וואָס ווייזען יודישע קליידונג, ספּעציעל פּרויעקסליידונג, מיט הונדערט יאָהר צוריק. אויף די דאָזיגע בילדער האָב איך זיך צופעליג אָנגעשטויסען אין מאָהילעוו, אין אַ יודיש-אַריסטאָקראַטיש-הויז. זיי רופען אונז צוריק אין דאָם לעבען פון אונזערע באבעס און עלטער-באבעס אין יענע אַלטע גוטע צייטען, ווען די יודישע פאמיליע איז נאָך געווען פאטריאַרכאַל; דער פיהרונג ביי יודישע גבירים איז געווען שטאַרק אָריגינעל, איבע-הויפּט פון די גבירים—בעלי צדקות, גבירים—לומדים און שטאַדט-פיהרער.

אויף מיינע רייזען איבערן יודישען תּחום האָב איך תּמיד געזוכט אַזוינע שפּורען פונ'ם אַמאָליגען יודישען לעבען. ליידער איז ביי היינטיגע יודישע גבירים כּמעט אינגאַנצען פּערשוואַונדען די אַמאָליגע אונגעקניסעלטקייט, רוהיגקייט און פּאַעזיע. אויף די מעבעל, אויף דער קליידונג, אויף די שטריכען פון געזיכט, אויף יעדען קעהר און ריהר ליגט קאַריערע-זוכענעס און אונרוהיגע, גראָבע יאָגענעס נאָך לוקסוס און תּאוות. מען רייסט פון זיך אָב דעם אַלטען יודישען לעבען, פּערניכטעט יעדען שפּור פון אַמאָליגער שענקייט, פון אַמאָליגע

פריידען און ליידען. עס איז טרויעריג צו זעהן ווי אומעטום פער שווינדען, אפילו פון די שולען, די קינסטלערישע שניצונגען, די איידעלע, ערהאבענע מאלעריי פון ווענד און באלקען. אלעס ווערט פערשמירט, פערגרעבט; אומעטום הערשט נאָר דער געלד-גאָט.

נאָר אין אַ פאָר ערטער האָב איך, אויף מיינע ריזען, געפינען שפורען פון אמאָליגען יודישען פיהרונג: אין רחשינא, ביי דער אלטער יודישער יחוס-פאמיליע פינעם, און אין מאָהילעוו ביי די אייניקלאַך פון דעם אמאָליגען אריסטאָקראטישען גביר דוד איידעלמאן. ביי די פינעסעס האָט זיך דערהאלטען די גאנצע הויזליכע באַלעבאָטישקייט און פערפוצונג, כמעט אין דערוועלבער געשטאַלט, וואָס זיי האָבען געהאט מיט הונדערט יאָהר צוריק. די מעבעל, די בילדער אויף די ווענד, די זילבערנע, מעשענע און קופערנע כלים, דער חנוכה-לעמפלע, קדוש-און הברלה-בעכער, בשמים-פושקע און אתרוג-האלטער. אלעס געהט איבער פון דור צו דור כמעט אונגעריהרט. אלעס שטעהט כמעט אויף דעמזעלבען אָרט, ווי עס איז געשטאַנען פאַר די באבעס און זיידעס. די אומשטענדען זענען גראָד גינסטיג אַט דער אלטער משכיליש-אַריס-טאָקראַטישער יודישער פאמיליע. זיי זענען ניט אזוי רייך, ווי אמאָל, זענען נאָך אָבער ניט געריהרט פון זייער באַדען, ניט צעריסען דורך עמיגראַציע און באַנקראַטען.

וועניגער איז געבליבען דער גייסט פון אמאָליגען לעבען אין דער פאמיליע לעווין-די אייניקלאַך פונ'ם אמאָליגען מאָהר-לעווער יודישען גביר, בעל צדקה און תקיף—דוד איידעלמאן. דערפאַר ווערען אָבער די זכרונות פון אמאָל אָבגעהיט דאָ אזוי טייער ווי אין רחשינא. נאָך מיט 50—60 יאָהר צוריק האָט מען זיך דאָ גע-פיהרט האַלב-איראָפּעאיש: געפאָהרען אין די גרויסע שטערט, אין אויסלאַנד, געלאָזט זיך פאָמאָגראַפירען, געהאַלטען פון אמאָליגע מאָדעס. אָבער אלץ אין דעם אלטען יודישען סטיל. דאָס ווייזען די בילדער פון זיידעס און באבעס, פעטער'ס און מוהמעס, וואָס האָבען זיך דאָ דערהאלטען ניט שלעכט.

פריהער פון אלץ וויל איך ווענדען די אויפמערקזאַמקייט פון די

לעזער אויף די צוויי פאטריארכען פונם אלטען מאַחילעוו: דוד אייר
דעלמאן און שמעריל צוקערמאן. די בילדער זענען גענומען אין זייערע
בעסטע, מיטעלע יאָהרען. דעריבער זענען זיי דאָ נאָך יונג. אָבער אויף
ביידען ליגט אַן אַריגינעלער שטעמפּעל פון יודישע גבירים-לומדים און
תּקופים. טיפּער ערנסט, דורכדרינגענדע בליקען פון קאָפּ-מענשען.
שטאַלצער זעלבסטבעוואוסטזין און הרחבה—ליגט אויף ביידע פנים'ער,
נאָר בעזונדער אריגינעל, אין אַט דער הינזיכט, איז דער פנים, די
שטאַטור פון שמעריל צוקערמאן. ביידע זענען געווען די גרעסטע
גבירים, די "פני" פון שטאַדט, מיט 60—70 יאָהר צוריק. ביידע זענען
אויך געווען צווישען זיך שטאַרק בעפריינדעט. זענען אָבער ניט געווען
גלייך אין יחוס. שמעריל צוקערמאן איז געווען אַ גביר דורך ירושה און
ערציהונג. איידעלמאן איז געווען אין דער יוגענד—אַ מלמד און זיין
גבירע-שאַפּט האָט ער געהאט צופּערדאנקען זיך אַליין. זיין פּערזענליכער
ענערגיע און אונטערנעמונגס-פּעהיגקייט. אזוי ווי שמעריל צוקערמאן
איז ער אויך געווען אַ גרויסער פּאָדראַטשיק ביי דער מיליטער, האָט
געהאַט מעדאַלען און אַ בעזונדער טשין "דירעקטאָר פון דער טורמע",
וואָס קיין יוד האט עס ניט זוכה געווען צו זיין. ער האָט זיך דערשלאָג-
נען צו אַט דעם טשין דורך אַ סך כאַבאַר. זיין מיינ איז געווען צו סקיים
זיין "פּדיון שבויים". ער האָט ווירקליך אַ סך יודען אַרויסגענומען פון
געפּענגניס. מ'דערצעהלט גאַנצע לעגענדעס וועגען די פּערשיידענע
אַרטען, אויף וועלכע מ'פלעגט אַמאָל אונטעררוקען די בעאַמטע
כאַבאַר.

צוקערמאן'ס שיקזאַל איז, צום ענדע, געווען עהנליך אויף דע-
ליאָניס. ער האָט געהאַט אויף זיך שווערע בעשולדיגונגען, און דעמאָלט
איז געווען דער פּסק שטרענג. מ'האַט איהם פּערמשפּט צום טויט.
נאָר ראָטשילד, זאָגט מען, האָט זיך פאַר איהם אויסגעסטאַרעט אַ
מחילה. וועגען צוקערמאן'ס עשירות געהען אויך אום מעשיות, אַז
מ'פלעגט פיהרען צו איהם גאַנצע מוהרען אַסינגאַציעס. נאָך איהם איז
געבליבען אַ בעריהמטע ביבליאָטעק, וועלכע איז אָבער פּערלאָרען
געגאַנגען פאַר דער שטאַדט.

אחוץ אַם די צוויי פאָדראטשיקעס דארף מען נאָך דערמאָנען
די אַמאָליגע מאָהילעווער גבירים האט שוין געטראָגן און חיים
שמעון קאהאַן. האטשע ראטנער איז געווען אַ גרויסער למדן,
אַ חכם. האָט נישט געליטען קיין רב און, בכלל, כלי קודש. חיים שמעון
קאהאַן איז געווען אַ גרויסער „הדרת פנים“, אַ אינטעליגענטע נשמה.
זיין שטוב איז געווען אָפּען פאַר אַלעמען. „אן אָפּענע האַנד און אן
אָפּענע האַרץ“, זאָגען אויף איהם, מאָהילעווער יודען, דערמאָהנענדיג
איהם מיט גרויס דרך ארץ. איבערהויפט איז ביי איהם אָפּען געווען די
שטוב פאַר חסידים. יעדער חסיד האָט געמעגט קומען צו איהם, עסען
און טרינקען. ווי ביי זיך אין דער היים, מאָנען און נעכטיגען און וויילען
אזוי לאַנג, וויפּיעל איהם האָט זיך אליין געגלוסט. ער איז געווען מיט
יעדערן אַ ברודער. פאָהרענדיג אין וועג פלעגט ער נישט דורכלאָזען אַ
קרעטשים—אומעטום נעהמען אַ ביסעל בראנפּען, נישט אזוי פאַר זיך,
ווי—נעבען צו לייען און מכבד זיין די אורחים. אַ פּאקט בון קרעמערשער
עהרליכקייט דערצעהלט מען פון זיינער אַ פלימעניצע, אַ קרעמערקע,
ציפּע פייגעל קאהאַן. געקומען צו איהר אַמאָל, אַ קונד קויפּען שניט-
סחורה. מ'איז נישט דורכגעקומען אין מקח. ווען ער איז אַוועק האָט
איהר פּערדראָסען. „מ'האָט געדאַרפט לייען“, האָט זי געזאָגט צו די
מענשען אין קראָם. דער קונד האָט זיך אויך בעקלערט און בעשלאָסען
צו געבען דעם פרייז, וואָס זי האָט געבעטען. ער איז אַריין און געד-
הייסען געבען די סחורה. מ'האָט איהם אָבגעשניטען די סחורה. אז
ס'איז געקומען צום בעצאָהלען האָט מען ביי איהם גענומען נאָר אזוי
פיעל, וויפּיעל ער האָט דעם ערשטען מאָל פאָרגעלעגט. אַ וואָרט—איז
פערפאלען!—האָט די קרעמערין דערקלערט. איך האָב דאָ, צווישען
זיך, גערעדט, אז מ'האָט אייך געדארפט לאָזען פאַרן פרייז.

צו יענער צייט איז געווען רב אין מאָהילעוו דער בעריהמטער
„מלבים“, אָדער, ווי מ'האָט איהם גערופּען: דער „קעמפּענער“. דער
„קעמפּענער“ איז בעריהמט אויף דער גאַנצער וועלט מיט זיין פירוש
(דעם „קעמפּענער'ס“ פירוש) אויף „תנך“, און מיט זיין ספר וועגען די
„שמות הנרדפים“, ד. ה. סינאָנימען—פּערשידענע ווערטער אין לשון

קודש, וואָס האָבען אַן עהנליכע בעדייטונג, ווי צ. ב. "שמחה" און "ששון" "צער" און "ראנה". דער פירוש איז בעשטאַנען אין פערענטי פערן אַלע שווערע ערטער פון "תנך", אויף דעם גרונד פון גראַמאַטיקאַלישע טרקלערונגען. דעם קעמפּענערס פירוש איז נאָך ביז היינט מיגען טאָג שטאַרק בעליבט ביי אַ סך לומדים און אַלט-וועלטליגע משכילים. דער קעמפּענער איז געווען זעהר פרום, איז אָבער אויך געווען וועלטליך. האָט געקענט עטליכע אייראָפּעאישע שפּראַכען. אַ חוץ וואָס ער האָט בעזעסען גרינדליך די העברעאישע. אין מאָהילעוו איז ער געווען אַזוי בעליבט, אַז מ'פלעגט פאַהרען צו איהם פון אַרום און אַרום פרעגען עצות, ווי צו אַ גוטען יודען. צוליב אָט דעם קעמפּער נער, איז ענטשטאַנען אין שטאָדט אַ הייסער קאמפף צווישען האמשע ראטנער—זיין שטאָרקסטער נעגנער, און חיים שמעון קאהאַן—זיין הייסעסטער אָנהענגער. דער קאמפף האָט זיך געענדיגט מיט אַמסירה אויפ'ן "מלבים", אַז ער וויל איינפיהרען אַ נייע סעקטע ביי יודען. דאָס האָט געבראכט דערצו, אַז די רעגירונג האָט איהם אַרויסגעשיקט, אָדער ער האָט געמוזט אנטלויפּען, פון רוסלאַנד.

רעדענדיג וועגען מאָהילעווער יודישע פאָדראַטשיקעס דאַרף מען נאָך דערמאָהנען דעם פאָדראַטשיק, ישראל ראטנער, וואָס האָט אויך בעקומען דעם טיטעל "פאטאמסטוועני פאטשעמני נראַזשאַנין" ד. ה. עהרענבורגער, פאר זיך און קינדס-קינדער. ער האָט געלעבט נעהענ-טער צו אונזער צייט. צו דער לויז פון אַלעקסאַנדער דעם 3-טען האָט מען איהם געשיקט קיין פעטערבורג אין דער יודישער דעפוטאַציע. ער האָט געהאט אַ בעלמע אויפ'ן אויג. צוריק פון פעטערבורג איז ער געקומען אָהן דער בעלמע. שטאָדט האָט זיך פערוואונדערט. פאַר בעקאנטע, וואָס האָבען איהם געפרעגט: וואו איז אַ הינגעקומען די בעלמע? האָט ער דערקלערט, אַז, ווי ער איז געקומען אויפ'ן פאָראַד פון דער לויז און דערזעהען דעם נייעם קיסר, איז ביי איהם פון "אימתא דמלכותא", ד. ה. פון גרויס אימה, וואָס ער זעהט דעם קיסר, די בעלמע אַראַכ-געפאלען.

דער שמש מיט'ן ביינערנעם גארטעל.

אזוי ווי ביאלע און נעסוויזש האָט מאָהילעוו אויך געהאָט איהר „גבור“, אויף וועלכען מ'האָט דערצעהלט, אז ער איז געבאָרען געוואָרען מיט אַ ביינערנעם גארטעל אויף די לענדען. זיין נאָמען געדענקען ניט גענוי מאָהילעווער יודען. אָבער די מעשה, ווי ער האָט געראַטעוועט די מתים פון די „בורסאַקעס“ איז געבליבען אין זכרון פון אַלט און יונג און מאָהילעוו, אזוי לעבעדיג, ווי זי וואָלט ערשט נעכטען פאַסירט.

די מתים האָט מען געדאַרפט טראָגען דורך אַ געסיל, וואו עס איז געווען אַ בורסע, ד. ה. אַ קריסטליכע שולע. אין דער גאַס, וואו די בורסע איז געווען, האט קיין יוד ניט געקענט דורכגען פון די „בורסאַקעס“, די שקצים, הייסט עס, וואָס האבען געלערנט אין דער בורסע. פאַר די בורסאַקעס איז ניט געווען געשריבען קיין געזעץ. זיי פלעגען אָנפאלען אויף דעם יודען מיט שטעקענס, מיט שטיינער און שלאָגען איהם ביז צום טויט. קלאָגען זיך האָט ניט געהאָלפּען.

אויף אַ לוייה פלעגט דעריבער שטענדיג מוזען געהן אַ גרויסער עולם מענשען, דאָס פלעגט אָבער וועניג העלפּען. פון הינטער די פאַרקאַנעס פלעגען די שקצים פאַרוואַרפען די לוייה-לייט מיט שטיינער. יעדע לוייה האט שטענדיג געקאָסט קרבנות און איז געווען דעריבער פערבונדען מיט סכנות. ס'איז אָבער קיין אַנדער וועג ניט געווען און קלאָגען זיך האָט ניט געהאָלפּען. אָפּט פלעגט טרעפּען, אז די לוייה-לייט

פלענען זיך צולויפֿען און לאָזען אין טויט שרעקעניש דעם בר־מנן אליין. איבער וועלכען די בורסאָקעס פלענען זיך אײַדעקעווען. ערשט אין מיפֿער נאָכט פלעגט וואַנען דער שמש ברענגען דעם מת צו דער קבורה. שטאַרט האָט געזוכט עצות וואָס צו טאָן און נאָר נישט גע- קענט אויסטראַכטען. ביז עס איז געוואָרען קברות־מאָן דער שמש מיט'ן ביינערנעם גארטעל. ער האָט זיך אָנגענומען אויסלייזען איין מאָל אויף אלע מאָל די לעבעדיגע און די טויטע פון די בורסאָקעס.

און אָט ווי אזוי ער האָט עס אויסגעהערט.
באַלד, ווי ער איז "קברן" געוואָרען, האָט ער זיך אליין געמאַכט אַ לעבעדיגע לוייה. ד. ה. ער האט זיך אָנגעטאָן אין "חכריכים", אַרייַן- געלעגט זיך אין דער מטה און געהייסען זיך טראָגען, ווי דער שטויגער, בעגלייט פון אַן עולם־יודען דורך דער בורסע־געסיל. ווי זיי זענען געקומען צו דער בורסע האבען זיך, ווי תמיד, געווארפֿען די שקצים מיט שטיינער. די לוייה־לייט זענען זיך צולאָפֿען און דער "בר־מנן" איז געבליבען. די בורסאָקעס—צו איהם. נאָר פֿלוצלונג איז דער "מת" אויפֿגעשטאַנען, האט זיך געלאָזען צו זיי און נאָר אויפֿ'ן פשוט'ן שטוי- גער, מיט אַ שטעקען, אזוי צו קיילט און צו ביילט, אַז אויף מאָרגען האָבען יודישע רופאים, זיי דערווישט אלעמען אין די בעמען טויט- קראַנקע. עטליכע זענען קאַליקעס געבליבען אויף זייער גאַנצען לעבען. אין בורסע־געסיל ווערט נאָך ביז היינט דערצעהלט צווישען די גוים דער מופת, ווי אזוי דער טויטער זשיד האָט זיך אויפֿגעכאַפֿט און זיך נוקם געווען אָן די בורסאָקעס.

אָנגעטאָן זיין ארבייט האָט דער שמש דער "בר־מנן" זיך ווייטער אַוועקגעלעגט רוהיג אין דער מיטת. חברה קדישאַ איז אונטערגעקומען און איהם אַוועקגעטראָגען אויפֿ'ן "בית עולם". דאָרט האָט דער "בר־מנן" מיט "הברה" גענומען אַ ביסעל בראַנפֿען. און ער האָט עס כשר פֿערדינט: פון יענעם טאָג אָן פלענען די בורסאָקעס אַנטלויפֿען וואו פֿעפֿער וואַקסט, ווי זיי האָבען נאָר דערזעהן פון ווייטען אַ יודישע לוייה.

דער „גבור“ פון ביאָלע.

די ביאָלער יודען געדענקען נאָך גוט, ווי עס האָט זיך גערופען זייער „שמשון הגבור“. דער נאָמען איז טריי איבערגעגעבען געוואָרען פון זיידען צום אייניקעל, פון טאטען צום זוהן, און דינט אלס טעמאַ ניט איין דור פאַר בית-המדרש-שמועסען אין די לאַנגע ווינטערדיגע אָווענדען.

ער האָט געהייסען שמעון-ליב—אָט דער וואונדערליכער יוד, אַ וואַסער-טרענער, צי אַ שניידער איז ער געווען. און לעבען האָט ער געקאָנט נור אונטער די וואונדערליכע ראַדזיווילס, די יעניגע פריצים, וואָס פלעגען זיך אין סאַמע זומער „מאַנטשקעס“* מאַכען, און זייער קאָמט איז אין בערען געשפּאַנט געווען.

ויהי היום, איז דער פירסט ראַדזיוויל דורכ'ן שמעדטיל, אין מיטען תמוז, אויף אַ „מאַנטשקע“ געפּאָהרען. ווי אין רעכטען שבט-פּראָסט איז זיין שליטען אויף אַ צוקער-שליט-זוועג געפּלוינען, פון אַ דריילונג „אָדלערס“ געטראָנען.

איז צוגענאנגען שמעון-ליב, פאַוואָלע, פון אַ זייט, האָט אָנגע-כאַפט מיט דער האַנד אַ זייט פון שליטען, און די דריי אָדלערס פון ראַדזיווילס בעסטען פערד-שמאַהל, זענען פלוצלונג, ווי אין דער ערד

* שליטעוועגען פון מעהל-צוקער.

איינגעוואקסען, פערגליווערט געוואָרען.

דער שליט־וועג איז גוט: וואָכענלאַנג האָבען אויף איהם די פאַראַבקעס־געהאַרעוועט; דער שליטען איז נאָך בעסער, און לייכטער און פלינקער פון איהם זענען די אַדלער־פערד. אָבער עס העלפט נישט: שמען ליב האָט דריי פינגער אין שליטען אַריינגעשטעקט, און די דריי אַדלער־פערד האָבען שטעהן געמוזט.

ראַדזיוויל האָט זיך אומגעקעהרט און האָט דערזעהן אַזאַך, וואָס זיינע אבות אבותיו וואָלטען עס ניט געגלויבט. אַ פערשלוּמפערט יודעל מיט אַצוריסען בריליק האָט זיך ערלויבט מיט איהם, מיט ראד־זיוויל, אַ שפּאַס צו מאַכען.

נור אנשטאט אין כעס צו זיין, איז דער מאַגנאַט אַראָב פונם שליטען, און האָט דעם יודען אַ קלאַפּ געטאָן איבערן פלייצע: ביזט אַ כּוואַט, שימאָנקע! אַזעלכע האָב איך ליעב! דו ביזט שטאַרק, שימאָנקע! איך וויל דיר אָבער ווייזען נאָך אַ שטאַרקערן פון דיר: אַ מאַסקאַל, אַ קאַצאַפּ פון סאַמע מאַסקווע, וועסטו איהם איינלעגען — בעקומסטו פינף רענדלעך.

אין אַ וואָך אַרום האָט מען שמען ליבן צו ראַדזיווילן אין חוץ געבראַכט. דאָרט האָט געדאַרפט פאַרקומען איינע פון די שענסטע פערוויילונגען ביי דער פוילישער שלאַכטע פון יענער צייט: אַ צוויי־קאַמפּף, אַ באַקס צווישען צוויי גבורים — צווישען דעם דאַרען „זשידאָק“ שימאָנקע און דעם גראָבען רויטען קאַצאַפּ פון סאַמע מאַסקווע.

דער קאַצאַפּ איז גלייך צוגעגאַנגען צו שמען ליבן און האָט איהם, אָהן הקדמות און אָהן שאלות און טענות, זיינע פינף גראָבע רויטע פינגער אין פנים אַריינגעלעגט.

דער גאַנצער קאָפּ איז ביי שמען ליבן אָבענד־רעהט געוואָרען אויף אַ זייט.

ניט ריידענדיג קיין וואָרט, האָט שמען ליב צום קאַצאַפּ פעסט און זיכער אַ מראָט געטאָן, האָט איהם פאַרן קאָפּ אָנגענומען, אויפ־געהויבען אין דער הויך און אַ לאָז געטאָן אַראָב צו דער ערד. קיין קאַצאַפּ איז שוין מעהר ניט געווען... צושאַטענע ביינער זענען אויף

דער ערד געלענען.

געטאָן האָט מען "שימאָנקען" גאָרנישט. אויף דעם איז עס

א באַקס...

מען קאָן זיך לייכט פאַרשטעלען, אז "שימאָנקע" איז געווען
אַנאָר פאַר אַזעלכע שנענדיגע פריצים, ווי ראָדוויל. זיצענדיג אין
אָנעזעלשאַפט ערגיץ אין פאַריו, צווישען נאָך אַזעלכע שנענדיגע
פריצים, ווי ער, איז זיך געווען מיט וואָס צו בעריהמען. קיינער האָט
ניט געהאָט ביי זיך אין הויף אַזאַ מערקווירדיגען זשידעק "שימאָנקע",
ווי ער.

און "שימאָנקע" האָט זיך טאַקע געפיהלט, מעשה בן יקיר, עפּים
גאָר אַבעזונדער יחסן ביים פריץ. ער האָט זיך ערלויבט אַזעלכע
"קונץ-שטיק", וואָס אַנאָנדערן, ניט "שימאָנקען" וואָלטען זיי דעם
קאָפּ געקאָסט.

אַמאָל האָט דער מאָנאַט ראָדוויל אויף זיין שטייגער, זיך
געטראָגען איבער זיין "מאָנטשקע", אין זיין שלימען מיט בערען גער
שפּאַנט. "שימאָנקע" איז דאָ, ניט פון הינטען, נור פון פאַרענט. לויפט
אַפריהער און רייצט זיך, רייצט זיך מיט די בערען.

די בערען האָבען גענומען טראָגען. דער פריץ האָט פאהרען
ווייטער ניט געקאָנט. ער האט געהייסען דעם קוטשער מיט אַלע
קרעפטען זיך אָבשטעלען. אַליין איז ער אַרויסגעקראָכען פון שליטען
און זאָגט צו זיין "זשידעק".

"הער, שימאָנקע, מיינסט, ס'איז אַ גרויסער קונץ צו רייצען זיך
מיט בערען, ווען זיי זענען געשפּאַנט? אַנאָ, פּרוב זיך, איך וועל
אויסשפּאַנען די בערען און דעמאָלט רייץ זיך מיט זיי".

דאָס איז ניט געזאָגט געוואָרען אויף אַ געלעכטער, דאָס איז
געווען אַ בעפעהל.

"שימאָנקע" האָט זיך געמוזט שטעלען ווי פריהער, אַנטקעגען
די בערען; די בערען האָט מען אויסגעשפּאַנט. איינער פון זיי האָט
זיך מיט אימפעט אַלאָז געטאָן אויף שמען ליבן. פון דער-ווייטען
זענען געשטאַנען אַנדערע יודען: ווער אויף פלייטען, ווער אויף דעכער,

קרים לעבעדיגע פון צימערנים און שרעק. איין אויגענבליק אה...
"שימאנקע" איז שוין געזעסען רייטענדיג אויפ'ן בער. מיט ביידע
הענד האָט ער איהם פערקרימט דעם קאָפּ אָן אַזײַט. דאָן האָט ער
מיט'ן רעכטען קולאָק געגעבען אַ זעץ איהם אין קאָפּ און אַראָב־
געשפּרונגען.

דער בער האָט אויך אַ שפּרונג געמאַן, אַ צובלוטיגטער. בייסען
האָט ער מעהר ניט געקאָנט: דער נאָנצער אונטערשטער קינבאָק
מיט צײַהן און צונג זענען געלעגען אויף דער ערד...

מ'ווייס ניט, וואָס פאר אַ ראָלע שמען ליב האָט געשפּילט אין
שטערטיל גופא, צווישען יודען. נור אַלע גוים האָבען געציטערט
פאַר'ן מנוש'דיגען גבור. אין אַלע דערפער אַרום האָבען די געזינדסטע
שקצים געמאַכט פליטה, ווי זיי האבען נור דערזעהן פון ווייטען
"שימאנקען".

נור אין איין דאָרף, אַפנים, האָבען די שקצים ניט געקענט
"שימאנקען". און אז ער איז אמאָל דורכגעגאנגען דורכ'ן דאָרף, זענען
זיי, די שקצים, איהם נאָכגעלאָפּען און געזידעלט: זשידעק, זשידעק...
"שימאנקע" איז געגאנגען ווייטער רוהיג זיין וועג. נור, אז די
שקצים האָבען איהם גוט דערעסען, האָט ער זיך אָבעקעהרט, גע-
כאַפט ביי איינעם פון זיי דאָס היטעל, צוגעגאנגען צו דער נאָהנטסטער
שטוב, אַ הויב געטאָן מיט איין האַנד דעם פונדאמענט, מיט דער
אַנדערער אונטערגעלעגט דאָס היטעל—און אַוועק ווייטער זיין וועג,
ווי גאָרנישט געווען.

מ'זאָגט, אז דאָס היטעל ליגט נאָך דאָרט אונטער'ן פונדאמענט
ביז היינטיגען טאָג. נור פון דעמאָלט אָן האָט מען שוין אויך אין יענעם
דאָרף געוואוסט: ווער איז "שימאנקע"...

די גבורים שטערטעל.

ערדע שטערטעל אין יודישען תחום האָט זיך איהר בעזונדער ארטיקעל, מיט וואָס זי צייכענט זיך אויס פון אנדערע שטערט און שטערטלאַך. "נעסוויזש איז אַ שטערטעל פון יודישע גבורים, פון יודען, וואָס זענען "געבאָרען געוואָרען מיט ביינערנע רייפּען" אויף זייער לייב. אזוי, וועניגסטענס, זאָגט מען אויף זיי אין שטערטעל.

אָט ווייזט מען אייך אויף איינעם, אַ יונגען בחור ישראל. אַז ס'טרעפט זיך אין אַ שענק—גויים מאַכען סקאַנדאַלען, רופט מען איהם אַריין. טאָן טוט ער גאָרנישט. ער נעהמט נאָר אַ האַנדטוך, פאַר וואַרפט איהם אייף איין גוי, וואַרפט איהם, דעם גוי, אַרויף אויפ'ן פלייצע און טראָגט איהם אַרויס, ווי אַ שעפּס. דאָן טוט ער אזוי אַ צווייטען, אַ דריטען, ביז דעם לעצטען. שטעלען זיך איהם אַנטקעגען ציטערט מען. עס מעג זיין הונדערט גויים, וואָרום מ'ווייס, אַז ער האָט אַ "רייף". אַ צווייטער "רייפּיגער" יוד—אַ שוסטער איז ער—און חיים, דאַכט זיך, הייסט ער, איז דאָ אין נעסוויזש. זאָגט מען אויף איהם, אַז ער האָט מורא פאַר אַ קלאַפּ. און ווייכט פון אַ געשלעג. דאָס הייסט—ער האָט מורא ניט פאַר יענעם'ס קלאַפּ, נאָר פאַר זיין אייגענעם. וואָרום, זאָגט מען, אַז ער לעגט נאָר אויף איינעם אַ האַנד, איז יענער קאַפּוט.

נאָך אַ דריטען האָט מען מיר אָנגערופּען—זיין נאָמען האָב איך

פערגעסען, וואָס האָט געקענט מיט די ציין אויפהויבען אַ טיש מיט צוויי מענשען, זיצענדיג אויפ'ן טיש.

נאָר די פער פון די אלע גבורים איז אָהן אַ ספק, דער "שמשון הגבור" פון נעסוויזש—משה נאך (אייגענטליך—"נח"—די ערשטע בוכשטאַבען פון די העברעאישע ווערטער "גבור חזק", דאָס הייסט אַ שטאַרקער העלד) א האלב היסטאָרישע, האלב לעגענדאַרע פערזענליכקייט, וואָס האָט געלעבט אין איין צייט מיט "שמעון ליבין"—דעם "שמשון הגבור" פון ביאלא, פאר דעמזעלביגען ראדזיוויל—"פאניע-קאכאנקר" וואָס איז, פונקט, ווי יענע יודישע גבורים, ביי יודען אַ לעגענדאַרע פערזענליכקייט געוואָרען, און אין די יודישע שטעדטלאַך ווערען פון איהם די וואונדערליכסטע מעשיות דערצעהלט.



„פאניע קאכאנקו“

„פאניע קאכאנקו“ איז אי א היסטארישע, אי א לעגענדארע פערזאן. דאס איז געווען איינער פון די ראדזיווילס, וואס האט געלעבט אין איין צייט מיט'ן ווילנער גאון, מיט משה מענדעלסאן, אין יענער צייט, ווען אין אייראפא האט געשמעקט מיט דער פראנצויזישער רעוואלוציע, פוילען איז געווען ערב איהר פאליטישען חורבן, רוסלאנד האט פערשפרייט אלץ גרעסער איהר מאכט און די פוילישע יודען זענען געווען אין א מין היידהער פלעט: האבען געהאלטען ביי אָנווערען א שטיפמוטער און בעקומען א שטיפ-פאטער.

דער שטיפ-פאטער איז אָבעד נאָך ניט געקומען. די שטיפמוטער האט געהאלטען ביי „אויס“. איהר מאכט איז שוואך געווען. יודען האבען דעמאלט געקענט א ביסעל אַברוהען. זייער לאגע איז טאקע דעמאלט געווען גאָר ניט שלעכט, סיי עקאָנאָמיש, סיי קולטורעל, סיי פאליטיש. מ'האט זיך מיט זיי וועניג בעשעפטיגט, ווייל ביידע צדדים זענען געווען צו פיעל פערנומען מיט זיך. און טאקע דערפאר, וואָס די יודישע לאגע איז דעמאלט געווען אי עקאָנאָמיש, אי קולטורעל ניט שלעכט האָבען זיך ביידע צדדים געמוזט מיט זיי רעכענען. דאָס איז געווען די פערמעגענדסטע, די ענטוויקעלטסטע שטאָדטיגע בעפעל-קערונג.

די ראדזיווילס זענען בכלל געווען זעהר רייכע און „האנארנע“

פירשטען. בעזונדערס די נעסוויזשער. און פון די נעסוויזשער האָט זיך אויסגעצייכענט דער ליטוויש-פּוילישער „וואָיעוואָדאָ" קאראַל ראָד דיוויל, אָדער ווי מ'האָט איהם געוועהנליך גערופען: „פּאַניע קאַכאַנקר" אין איהם האָבען זיך פערקערפערט אלע שגעונות, קאפּריזען אין פוסטע נאווה פון אַ פּוילישען פּרייץ. און „אויפגעקאַכטער", אַ כעסן, אָבער ניט קיין שלעכטער. ניט קיין איבערגעשפיצטער, אָבער ניט קיין גראָבער נאָר; אַ הוליאַקע, און אומרוה; האָט האָלד געהאַט אליין צו לעבען און געגעבען יודען צו פערדינען. בעזונדערס די יעניגע, וואָס האָבען נאָכגעגעבען זיינע שגעונות.

אַט אַזא איז געווען דער פּוילישער פּרייץ אין זיינע בעסטע פאַרשטעהער, און „פּאַניע קאַכאַנקר" איז געווען פון איהם דער שאַרפסטער, דער קענטיגסטער טיפּ.

ער איז געווען, ווי געזאָגט, א „העטמאַן" א „וואָיעוואָדאָ"—אַ מיין שטאַטמאהאלטער. אין יענער צייט, ווען די קעניגליכע מאכט איז געווען אי פון אינעוועניג, אי פון דרויסען געבראַכען, זענען אָט די מאַגנאַטען אין זייערע שטאַלצע שלעסער-פעסטונגען געווען קליינע מלכים. מעהר ווי אלע שלעסער איז געווען בעפעסטיגט דער נעסוויזשער שלאָס. נאָך יעצט ווייזט מען אייך אין שלאָס די אַמאָליגע באַטארייען, וואָס זענען דאָרט געשטאנען. דער „העטמאַן" האָט געהאַט זיינע אייגענע מיליטער. דער שלאָס איז געווען פון אלע זייטען אַרומגערינגעלט מיט אַ טיפּען וואַסער-גראבען. שלאָס און שטעדטעל איז געווען פערבונדען דורך אַ הענגבריק. הינטער דעם טיפּען און ברייטען וואַסער-גראבען, די האַר-מאַטען און דעם הענגבריק זענען די ראַדזיווילס געווען זיכער.

„יאַ יעסטעם קרול"—איך בין דער קעניג—פלעגט „פּאַניע קאַכאַנקר" מיט נאווה טענה'ן, און טאַקע ניט וועלען פאַלגען דעם קעניג'ס בעפעהלען. דעם גאַנצען לעבען האָט ער געהאַלטען אין איין קעמפּען מיט דער קעניגליכער מאכט. געגען רוסלאַנד האָט ער דאָ געבונטעוועט, דאָ געבויגען דעם רוקען. זיין לעבען איז געווען אַ שטורם-דיגער. פון זיינע הוליאַנקעס, שטוקעס און שגעונות זענען געבליבען מאַסען אַנקעדאָטען און לעגענדעס ביי די פּאָליאַקען און ביי יודען. די

שפורען וואָס ער האָט געלאָזען אין יודישען לעבען זענען אזוינע שטאַר-
קע, אז ווען אַנעסוויזשער יוד דערצעהלט אייך וועגען „פּאַניע קאַ-
כאַנקו“, רעדט ער מיט אַזאַ התפעלות, אזוי ווי דאָס וואָלט ערשט
נעכטען געשעהן.

גערופען האָט מען איהם „פּאַניע קאַכאַנקו“ דערפאַר, וואָס ער
אליין פלעגט זיך צו יעדען ווענדען מיט דיזעלבע ווערטער: „פּאַניע
קאַכאַנקו“—„מיין ליעב האַרציגער פריינד“. אלץ איינס, צי צו זיינעם
אַן אמת'ן פריינד, אַ ברודער, אַ קרוב, צי צו אַ פויער. מיט די ווערטער
„פּאַניע קוכאַנקו“ פלעגט ער הייסען אַ פויער אַ נידערלעגען שמייסען
אויך.

אָט זענען אייניגע אַנעקדאָטען-לעגענדען וואָס כאַראַקטעריזירען
דעם דאָזיגען מערקווירדיגען שגעונ'דיגסטען פון אלע שגעונ'דיגע
פוילישע פריצים-מאַגנאמען.

„נא קאנא טעראס וויגליאנדאס“ י.

„פאניע קאכאנקו“ האָט קיין גליק ניט געהאט צו פרויען. פונדעםטוועגען האָט ער אליין געהאט אַ הויכע מיינונג וועגען זיין אויסזעהן. בעזונדערס—וועגען זיינע וואַנצען. ער פלעגט ליעב האָבען צו זעען זיך אנטקעגען שפיגעל, דרייען די וואַנצעס און פרעגען ביין לאקאי, וואָס איז געשטאנען פון הינטען: אַ צאָ, פאניע קאכאנקו, נא קאנא טעראס וויגליאנדאס? צו וועמען, הייסט עס, בין איך איצט עהנליך? דער לאקיי האָט געמוזט אַנרופען, כסדר, אלע וויכטיגע יאגדחיות פון וואלד. נאָך יעדע חיה האָט „פאניע קאכאנקו“ אויף דאָס ניי איבער געדרייט די וואַנצעס, זיך נאָך שטאַלצער און וויכטיגער, פונקט ווי אן ענדיק, אָנגעבלאָזען, און ווייטער געפרעגט: נא קאנא טעראס וויגליאנדאס? ביז עס איז געקומען צום לייב, העכער האָט מען שוין ניט געקענט געהן, און דער „וואַיעוואדא“ האָט דאָן בעשטעטיגט: אָט—טאָ פראוודו מאוויש, פאניע קאכאנקו, ביזט גערעכט! אן אמת'ער לייב...

און אָט האָט אַמאָל געטראָפּען, אַז, ווען ס'איז געקומען צום „לייב“, האָט דער לאקיי, אויף דער געוועהנליכער פראגע פון „פאניע קאכאנקו“: נא קאנא טעראס וויגליאנדאס? געענטפערט: נא דורניא!

(*) אויף וועמען בין איך איצט עהנליך.

ס'חייסט אויף—א נאָר.

„פּאָניע קאַכאַנקו“ איז אויפגעשפרונגען, ווי אַ שלאָנג וואָלט
איהם אַ בים געמאָן. ער האָט אַרויסגעכאַפט זיין שווערד, זיך אַ וואָרף
געמאָן אויף הינטען—ניטאָ קיינער! ס'איז געוואָרען אַ לאַרם, אַ
שטרענגע אונטערוכונג. ס'האָט זיך אַרויסגעוויזען, אז דער לאַקעי איז
נאָר אינגאנצען ביי איהם אין צימער ניט געווען. ער איז אַרומגעלאָפּען
אומעטום, ווי אַ משוגענער. אריינגעלאָפּען צוריק צו זיך. ניטאָ קיין
נפש! נאָר די סטאַטועס, וואָס זענען דאָ געשטאַנען פון דור דורות
האַבען אויף איהם געקוקט, און אויף זייערע מאַרמאָרנע ליפּען האָט
זיך ווי געקרימט אַ פערביטערטער שמייכעל, ווי זיי וואָלטען נאָכגעזאָגט
יענעם: „נאָ דורניא! נאָ דורניא!“.

— האָ! דאָס זייט איהר, פּסיאַקרעווס, האָט ער ווילד אויס-
געשריען, אַרויסגעכאַפט זיין שווערד און גענומען האַקען רעכטס און
לינקס.

אין אייניגע מינוטען איז פון דער רייכער שטיינבילדער-גאַלעריי,
וואָס זיינע זיידעס האָבען זייער גאַנצען לעבען געקליבען און אוצרות
מיט גאָלד דערפאַר בעצאָהלט—געבליבען נאָר אַ הויפּען חורבות און
זאַמד.

א יוד - פאר א קאמאזקע.

פאניע קאכאנקו איז אמאל געפאָהרען אין זיין פאעמאָן. אויסן
וועג האָט ער בעגענענט א יודען, געהענדיג צופוס.

— שטעה, זשידקו! האָט ער איהם בעפּוילען. דער יוד האָט זיך
אַבגעשטעלט און טיף זיך איינגעבויגען פאר דעם מאַגנאַט.

— קענסט קרקריען ווי א קאמאזקע?

אז דער "וואַיעוואָדא" האָט געהייסען, האָט מען געמוזט קענען.
— נו?

דער יוד האָט מיט טויט-שרעק גענומען קוקיען מיט דעם גנז
פון ודוי.

— ניט גוט! פאניע קאכאנקו, האָט דער פריץ שטרענג גע-
שאַקעלט מיט'ן קאַפּ. קריך אַרויף אויף אַט יענעם בוים און מאַך
"קרקר", ווי אן אמט'ע קאמאזקע.

אז דער וואַיעוואָדא האָט געהייסען האָט מען געמוזט קריכען.
"פאניע קאכאנקו" האָט אַרויסגענומען די ביקס, זיך גוט געצילט
און אויסגעשאַסען—גלייך דעם יודען אין האַרצען.

אין הויף האָט ער זיך בעריהמט:

— דזיס קאמאזקע זאסטשאלעם... חיינט דערשאַסען אַ קר
קאזקע...

„פאניע קאכאנקו“ שיסט א „ספר תורה“.

אמאל איז „פאניע קאכאנקו“, נאך א פיינער הוליאנקע, געווען שטארק אויפגעראמט און געלאזען זיך מיט קאמפאניע צו דער יודישער שוהל. ער האט געשיקט רופען דעם רב. דער רב איז געקומען. ער האט געהייסען עפענען דעם „ארון קודש“. מ'האט געעפענט דעם ארון קודש. ער האט געהייסען ארויסנעהמען א ספר תורה. מ'האט מיט אנגסט און ציטערנעם געמוזט פאלגען. דאן האט ער זיך געשטעלט אנטקעגען מיט זיין ביקס און אויסגעשעסען.

געטראפען האט ער אבער ניט דער „ספר תורה“, נאר דעם רב, ר' יענקעלע. דער רב האט מיט זיך פערשטעלט די „ספר תורה“ און האט צוגענומען די קויל, וואס האט געזאלט זי טרעפן. אויף מארגען האט „פאניע קאכאנקו“ זיך אויסגעניכטערט. צום גליק איז די וואונד געווען ניט קיין געפעהרליכע. ער האט דעם רב געהיילט אויף זיין רעכנונג און האט איהם און זיין פאמיליע גליקליך געמאכט.

אן אנדערס מאל האט „פאניע קאכאנקו“ געהייסען אלע יודען פון שטעדטעל ארויסגעהן מיט קאסעס און שטעלען זיך אויפ'ן בארג. „אויף אט דעם בארג, וואו איצט איז א מין „שטאדט-גארטען“, — האבען מיר געסוויזשער יודען געוויזען. זיי זענען געשטאנען עטליכע יייז. דערנאך האט ער זיי געהייסען געהן א היים.

„ריבא בענדזי דראנא“ י

אמאל האבען זיך אויפגעקליבען ביי „פאניע קאבאנקו“ ארומיגע פריצים אויף א „סיימיק“, דאס הייסט א קליינעם סיים. די וויכטיגסטע טעמע אויף דער טאנעס-אָרדנונג זענען געווען—יודען. די שטימונג גענען די יודען איז, ווי עס פלעגט אָפט פאסירען אויף די פראווינציעלע קליינע סיימען, געווען זעהר אַ פיינדליכע. יעדער פריץ האָט פאָרגע- לעגט זיינע גזרות: דער האָט פערלאנגט, מ'זאל די יודען אַרויסטרייבען פון די קרעטשמעס; יענער—מ'זאל זיי פערוועהרען צו טרייבען בראנפען; אַ דריטער—מ'זאל זיי פערבאָטען מראַגען שטריימעלאך און אמלע- סענע בגדים. און אז. וו. און אז. וו.

„פאניע קאבאנקו“ האָט, אין דער צייט פון די הייסע יודענפיינד- ליכע דעבאטען, גאָרנישט גערעדט. ער איז געזעסען אָנגעשפארט אויף די פויסטען און אַזוי ווי געדרימעלט.

— אַ צאָ, „פאניע קאבאנקו“ וואָיעוואדא, ניץ גיע פאָויעש, — וואָס שווייגסטו עפעס, פירשט וואָיעוואדא, האָבען זיך ענדליך די פריצים צו איהם געווענדעט. זאָג איצט אַרויס דיין עצה: וואָס טוט מען מיט די יודען.

„פאניע קאבאנקו“, האָט זיך אַזוי ווי אויפגעצוכעט פון שלאָף,

(*) פיש וועט זיין טייער.

און האָט גענומען רייבען די אויגען.

— נו, רייד, פאניע וואָיעוואָדא, זאָג דיין עצה!

— ריבא בענדוי דראָגא, פיש וועט זיין טייער! האָט אזוי ווי צו

זיין אין פויסט אריין א זאָג געמאָן „פאניע קאָבאָנקר“.

— דער גאנצער סיים האָט איהם אָנגעקוקט מאָדנע. מאַז

אמת, געוואוינט געווען צו זיינע שגענוות. אָבער דאָ, ביי אזעלכע

ערנסטע דעבאטען, ווען עס האנדעלט זיך אום אַזאָ וויכטיגע פראגע...

— „ריבא בענדוי דראָגא“—האט דער וואָיעוואָדא, געטענה'ט

זיינס, קוקענדיג רוהיג אין זייערע צוהיצטע פניםער, און געדרעמעלט

זיך ווייטער, אָנגעשפארט אויפ'ן פויסט.

גענליך האָט איינער פון די פערזאמעלטע זיך אָבגעוואָגט און

געפרעגט מיט פערדרוס און מיט שטוינען:

— פשעפראשעם, פאניע... פאניע קסיענצו... מיר פערשטעהען

ניט... וואָס פאר א פיש?... וואָס איז שייך תהלים צו געשוילעכטם?..

„פאניע קאָבאָנקר“ האָט האַלב אויפגעהויבען דעם פנים איבער'ן

פויסט און, אזוי ווי נאָך אַלץ צוכענדיג זיך, האָט ער געזאָגט:

— פערשטעהט איהר מיד, פאניע קאָבאָנקר: יודען האָבען אַמאָל

געהאַט איין המן, האָב איך געכטען, צוליב דעם, קיין פיש ניט געקענט

קריגען אויפ'ן מאַרק. פורים איז ביי זיי געווען. האָבען זיי די גאנצע

פיש אויסגעקויפט. היינט שטעלט אייך פאָר: דאָ זענען פאַראַנען אזוי

פיעל המנים... ניין!... איך דאַנק אייך, פאַנאָווע! איהר ווילט, א פנים,

אַז קיין פיש זאָל שוין קיינמאָל צו מיר אין מויל ניט אַריינקומען...



„פאניע קאכאנקו“ פערשפילט א שאך.

„פאניע קאכאנקו“ האָט ליעב געהאט צו שפילען אין שאך. פערשפילען אָבער האָט ער פיינט געהאט. בלייבען „מאַט“ האָט שמענדיג געמוזט ניט ער, נאָר זיין פארטנער.

אזא פארטנער האָט ניט געקאָנט זיין קיין פרייז. אפילו דער קלענסטער פרייז, ווי בעוואוסט, איז זעהר האַנאַרנע. און ווען ער שפילט שאך, וויל ער זאָגען „מאַט“. אז ניט—צו וואָס טויג דער שפילען? האָט „פאניע קאכאנקו“ געמוזט האָבען, אלס פארטנער אין שפילען שאך, א יודען. און אין געסוויזש איז טאקע געווען אזא יוד, שכנא האָט ער געהייסען, און איז געווען א גרויסע בריה איי שפילען שאך.

נאטירליך בעשטעהט די גאנצע בריה שאפט אין שאך-שפיל דערין, וואָס מיטמאָרעט זיך יענעם'ס קעניג געהמען געפאנגען; זאָגען איהם „מאַט“!

אָבער וואָס טוט א יוד ניט צוליב פרנסה? שכנא איז געווען דער גביר פון שטעדטעל און געלעבט האָט מען דאָך פון הויף. בפרט אז „פאניע קאכאנקו“ איז געווען ניט קיין געוועהנליכער פרייז. ער איז געווען דער „וואַיעוואַדא“ איבער האלב ליטא. ער איז געווען אזוי שטארק, ווי דער „קרול“ (קעניג) אליין און אפשר נאך שטארקער פארן „קרול“.

עם פערשטעהט זיך אליין, אז דערפאר, וואָס "פאניע קובאנקר
האָט זיך געקענט בעריהמען פאר זיינע חברים—אנדערע פריצים, אז
ער ניט שטענדיג מאַט דעם סאַמע שכנא, וואָס אַלע פריצים האָבען
געוואוסט, אז ער איז א גרויסער שפילער, האָט שכנא געהאט פון
הויף טאקע גוטע פרנסה און איז, צוליב זיין שאַך, געווען דער גביר
פונים שטערטעל.

אזוי פלעגט אָפט שכנא זיצען אין זיין יארמאַלקע מיטן "וואַיער-
וואָדא" איבערן שאַך-ברעט און נאָך יעדען מאָל שפילען איז ביי איהם
צוגעקומען פרנסה אין זיין וויין-געשעפט.

אַבער שכנא האָט זיך ניט געפיהלט גוט, כאָטש ער איז געווען
דער גרעסטער גביר פון שטערטעל; כאָטש אין שול האָט ער געהאט
די פעטסטע עליות און אין קהל-שטיבעל איז ער געווען דער ערשטער
פרנס-חודש.

געהן געצוואונגענערהייט אויף קוליעס, בשעת איהר האָט
געזונטע פיס און קענט שפרייזען ווי א העלד; ריידען נארישקייט, אז
נאַראַנים זאָלען פון אייך הנאה האָבען, בשעת איהר קענט אונטער-
האַלטען א געזעלשאפט פון קלוגע-דאָס, פערשטעהט יעדער, איז ניט
זעהר אנגעהם. אין אַזא לאַגע זענען גאנץ אָפט געווען אַלע יודען
אונטער די שנענידיגע פוילישע פריצים. און שכנא איז געווען א יוד.
און א יוד דארף האָבען פרנסה.

אַבער שכנא איז ניט בלויז געווען א יוד. ער איז אויך געווען א
קונציגער שאך-שפילער. און שפילענדיג אין שאַך האָט ער ניט אַלע
מאָל געקענט אין זינען האָבען זיין פרנסה.

האָט זיך אַמאָל שכנא, זיצענדיג מיטן "וואַיעוואָדא" איבערן
שאכברעט, "מעשה שטן", פארטראכט. און וויער האָט זיך פארטראכט,
אזוי האָט ער פערגעסען אָן זיין פרנסה. און וויער האָט זיך אויף א
מינוט פערגעסען אָן זיין פרנסה, אזוי איז צוגעטראָמען זיין פערד
צום סאַמע "קעניג" פון זיין מיטשפילער און ער האָט געמעלדעט
"פאניע קאָבאנקר": שאַך און מאַט!.

צוויי יאָהר נאָך דעם איז געווען א חורבן אין נעסוויזש. שכנא

דער נגיד איז אן אַרימאָן געוואָרען. זיין גליק איז געווען, וואָס ער האָט
 געהאַט אַ שענע טאָכטער. זי איז אַוועק אין הויף און האָט קוים, מיט
 צרות, אויסגעבעטען אַן אמנעסטיע פאר איהר טאטען.
 שבנא איז ווידער געוואָרען דער נגיד פון שטעדטעל; האָט
 ווידער געשפילט מיט "פאניע קאכאנקו" שאך. אָבער "מאַט" האָט ער
 שוין קיינמאָל ניט געזאָגט.



„פאניע קאכאנקו“ און משה ג״ח.

די לעגענדעס, וואָס געהען אום וועגען משה ג״ח, זענען ווי צוויי
טראָפּען וואָסער עהנליך צו די לעגענדעס, וואָס זענען פריהער דער
זעהלט וועגען דעם ביאלער „שמשון הנבור“—שמעון ליב. פון אויבען
אויף דוכט זיך, אז דאָס איז, אייגענטליך, די זעלבע פערזאָן. נור
אונטער פערשיידענע נעמען. עס לאָזט זיך נאָך מעהר גלויבען דערפאר,
וואָס ביידע האָבען געלעבט אין איין צייט; וואָס די לעגענדעס טראָגען
דעמזעלבען באַראַקטער און בעזיהען זיך צו דיזעלבע רעדזיווילס. און
פון „פאניע קאכאנקס“ ביאָגראַפיע ווייס מען, אז ער האָט געהאלטען
אין איין וואַנדרעווען: פון נעסוויזש אין ביאלע, פון ביאלע אין נעסוויזש.
זענענדיג אָבער אין ביידע ערטער אויפֿן פלאַץ, איז מיר געווען ניט
שווער צו איבערצייגען זיך, אז דאָס זענען געווען צוויי פערשיידענע
פערזאָנען. אין ביאלע האָט מען מיר געזאָגט, אז שמעון ליבס אור
אייניקלאַך לעבען נאָך. אין נעסוויזש האָב איך אליין גערעדט מיט אַן
אור-אור-אייניקל פון משה ג״ח, וועלכער הייסט מיט דעמזעלבען
פאמיליען-נאָמען. אייניקלאַך פון דעמזעלבען ג״ח זענען אויך פאראן
אין ווילנא. ביז היינטיגען טאָג זענען דאָ „רייפֿיגע“ יודען, יודען מיט
אייזערנע מוסקולן, מיט שטאַהלענע פויסטען.

משה ג״ח איז געווען אַ חשובער יוד, איינער פון די שטערמעל-
דיגע נגידים אין זיין צייט. ער האָט געהאלטען אַ בירברויט. די ראָלע

פון א „ליך“ ביי דעם פריץ האָט ער ניט אזוי לייכט געמראָגען, ווי דער ביאלער העלד. און ער האָט מאַקע, צוליב זיין כח, געענדיגט זיין לעבען מראַניש.

פאר נחין, אזוי ווי פאר דעם ביאלער „שמשון הנבור“ האָט געציטערט גרויס און קליין. ער איז פאר שטעדטעלדיגע יודען געווען דאָס זעלבע, וואָס דער גראָבען מיט דעם הענגבריק איז געווען פאר דעם שלאָס. אַ גוי האָט מורא געהאט צו טשעפען זיך מיט אַ יודען, וויסענדיג, אז ס'איז פאראן ביי יודען א משה ג"ח.

נאָר אין איין סעמינאָריע-געסעל האָט מען ניט אנערקענט משה ג"ח'ס כח. דאָס איז געווען די איינציגע געסעל, וואו אַ יוד האָט ניט געמאָרט אַריינשטעקען דעם נאָז. וואָרום דאָרטען זענען באַלע-באַטים געווען די „סטודענטען“—די פּוילישע „סעמינאָריסטען“. אַ „סטודענט“ אַ פּוילישער איז פון חמיד אָן געווען די שרעק פון דער יודישער בעפעלקערונג. זיי האָבען ניט אנערקענט קיין שום מאַכט איבער זיך. ווען זיי האָבען זיך ווי אַ שטורם געמראָגען איבער די יודישע גאַסען, האָבען יודישע קינדער זיך געמוזט צולויפען אין אלע זייטען. קרעמער האָבען געמוזט פאַרהאַקען זייערע געוועלבער, ביז דער „רוח“ האָט זיי איבערגעמראָגען.

עס פערשטעהט זיך אליין, אז אין סעמינאָריע-געסעל האָט זיך אַ יוד ניט געמאָרט בעווייזען. ער וואָלט קיין לעבעדיגער פון דאָרט ניט אַרויס.

דאָס האָבען געוואוסט געסוויזשער יודען. אָבער פרעמדע, אַג-געפאַהרענע יודען האָבען עס ניט געוואוסט.

אַמאָל, ראש השנה, איז אַ ישובניק, וואָס איז געקומען אין שטעדטעל אויף „ימים נוראים“, געגאנגען צו דער אָזערע צום תּשליך. געהענדיג פון תּשליך, האָט ער פערבלאָנדזעט אין סעמינאָריסטען-געסעל.

אין אייניגע מינוט אַרום איז געוואָרען אַ ליארם אין שטעדטעל, אז אין סעמינאָריסטען-געסעל ליגט אַ יוד מיט אַ צעשלאָגענעם קאָפּ. משה ג"ח האָט קיין שאלות ניט געמאַכט און איז אַוועק אַהין.

דערזעהנדיג אין זייער "מלוכה" נאך א יודען האבען זיך אויפגעקליבען אלע סעמינאריסטען אויף אן עכטע געיעג, ניט איינקוקענדיג זיך רעכט, ווער דער נייער "העכט" איז געווען. זיי האבען אָבער נאך קיין צייט ניט געהאט אויסצושטעלען זיך, ווי מ'דארף, און בעוואפענען זיך מיט שטיינער, איז משה ג"ח צוגעגאנגען צו דער באַנדע, האָט אויפגעהויבען איינעם פון זיי, און מיט איהם, ווי מיט א שטעקען, צוקיילט און צוביילט אלע שקצים. אָבערמאָן זיין זאך האָט ער אויפגעהויבען דעם צובלויטטיגסטען יודען און איז רהיג אַוועק מיט איהם אין שוהל.

משה ג"ח איז געווען אַ "בן יקר" ביי "פאניע קאכאנקו". אָבער אזא זאך האָט מען איהם ניט געקענט שענקען.

דער וואָיעוואָדא האָט אָבערפסק'ענט זיין משפט קורץ: אויב ער, משה ג"ח, וועט אַראָבשפרינגען פון מאַגיסטראַט אויף דער ערד און וועט בלייבען לעבען, וועט איהם ווערען געשאַנקען. דאָס איז געווען אַלץ איינס, ווי פערמספט צום טויט, צו א שרעקליכען טויט פון "רסוק אברים"—צושטעמערט ווערען אויף פיצלאך.

דערזעלבער מאַגיסטראַט עקזיסטירט נאך איצט. ער שטעהט אין מיטען שטעדטעל. ער איז איינע פון די העכסטע געביידען אין שטאָדט. נאָר דאָן—האָבען מיר געסוויזשער יודען דערזעהלט—איז געווען נאך אַ שטאָק העכער.

משה ג"ח האָט פריהער פון אַלץ—אזוי דערזעהלט די לעגענדע—געוואָלט מאַכען דעם מאַגיסטראַט מיט אַ שטאָק נידריגער. ער האָט אָנגענומען, ווי שמשון הגבור דעם פאלאץ פון די פלשתים, ביי אַראָג די אייבערשטע שאלקע פון מאַגיסטראַט, און האָט זי אינאנצען אַראָבעשמיסען צו דער ערד. דאָן איז ער אַראָבעשפרונגען. וועגען דעם שפרונג איז פאַראַן פערשיידענע דעות: איין לעגנדיגער זאָגט, אַז אונטען, אויף דער ערד, איז געווען אָנגעשטעקט שפּיזען און ער האָט געדאַרפט זיי אויסמיידען און בלייבען שטעהן אויף דער ערד. אַ צווייטע דעה, וויל האָבען, אַז ווי נאָר משה ג"ח איז שפּרינגענדיג געקומען צו די שפּיזען, האָט ער זיך פון זיין אייגענעם כח,

א חויב געמאָן צוריק און געקומען אויף דאָס ניי אויפ'ן דאָך.
אַבער עס האָט איהם ניט געהאַלפּען: שפּרינגען האָט ער
געמחט.

ער איז געשפרונגען און געבליבען לעבען. אַבער פון דעמאָלט
אָן איז ער שוין ניט געווען דער ג"ח, וואָס פריהער.

עס האָט זיך ביי איהם אין די אינגעווייד עפעס אָנגעריסען.
זעקס וואָכען האָט ער נאָך געזשיפעט. אנדערע זאָגען, אז זעקס יאָהר
האָט נאָך דער גבור געלעבט נאָכ'ן שפרונג. נאָך ריכטיגער איז דער
ערשטער נוסח.

„פּאַניע קאָכאַנקו“ איז אָפט געקומען צום קראַנקען געוואָר
ווערען איהם.

— בילעש גאַכאָם—א טעראַס פאָד וועלקים סטראַכאָם,—ביזט
געווען אַ ג"ח, און איצט ביזט דו אין גרויס ציטערנעס, האָט זיך
„פּאַניע קאָכאַנקו“ געווענדט צום גבור, ווען יענער איז כמעט געלעגען
א נוסח.

נאָר ג"ח האָט געוויזען, אז אזוינע גבורים, ווי ער, האָבען קיין
מורא ניט פאַר'ן טויט.

ער האָט מיט'ן וואונק געוויזען דעם וואַיעוואַדא, ער זאָל איהם
דערלאַנגען אַ שטיין. ער האָט דערלאַנגט.

דער נוסח'ער ג"ח—אזוי דערצעהלט די לעגענדע—האָט גענומען
דעם שטיין, אויפגעלעגט די האַנד אין אַ פּויסט, און מיט'ן פּויסט
געגעבען אַ זעץ איבער'ן שטיין, אז ער איז צעשאַטען געוואָרען אויף
פיין־ברעקלאַך.

איך האָב בעזוכט אין געסוויזש דעם שטאָלצען שלאָס פון די
ראַדזיווילס, דער פראַכטפאָלער פאַרק און די רייכע פּאַלאַצען עק-
זיסטירען נאָך איצט, ווי אַמאָל. נאָר פון דער אַמאָליגער גדולה, און
שנעוו'דיגע פּאַנטאַזיעס איז געבליבען אַ זכר בלויז אין דעם רייכען

פירשטליכען מוזעאום אין ארכיוו. אין מוזעאום קענט איהר זיך, צווישן
אנדערע אַנטיקען, אנשטויסען אויף אַ מין שטאַהלענע מאַשינקע, וואָס
הייסט „צונג-קראַצער“. נאָך אַ פעטע הוליאַנקע פון צעהנדליגע פאַר-
טראָועס פלענען זיך די פירשטליכע פרעסער קראַצען די פערשמאַל-
צענע צינגער, כדי זיי זאָלען קענען „אַרבייטען“ ווייטער.

די באַטאַרייען שטעהען איצט פערראַסטעטע—אָזכר לחורבן...
דער טיפער און ברייטער גראַבען איז אויסגעטריקענט. אין דער אָזערע
זענען שוין מעהר ניטאָ קיין גאָלדענע פיש; און דער הענגבריק, וואָס
האָט געשיצט דעם שלאָס, איז פערוואַנדעלט געוואָרען אין אַ שטענדיגען
פעסטען בריק, איבער וועלכען יעדער קען אַריין און אַרויס. דער הענג-
בריק מיט די באַטאַרייעס, מיט דעם טיפען וואַסער-גראַבען זענען
יעצט איבריג. אנשטאט זיי האָט דער שלאָס אנדערע וועכטער—די
רוסישע קאַזאַרמעס, טאַקע דאָ דערביי.

די איצטיגע ראַדזיווילס געפונען זיך זעלטען אין זייער נעסוויזשער
שלאָס. זיי פערבריינגען דעם גרעסטען טייל פון יאָהר אין רוים. פון דער
נייער קולטור האָבען זיי אָנגענומען בלוז דעם אויטאָמאָביל, וואָס איז
ווי צוגעפאַסט פאַר זייער ליידענשאַפט צו וואַנדערן. פון אויטאָמאָביל
געהען זיי כמעט ניט אַרויס.

צודער אַ סך פערקלענערטער (זינט נאָך די שרפות, מיט צוואַנ-
ציג יאָהר צוריק) נעסוויזשער יודישער בעפעלקערונג זענען די לעצטע
ראַדזיווילס ניט שלעכט. אָבער די היגע יודען לעבען שוין לאַנג מעהר
פון רוסישען זעלנער, ווי פון שלאָס.

איבעריגענס האַלט שוין אויך די שטאַלצע אַדעליגע פאַמיליע
ביין חורבן. זי האָט זיך ניט געקענט צופאַסען צו די נייע פאַדערונגען פון
דער קאָפיטאַליסטישער עפאַכע, ווי גראַף טישקעוויטש. ב., וואָס איז
שוין לאַנג אַ בעקער געוואָרען (ער האָט אין ווילנא אַ גרויסע מעכאַנישע
בעקעריי און קאָנדיטעריי, און קאָנקורירט שטאַרק מיט יודישע בעקער).
דער לעצטער ראַדזיוויל פון נעסוויזש איז איינגעשלאָסען אין אַ פּריר-
וואַטען משוגעים־הויז אונטער וויען. ער האַלט אין איין צעהלען
פאַפּירלאַך, פאַרשטעלענדיג זיך, אַז דאָס איז געלד. ער איז משוגע

געוואָרען אין מאנטע-קארלאָ נאָך אַ ניט געלונגענעם שפּיל, ביי וועלכען
ער האָט פערלאָרען אַ מיליאָנען-פערמענען.

און זיין זוהן, נאָר דער לעצטער צווייג פון די ראדזיווילס, האָט
אריינגעבראכט אין דער פאמיליע נאָך אַ גרעסערן חורבן: ער האָט
חתונה געהאַט מיט אַן אמעריקאנער קאפּע-שאַנטאַן-זינגערין, און עס
איז אַ סברה צו זאָגען, אז זי שטאַמט פון יודען.

אַז „פּאַניע קאַכאַנקר“, וועלכער האָט דערשאָסען אַן אייגענע
פלימעניצע דערפאַר, וואָס זי האָט געוואָגט זיך צו פערליבען אין אַ
פשוט'ן יענער, וואָלט איצט אויפגעשטאַנען פון קבר און דערזעהן, וואו
עס האלט מיט זיין שטאָלצען שליאכטענעם יחוס, וואָלט ער זיך אַ
לעבעדיגער צוריק אין קבר געלעגט....



וואָס דער „פּנקס“ דערצעהלט...

א פאָר ווערטער אלס הקדמה.

דאָס וואָכעדיגע מאָנטענליכע לעבען פון א פאָלק איז דער יסוד פון זיין געשיכטע. די ביבעל איז דעריבער דאָס בוך פון דער מענשהייט, ווייל אין איהר, א חוץ די גרויסע סאָציאלע און עטישע אמתן, וואָס זי אַנטפלעקט, מאַלט זיך פאַר אייערע אויגען אַ וואונדערשענע פאַנאָ-ראַמע פון דעם פשוטן לעבען פון די מענשען, אין דעם האַלבגעבעל-דיגען פאַרטאָג פון דער מענשליכער געשיכטע. דאָס זעלבע איז מיט תאָמער—די ביבעל פון די אלטע גריכען. דאָס זעלבע איז אויך מיטן תלמוד, וואָס האָט געהאַט אַזאַ בעצויבערנד מאַגנעטישע ווירקונג אויף גאַנצע דורות פון אונזער פאָלק. ניט אַזוי גליקליך איז געווען אין אַזוינע ווערק דער מיטעלאַלטער. און וואָס געהענטער עס קומט צו אונזער צייט, אַלץ אַרימער ווערט אונזער ליטעראַטור אין פאַקטען און בילדער, וואָס זאָלען אונז בעקאַנט מאַכען מיט דעם אינערליכען לעבען פון אונזער פאָלק. נאָר בעזונדער אַרים אין קוואַלען. צו שמר דירען פון זיי דאָס אינערליכע יודישע לעבען, איז דער פאַרינער יאָהר-הונדערט. און דאָס איז ניט דערפאַר, וואָס דער יודישער „ביט“, דער מאָנטענליכער יודישער לעבען, איז געווען אַרים אין אינהאַלט. גאַנץ פאַרקעהרט: קיין איין יאָהרהונדערט, דאַכט זיך, פאַר די גאַנצע

לעצטע טויזענד יאָהר איז ניט געווען אזוי רייך אין פארבען, ווי דוקא, אָט דער לעצטער ניינצעהנטער יאָהרהונדערט. אָנהויבענדיג פון דער פראנצויזישער רעוואלוציע, און בעזונדערס, זינט דעם רוסיש-פראנצויזישען קריג פונ'ם יאָהר 1812. דער טויזענד-יעהריגער דרעמיל פונ'ם מיטעלאַלטער הויבט ביסלעכווייז אָן פערשווינדען. דאָס יודישע פאָלק, צוזאַמען מיט אלע אייראָפּעאישע פעלקער, הויבט זיך אָן צוכען, הויבט אָן אי גייסטיג, אי עקאָנאָמיש צו ערוואַכען. די ערוואַכונג קומט פאַר, וואָס ווייטער, אַלץ שטאַרקער, אַלץ האַסטיגער און פאַרבאַפּט אַלץ ברייטערע און ברייטערע פאַכען פונ'ם פאָלק, מונטערט אויף צום קאַמפּף און וועקט א שטאַרקען אינטערעס צום פשוט'ן ערדישען לעבען. און דאָך, ניט קוקענדיג, וואָס דער אינערליכער יודישער לעבען אינ'ם פאַריגען יאָהרהונדערט איז אזוי רייך אין פארבען, האָבען מיר דאָך אזוי וועניג שטאַף צו שטודירען דעם דאָזיגען לעבען. דאָס יודישע פאָלק האָט בעזעסען אינ'ם פאַריגען יאָהרהונדערט ניט וועניג טאַ-לאַנטען און גרויסע גייסטער. נאָר אין זייערע ווערק שפיגעלט זיך זעלטען אָב דער יודישער "ביט" *) אין די ווערק אפילו פון די שפּע-טערדיגע שריפטשטעלער ווערט דאָס אַלטעגליכע לעבען פונ'ם פאָלק זעהר קאַרג געשילדערט. די סצענעס און בילדער פונ'ם פאָלקסלעבען אפילו ביי אַזעלכע טאַלאַנטפאָלע שרייבער, ווי מאַפּו, סמאַ-לענסקין, יהודה ליב גאָרדאָן און אייזיק מאיר דיק, זענען זעהר אָפט נוממאָדיג און האַמעטענע. און דאָס לעבען איז פול געווען ארום זיי מיט העכסטע באַראַקטעריסטישע טיפּען, בילדער, סצענעס, וואָס האָבען געקענט געבען וואונדערליכען שטאַף פאַר די גרעסטע קינסטלער-בעאַבאַכטער פונ'ם יודישען לעבען. אפילו דאָס לעבען פון אָט די שריפטשטעלער אליין איז אונגעהויער אינטערעסאַנט און בעלעהרענד. און מיר וואָלטען געקענט בעקומען רייכע בילדער פונ'ם פאָלקסלעבען.

*) דעם רוסישען וואָרט "ביט" האָב איך אויבען ערקלערט. אָט דער אויסדרוק קען ניט ווערען איבערגעזעצט אין יודיש מיט איין וואָרט, וואָס זאָל איבערגעבען ריכטיג זיין מיינ, איך לאָז דעריבער דעם וואָרט, אזוי ווי ער איז.

ווען זיי וואלטען אונז געקענט דערצעהלען וועגען זייער אייגענעם לעבען.
אזוי ווי דיקענס צ. ב. האט דערצעהלט וועגען זיין לעבען.

נאך די מעשה איז, אז כמעט אלע אונזערע שריפטשמעלער
פונים פאריגען יארהונדערט, זענען אדער געווען מעהר קעמפער, ווי
קינסטלער, אדער זיי האבען געשוועבט אין די הימלען און האבען זיך
וועניג צוגעקוקט צו דער זינדיגער ערד.

און ווען מיר ווילען בעקאנט ווערען מיט די ווירקליכע איבער-
לעבונגען פונים יודישען פאלק פאר די לעצטע פאר הונדערט יארה,
האבען מיר ליידער קיין אנדער קוואל ניט, ווי דעם "פנקס" פון די
יודישע קהילות און די "שאלות ותשובות" פון די רבנים. נאך אין די
רבנישע ספרים דארף מען לאנג זיפען און זוכען, ביז מיר קריגען עפעס
א "רמז" אויף אלעבעדיגע פאקט און געשעהעניס. אינטערעסאנטער
פון זיי זענען די פנקסען. אבער די זענען כמעט אומעטום פער-
שוואונדען געווארען. אויף מיינע ריזען איבער פוילישע און ליטווישע
שמעדרטלאך האב איך זיי, די פנקסען פון די קהילות, געזוכט און נאך
אין עטליכע ערטער האט זיך מיר איינגעגעבען זיי צו קריגען.

די פנקסים פון קהל זענען כמעט אומעטום פערניכטעט אין די
א פ ט ע שרפות, וואס פלעגען חרוב מאכען גאנץ שמעדרעל. עס איז
אויך גאנץ וואהרשיינליך, אז די קהלישע פיהרער האבען מיט א כיוון
פערברענט דעם פנקס אין א קריטישען מאמענט, כדי זיי זאלען פטור
ווערען פון אבגעבען "דין וחשבון" פאר דער געמיינדע אין די קהלישע
געלדער, וואס זיי האבען געהאט אין זייערע הענד, אדער ווען אימיצער
א גבאי (אזוי ווי אין קאוועל צ. ב.) האט פערבאפט קהלישע הייזער,
אדער פלעצער און האט געוואלט פערניכטען דעם קאנטראקט, אדער
אייגענטומס-רעכט פון די געמיינדע-גיטער, וואס זיי האבען פערבאפט.
אם מעהרסטען אבער, איז דער פנקס, די איינציגע קוועלע פון דער
יודישער געשיכטע אין ליטא און פוילען, פערפאלען געווארען צוליב
דער נאכלעסיגקייט און אונגוויסענהייט פון די גבאים און קהלישע
רעדעליפיהרער פון די גוטע אלטע צייטען. וואו דער פנקס איז עפעס
מיט א נס געבליבען גאנץ—איז דאס דער פנקס פון חברה-קדישא. און

איחר דארפט דאָרט דורכבלעטערן הונדערט, און, ניט זעלטען, הונדערט-
טער בלעטער אום אָנצושטויסען זיך אריף איין בלאַט, וואָס האָט פאַר
אייך אַ ווערט.

אַז זענען אייניגע שמעלען פון קאַרעליטשער פּנס, טאַקע ניט
פון חברה-קדישא-פנס, נאָר פונ'ם אמת'ן קהל'שען, ער איז אַלט אַ
ערך הונדערט און פופציג יאָהר.

I אַריינגעוואָרפֿען אַ ווייבעל אין חרם, פאַר וואָס זי

איז געפאָהרען מיט אַן "ערל" אָהן אַ שומר.

אַזוי ווי די אשה בת ר' יצחק אייזיק—ווערט דערצעהלט
אין פנס, אויף דער צווייטער זייט פונ'ם בלאַט 137 האָט געטאָן אַ
מעשה נבלה: זי איז געפאָהרען מק"ק נאָוואַהרודאק מיט אַן ערל, ימח
שמו, אָהן אַ שומר; אַ חוץ דעם האט זי בענאָנגען נאָך אַ זינד: האט
אויפגעפּענט איהר ברייטען מויל און געזידעלט די פיהרער פון קהל
אויף אַן אסיפה אין קהל־שטיבעל; איז פון אונז, די אונטערגעשריבענע
פיהרער פון קהל, אַרויס דער פנס, אַז די אשה בתיה זאָל זיין אין
גרויסען חרם: מ'זאָל איהר ניט רופען אויף קיין זאך, אויך, די ביזע
שעה זאָל ניט זיין, צו מתעסק זיין זיך אין אַ "מת מצוה", און קיינער
זאָל זיך ניט דערווענען מיט איהר צו האַנדלען, ביז זי וועט ניט
איבערבעטען די פיהרער פון קהל און וועט ניט געהמען אויף זיך: מעהר
ניט צו טאָן אַזאַ פאַרברעך.

אונטערגעשריבען: שבת-צו-נאָכט, דעם 6-טען תמוז תק"ם

(1780)

(פיער אונטערשריפּען פון די קהל'ס-לייט).

ווייטער אַ ביסעל צוגעשריבען עטליכע שורות: באשר די אשה
הנ"ל האָט מתקן געווען איהר פעהלער און האָט אויף זיך גענומען, זי

זאל אַזוינס מעהר ניט טאָן, דעריבער האָבען מיר, די אלופי חקהל¹,
בעשלאָסען, אז דער חרם זאל זיין בטל כחרם חנשבר, ווי אַ צעבראָכען
מעפעל.

II אַ בית-דין שמש-אַ גנב און זיין שטרעף.

צום אָנדענקען און עדות פאַר שפּעטערדיגע דורות—שטעהט
פאַרשריבען מיט אַ בלאט ווייטער—ווי אַזוי ה' צבי ב'ר' חיים "סגל"
האָט אָבגעטאָן מיט זיין "האַנד-ארבייט" צו גנב'ענען פון אנדערע
קהילה-לייט, ביי כמה בעלי בתים, אַזוי ווי עס איז קלאָר בעוויזען גע-
וואָרען פאַר די אלופי חקהל, און די אלופי "בית דין צדק" פון אונזער
קהילה; איז ביי אונז, אלופי חקהל ובית דין צדק בעשלאָסען געוואָרען,
אז דער ראָזינער לויפער² (ד. ה. דער שמש) זאל זיין פסול לעדות און
פאַר אַ שבועה, פון היינט אָן און ווייטער.... ביז ער וועט שווערען אין
טלית און קיטעל, אז ער וועט מעהר ניט גנב'ענען. אונטערנעשריבען
די קהלים-לייט און בית דין אין יאָהר תקנ"ד. 1794.

(1) אלופי חקהל—ד. ה. מירשמען פון קהל—אטימעל, וועלכען עס
האָבען געמראָגען די פיהרער פון דער יודישער געמיינדע. (2) "לויפער" אין
פנקס—"ריץ". ער ווערט אויך אָנגערופען "שליח-מיוחד". דאָס איז געווען דער
געוועהנליכער שמש, אָדער אן עקסטרא-שמש, וואָס האָט געדינט ביי קהל אַלס
"עקסטרא-פּאַאַשט", אויך אויף דעם פאל, אז מ'האָט געדאַרפט עפעס
אָנזאָגען אין אַ צווייטער שטאַדט, אָדער שטעדטעל, ווען עס האָט זיך געהאנדעלט
אום אַ גזרה, אָדער אַן אַנדער צרה אויף יודען.

III אַ מאַקסע פאַר שניידער.

וועגען דעם גרויסען געשריי פון דער שטאָדט, וואָס איז אויפגע-
גאנגען איז אונזערע אויערן—שמעהט פערשריבען אויפ'ן בלאַט 118,
זייטע 2—דערפון וואָס די שניידער דריקען די בעלי-בתים מיט די זעהר
טייערע מקחים, וואָס זיי געהמען פאַר נייען מלבושים, אזוינע מקחים,
וואָס זענען ניט געהערט געוואָרען איז די קהילות, וואָס אַרום אונז,
האַבען מיר, אלופי הקהל, דעריבער פאַררופען אַן אסיפה און עס איז
בעשלאָסען געוואָרען צו מאַכען פון היינט אַן אפּעסמע תקנה, און עס
זאָל ניט געהערט ווערען מעהר קיין געשריי ח"ו אין אונזער גרעניץ.
היינט, אַז קיינער פון די היגע בעלי בתים, ווער עס זאָל ניט זיין, זאָל
ניט וואַגען צו געבען אַ שניידער פאַר גענייהמעהר פון דעם „אינסטרוקט-
טער" (מאַקסע), וואָס איז אַבגעשטעלט געוואָרען צווישען אונז, און
אַט זענען די פונקטען:

מאַנסבילשע קליידער:

א) אַ זופיצע (3) אַ גלאַטע, אָהן פאַסעמאַנען (4)—צוויי גילדען,
און מיט פאַסעמאַנען—צוויי גילדען מיט 15 גראַשען. אַ זיידענע זופיצע

(3) לאַנגע קאַפּאַטע אָהן אַ שפּאַלט, (4) פאַסען סאַמעס ביי די ברעגען

וואָרט.

— דריי גילדען; א דעליע 5) — דריי גילדען; א זיידענע דעליע פיער גילדען.

(ב) א פוטער מיט קעץ—צוויי גילדען מיט 15 גראָשען; מיט פיקס אָדער מיט פיי—פיער גילדען. פוטער של פלאַצייניקע (?) מיט פעלץ—צוויי גילדען. א סאראָקו (?)—א גילדען מיט דרייצעהן גראָשען. א קאפּטען פון יעדער צייג—א גילדען. דאָס איז אלץ פאר גרויסע, פאר קליינע זאָל זיין נאָכן ערך פון די אויבען בעשטימטע פרייזען.

ווייבערשע קליידער:

(א) א טשוהיי 6) מיט קעץ—דריי גילדען; מיט פיקס—דריי גילדען מיט פופצעהן גראָשען; מיט פיי—פיער גילדען. א גלאַטער טשוהיי—צוויי גילדען. מיט „אַבנאָוו“, (ד. ה. בלוז מיט א פוטערנעם קאַלנער)—צוויי גילדען מיט פופצעהן גראָשען.

(ב) א טשוהיי פון מאָרע (געבלומטע זייד) און מיט קראָדישור (?) בעדעקט—דריי גילדען, און א גלאַטען—צוויי גילדען מיט פופצעהן גראָשען.

(ג) א בנד פון קארטון (ציץ) און פון קיטאי (שוואַרצע געדיכטע באַוועלענע סחורה אין גראַטעס)—אין גילדען. א בנד ארומגעלעגט מיט מאָרע אַרום די ברעגען—צוויי גילדען; ארומגעלעגט מיט קראָדישור—א גילדען מיט פופצעהן גראָשען; א גלאַטער—א גילדען מיט דרייצעהן גראָשען.

5) א מין ווייבער-מאנטעל. 6) א סובע (פון רוסיש, „שובאַ“—פוטער, אויבערמאנטעל) פון זיידען און לאַסטיג-קארט, גענייהט צום טאָלע, פון פאַרינט מיט קנעפלאַך, הינטען אָהן א נאָט. די אַרבעל זענען פרייער געווען פרייטע, דערנאָך איז אַרויס א מאָדע—שמאַלע אַרבעל.

ד) א וויסט 7) פון מאַרע, בעדעקט מיט גאָלדענע פליטערלאך
— דרייצעהן גראַשען. פון לאַמע (גאָלדענע שטיקעריי) צוויי גילדען.
אנדערע וויסטען, לויט'ן ערך פון די דאָזיגע.

ה) לייבעל פון ליאַמע 8) — צוויי גילדען; פון אנדערע סאַרטען
זייד — אַ גילדען מיט דרייצעהן גראַשען; פון קאַרטון — איין גילדען. אַ
וואַכעדיגען לייבקאָפּטען מיט האָזען אַדער מיט קעץ — איין גילדען.
אַ קאָפּטען און זאַלעשקעס 9), געשטעפט און מיט פוקס — אַ גילדען;
אזאַלעשקע פון גוטען שטאָף, מיט גאָלד, אַדער אַ גלאַטע פון מאַרע
מיט שטיינגעס — פופּצען גראַשען. אנדערע זאַלעשקעס, לויט דעם ערך
פון די.

די אַלע תקנות זענען בעשטימט געוואָרען פון אַלע קהל-פּאַר
שמעהער — עס זאָל זיין אַ געזעץ, וואָס קיינער פון די בעלי בתים טאָר
ניט אַריבערטערעטען, ווער עס זאָל ניט זיין. און די שניידער טאָרען ניט
נעהמען מעהר פון דעם דאָזיגען „אינסטרוקטער“. אפילו איינער פון די
פערזאָנלעכע קען פראָטעסטירען 10) און זעהען, אז די טאָקע זאָל
אַבגעהיט ווערען שטרענג, און אויב עס וועט זיך אַרויסווייזען, אז א

7) ס'האָט אויך געהייסען: „פיגאַראַ“, אַדער „בעזרוקאוניק“ — אַ מין
יאַקעל אָהן אַרבעל. הינעמן ביי דער טאַליע איז געווען צוגענעהט פון וואַכע
אַ מין קישקע, ס'זאָל זיך האַלמען דאָס קלייד. 8) אַ מין אינטע-יאַקעל, ס'האָט
אויך געהייסען „וועלעווערס“, רוסיש: דושעגרייקאַ 9) אַ מין גאָלד געוועבט
שטיק שטאָף מיט אונטערלאָג, וואָס פרויען פלעגען טראָגען אויף דער ברוסט,
בשעת זייגען אַ קינד. 10) אויף די יודישע אסיפות, אַזוי ווי אויף די פוילישע
סיימען, האָט געהערשט דאָס „וועטאַרעכט“. ד. ה. ענדערן אַ פריהער
אַנגענומען בעשלוס האָט מען געקענט נאָר, ווען די פערזאָנלעכע האָט זיך
אויסגעזאָגט איינשטייג. ווען איינער פון די פערזאָנלעכע איז אַבער
געווען דאָגעגען, האָט קיין בעשלוס ניט גע'רענט האָבען קיין מאַכנג.

שניידער טרעט איבער די תקנות און נעהמט טייערער ביי עמיצען פון די בעלי בתים, ווער דאָס זאָל ניט זיין, דאָרף יענער שניידער געקנס'עט ווערען מיט אַ גרויסען "קנס" לויט דעם איינזעהן פון די, וואָס וועלען זיך געפינען אויף דער אסיפה.

אונטערנעשריבען: צוויי נבאים, דער שמש און דער נאמן.
ב"ה ימים להדש תשרי תקס"ה (1805).

IV פאַר ניט מאַכען קיין סעודה צו אַ ברית.

אמאָל איז געווען א מנהג צו רופען אויף יעדער שמחה אלע קרובים, נאָהענטע און ווייטע מיט זייערע ווייבער און קינדער און קינדס-קינדער. אזוי ווי האלב שטערטעל איז געווען צווישען זיך "גער קנעפילט" איז לייכט צו פערשמעהן, אז פראַווען אַ שמחה איז פאַר אַ געוועהנליכען בעל הבית, ביי דער אמאָליגער אַרימקייט, געווען אלץ איינס, ווי דורך כלעבען אַ פאַנגראָם. דעריבער פלענען אסך בעלי בתים מורא האָבען אָנצוזאָגען פאר'ן ברייטען עולם ווענען אַ חתונה, אַ ברית, אַ מזל טוב און ד. ג. מ'פלעגט אָבפראַווען די שמחה בקצור פאַר "איינענע מענשען"—די כאַמע נאָהענטסטע צו שמחה-לייט. "קהל" האָט זיך אָבער ניט געלאָזען "שפּייען אין דער קאשע". וואָס הייסט ניט מאַכען קיין סעודה? געהן הינטער אַרום די כלי קודש?

און אין קארעליטשער פנקס, אין יאָהר תקס"ח (1808) איז פערשריבען אזא מיין "פריקאז", כדי אַראָבצונעהמען די "שטרויכלונג" פונם פאָלק ישראל:

"מחמת עס איז געוואָרען בעוונותינו הרבים, אַ גרויסער בראַך אין קהל, מבטל צו זיין די סעודה פון אַ "ברית מילה", וואָס ווענען דעם איז אָנגעוואונקען אין די און די ספרים, אז מען מוז מאַכען אַ מאָלצייט פאַר אלע געלאָדענע; און אפילו דער, וואָס איז אין שטאנד צו מאַכען

א סעודה, מאכט ער אויך ניט; בכן איז אָנגענומען געוואָרען איינ-
שטימיג, אז דער וואָס וועט ניט מאַכען קיין סעודה, על כל פנים, פאַר
צעהן מענטשען, איז אַ חרם גמור און אַן איסור אויפ'ן שמש פון קהל,
אז ער טאָר ניט רופען קיין שום מענטשען אויף אַ מזל טוב און
אויף קיין שום שמחה, און עס איז אַ חרם און איסור גמור, אז קיינער
טאָר ניט געהן אויף אַ מזל טוב, אפילו די "מוהלים" און דער גרויסער
סנדק און דער קליינער סנדק, אפילו אייגענע ברידער דעם בעל
שמחה'ס מאַרען ניט געהן. צום שלום ווערט קהל ווייכער און לעגט
ארויף אַ חוב אויף די מוהלים און אלע, וואָס זענען זיך עוסק אין דעם
ברית מילה צו סטאַרען זיך מאַכען אַ סעודה ביי דעם וואָס איז ניט אין
שטאַנד אליין צו מאַכען אַ סעודה.

אונטערנעשריבען: צוויי גבאים, ערב פורים תקס"ח (1808).

V אַן אַבזאָהל אויף "סנדק" און "מוהל".

אַ "מוהל" "ומסדר קדושין" איז אין אמעריקא אַ פיינע ביזנעס.
דער מוהל האַלט אָן אַן אָפּיס, אַ סאַבינעט הייסט עס, גאָר ווי דער
דאָקטאָר און אַדוואָקאַט, און פערדינט ניט זעלטען בעסער פון זיי
ביידען. אַ פּרנסה איז שוין דאָס די לעצטע צייט אויך געוואָרען אין
רוסלאַנד. אַמאָל איז דאָס אָבער געווען אַ גרויסער כבוד, אַ חוץ דעם,
וואָס דאָס איז געווען אומזיסט, האָבען נאָך, ווי דער אויבערשטער
אויסצוג פונם קאַרעליטשער פּאָנס בעווייזט, די "מתעסקים" אויף אַ
ברית געדאַרפט מאַכען ביי אַן אַרימען "בעל שמחה" אַ סעודה פון
דער אייגענער קעשענע. ס'איז אָבער נאָך דאָס ווינציג, מיט צוויי
יאָהר שפּעטער וועט מ'אינעם זעלבען קאַרעליטשער פּאָנס פערשריבען

אזא תקנה: עס איז אָבגעשטימט און בעשלאָסען געוואָרען אין דעם
 „וועד“ פון דער אסיפה ביי די „אלופי הקהל“, אז ווער עס וועט זיין
 „סנדק“ אויף א „ברית מילה“ איז מחויב צו געבען אויף צדקה חיי ג”פ
 ד. ה. אבטצעהן גראָשען, דער מוחל—ניין גראָשען: פון „פריעה—זעקס
 גראָשען, „מציצה“—דריי גראָשען. די אַלע געלדער זאָלען אָבגעגעבען
 ווערען די גבאיטעס און דערפון זאָל מען אויסהעלפֿען אַרימע קינפֿע-
 טאָרינס. ביי יעדער חתונה דארף אויך געבען דער חתן אויף צדקה
 חיי ג”פ, פאר די דאָזיגע גבאיטעס.

VI געכאַפט אַ יודען מיט אַ ווייבעל אין אַ „חדר מיוחד“.

היות, ווי עס איז בעוונותינו הרבים, אָבגעטאָן געוואָרען אין
 אונזער הייליגער קהילה אַ נבלה, היינו מ'האָט געפונען דעם מאַן מרדכי
 מיט דער אשה לאה בת ר' חיים סגל, וועלכע איז אן „אשת איש“, אין
 אַ „חדר מיוחד“, און דאָס איז בעשטעטיגט געוואָרען דורך עדות,
 דעריבער האָבען מיר, די אלופי הקהל, פון אָנהויב געקלערט צו בע-
 צאָהלען זיי נאָך זייערע ביזע מעשים און איהר אַרויסגעבען אַ
 פסק, ווי עס קומט אזא „אשה מופקרת“, ווי זי. איז אָבער
 דערווייל, איבער נאכט, קאליע געוואָרען דער ענין. היינו דיזעלבע
 נאכט האָט זי פון דאנען פליטה געמאכט און מיר האָבען ניט געקענט
 אויספֿיהרען דעם פסק, ווי מיר האָבען געטראַכט. אזוי אָבער ווי
 מיר האָבען מורא, טאָמער וועט אַמאָל די דאָזיגע „מופקרת“ וויעדער
 קומען, איז דעריבער בעשלאָסען געוואָרען ביי אונז אַלעמען, די
 אלופי הקהל, אין דעם דערבייזיין פון הרב המגיד און בית דין צדק
 דפה אויסצורופען אַ גרויסען חרם: אויף יעדען פון די לייט פון אונזער
 קהילה, ווער עס זאָל ניט זיין, וואָס וועט אַריינלאָזען די דאָזיגע „מופ-“

קרת' צו זיך אין שטוב, אפילו אויף איין רגע, זאל יענער זיין אויס-
 נעטיילט און אָבגעשיידט פון כלל ישראל און פון כלל דת יהודית פון
 אלע פיהרונגען, וואָס זענען איינגעפיהרט אין ישראל. דאס אלץ איז
 בעשלאָסען געוואָרען דורך אַ מערהייט שטימען פון די „אלופי הקהל“
 און דערביי זענען אויך געווען די יחידי סגולה (11) און הרב המגיד און
 בית דין צדק און די אסיפה איז געווען אין קהל-שטיבעל, און לויט דעם
 רביס באַפעהל האָב איך געחתמעט: אור ליום ד', י"ב שבט תק"ע
 (1810).

אונטערגעשריבען: זאב וואָלף ש"ץ ונאמן דפ"ק.
 דאָס אינטערעסאַנטעסטע פון אַט דעם בלאַט אין פּנקס איז,
 וואָס איהם, דעם מאַן, האָט מען גאָר נישט געטאָן. דער גאַנצער
 חרם איז אויף דער ווייבעל.

VII נימאָ קיין בעלנים אויף קוואַטער און

אונטערפיהרער!

דאָס איז זיך שווער פאַרצושטעלען. קוואַטער און אונטערפיהרער
 — די שענסטע כבודים ביי פרומע יודען. און אין קאָרעליטש, מיט
 הונדערט יאָהר צוריק, האָט מען אויף אַט די כבודים ניט געקענט
 קריגען קיין בעלנים.

וואָס זשע איז געווען די מעשה? ווער איז געווען שולדיג דערין?

(11) אויסגעקליבענע שענע באַלעכאָמים.

שולדיג זענען געווען די בלי קודש מיט די טעלער, וואָס משמטלט ביי יודען אָן צו יעדער שמחה. אָט די טעלער-אַבצאָהלונג פאַר די „בלי קודש“ האָט געהייסען אין קארעליטש „צושרייאָך“. דאָס האָט געלעגט אזאָ שווערע לאַסס אויפֿן בעל הבית, אז ער האָט מוחל געווען דעם „כבוד“ מיט דער „סעודה“ און האָט געווייכט פֿון אַ חתונה און אַ ברית. קהל האָט געגען דעם געמוזט אָנגעהמען מיטלען, און מיט אַ הונדערט יאָהר, אונגעפֿעהר, צוריק איז פֿערשריבטן געוואָרען אין קארעליטשער פֿנקס אזאָ מין תקנה:

היות, ווי דאָ איז געווען אַן אלטער מנהג, אז יעדער קוואַטער אויף אַ ברית-מילה און אונטערפיהרער אויף אַ חתונה האָט געמוזט געבען „צושרייאָך“ די בלי קדש, און מחמת דעם איז די מצוה פֿון קוואַטער און אונטערפיהרער אין געפֿאָהר אונטערצוגעהן, און דערפֿון געהט אַרויס אַ גרויסע חורבה פֿאַרן בעל שמחה, וואָס קען ניט קריגען קיין קוואַטער און קיין אונטערפיהרער; דעריבער: כדי צו פֿערריכטען, אז די דאָזיגע מצוה זאָל ניט אויספֿעהלען און אויפֿצוהויר בען זי פֿון דער ערד, ווי זי איז געווען ביז איצט געפֿאַלען, איז בעשטימט געוואָרען ביי די „אלופי הקהל“ אינעם דערביי זיין פֿון די „יחיד סגולה“, און פֿון בית דין און פֿון רב, מיט אַ שווערען חרם, אז כדי ניט צו פֿערשעמען דעם, וואָס האָט ניט, איז פֿון היינט אָן און ווייטער אָן „אסור גמור“, אז קיין שום קוואַטער און אונטערפיהרער זאָל ניט געבען קיין צושרייאָך צו קיין שום „בלי קדש“, און ווער עס וועט עובר זיין דאָרויף וועט, אַחוץ דעם שטראָף פֿון דעם חרם, געקנסט ווערען מיט גרויסע קנסים און גרויסע בוינוות. דערזעלבער חרם פֿאַלט אויך אויף די „בלי קדש“, אויב זיי וועלען ניט לאָזען וויסען פֿאַר אַלעמען, ווער עס האָט עובר געווען אויף דעם חרם פֿון „צושרייאָך“. ווער עס ווייס, אז אימיצער האָט עובר געווען, איז מחויב צו לאָזען וויסען דעם פֿרנס (חודש 12). אַכט אונטערשריפטען.

(12) איינער פֿון די צוועלף געמיינדע-פיהרער, וואָס האָבען אויך געהייסען „אלופי הקהל“. יעדער איז געווען אַ מין פֿרעזידענט אויף איין חודש. אין דעם חודש, ווען איינער איז געווען פֿרנס האָבען די איבריגע ניט געהאָט קיין רעכט זיך צו מישען, בלויז אויף אַסיפות פֿלעגען אַלע צוועלף קומען אין האָבען שטימעכט.

VIII פאר זידלען דעם "פרנס חודש".

היות, ווי די שטעדטעלדיגע בעלי בתים צבי בן יעקב, און גרשון בהר"י האָבען, געעפענט זויער מויל און געזידעלט דעם "פרנס חודש" אין זיין חודש (13) און אנדערע אָנגענומענע מענשען אין בית המדרש און אין צייט פון דאווענען, דעריבער, בכדי צו מאַכען אַ צאָם, אז די "קינדער ישראל" זאָלען נישט זיין "ווי שאָף אָהן אַ פּאַסטור", האָבען מיר איינשטימיג בעשלאָסען צו קנס'ענען די דאָזיגע מענשען מיט דעם קנס, וואָס דאָ איז אויסגערעכענט. היינו: נישט אויפצורופען קיינעם פון זיי צו דער "ספר תורה" מיט דעם טיטל "מורנו" (14) נאָר מיט דעם טיטל "חבר" (15) פון איצמער אָן אויף אייביג, און דער ה' גרשון ווערט אַראָפּגעוואָרפּען פון גבאות אויף אלע מאָל, און קיינמאָל זאָל מען זיי נישט אויסקלייבען אויף קיין שום קהל'ישען און חברה'ישען אָמט.

(13) דער "פרנס חודש" האָט זיך גערעכענט פאר אַן אָפיציעלע פּערזאָן בלויז "אין זיין חודש". אין די איבריגע מאָנאַטען איז ער געווען גלייך מיט אלעמען. (14) דעם טיטל "מורנו" האָט בעקומען אַ "שענער יוד", אַלמדי, אַדער אַ פשוטע-פאלעבאָם, ווען האָט געהאַט געוויסע פאַרדינסטען פאר דער געמיינדע. (15) דעם טיטל חבר (קאָמעראַד, גענאָסע) האָט בעקומען יעדער יונגער מאַן, באלד נאָך דער חתונה, מיט דעם טיטל איז בעצייכענט געוואָרן רען אז ער איז אַ גלייכבערעכטיגטער מיטגליעד אין דער געמיינדע די טיטלען פלעגט מען געוועהנליך געבען בשעת אויפ'רופען צו דער תורה אין שוהל און אן שריפטליכע ווענדונגען צו דער פּערזאָן, וואָס האָט געהאַט דעם טיטל.

אויף יעדער אסיפה קען אפילו איינער פון די אנוועזענדע אָבזאָלטען מיט זיין פראָטעסט פון אויסקלייבען זיי ווידער, און כדי צו בעשטער-טיגען און געבען מעהר קראפט דעם דאָזיגען בעשלוס פון קהל, וואָס איז געפאָסט געוואָרען אין קהל־שטיבעל, האָבען מיר געחתמעט: יום א' ב' ימים בחדש ניסן תקמ"ד (1784) ל"פ"ק. קארעליטש.]
(פינף אונטערשריפטען)

פונקט אין אַ מאָנאט אַרום קומט אין פנקס, אויף דערזעלבער ווייט פון זעלבען בלאַט, אַזאַ צושריפט אונטער דעם אויבערשטען בעשלוס:

אַזוי ווי די אויבען אָנגערופענע מענשען האָבען זיך געבויגען פאַרן „בית דין הגדול“, וואָס דאָ איז געווען און האָבען געבעטען מחילה ביי אַלע פיהרער פון קהל, איז: דערפאַר וואָס די לייט האָבען זיך אונטערגעגעבען, האָבען מיר בעשלאָסען מוחל צו זיין זיי אויף דאָס, וואָס געווען, און פון איצט אָן קעהרען זיך די לייט אום צו זייער פריהער דינען שטאַנד.

(פינף אונטערשריפטען).

IX וועניגער עולם איז מעהר שמחה.

נאָך מעהר, ווי אַ ברית איז אַ חתונה געווען פון איין זייט אַ שמחה. פון דער אנדערער—אַ צרת. לויט'ן מנהג פון אַלטע צייטען האָט מען געמוזט רופען אַלע ווייטע און נאָהענטע קרובים ביזן צעהנטען גליעד, פון ביידע צדדים, אַ חוץ פריינד, בעקאנטע, שכנים און נלאָט „בלי קדש“, פאַר אַ מיטעלען באַלעבאָס איז פראַווען אַ חתונה דעריבער געווען, ממש, אַ חורבן. קארעליטשער קהל האָט זיך דעריבער געזעהען געצוואונגען אַרויסצוגעבען אַזאַ פעראַרדנונג און פערשרייבען אין פנקס:

עם איז איינשטימיג אָנגענומען געוואָרען פון די פאַרשטעחער
און פיהרער פון אונזער קהילה אינם דערביי זיין פון איינצעלנע
זייטיגע אָנגענומענע לייז (יחידי סגולה) א בעשלוס, וואָס קעהר זיך
אָן צו די בעדערפניסען פון אונזער געמיינדע, לויט די תקנות פון פנקס:
אז ווער עס וועט פראַווען אַ חתונה, ווער דאָס זאָל ניט זיין, פון אונזער
קהילה, טאָר ער ניט איינלאָדען אויף דער סעודה קיין אנדערע, ווי נאָך
די נאָהענטסטע קרובים ביז אַ "שלישי בשלישי" (נלידס-שוועסטער-
קינדער), פון ביידע צדדים, אויך דעם "פרנס חרש" וואָס וועט זיין אין
יענעם חורש, און די נאָהענטסטע שכנים, וואָס וואוינען פון ביידע
זייטען, נעבען זיין הויז, און די "כלי קדש", און די אונטערפיהרערס,
און דעם ווירט פון דעם הויז, וואו דער חתן שמעהט איין. און ווער עס
האָט אַ מחותן אין שטאָדט, מעג ער איהם אויך לאָדען אויף דער
סעודה. אויך דער נאָהענטסטער קרוב פון יעדען מחותן (ווייטער פון
שלישי בשלישי) און דער מחותן פון דעם ערשטען קרוב פון דעם בעל
הסעודה (א וואו מען מאַכט די סעודה). אויך די קרובים ביז "שלישי
בשלישי" פון מחותן מצד החתן מעג ער רופען אויף אַ חתונה; אָבער
אויף אַ "סעודת-ברית" טאָר ער מעהר ניט רופען, ווי די וואָס זענען
אויבען איינגערעכענט און די מוהלים און "כלי קדש", דוקא די וואָס
דיענען ביי קהל. אָט דער "תיקון" איז אַ חוב אויף יעדען איינעם פון
אונזער קהילה, ווער עס זאָל ניט זיין, אַ חוץ די ישובים אַרום. זיי פאָלען
ניט אונטער דעם דאָזיגען תיקון. אויך די "כלי קדש" זענען אויסגע-
שלאָסען. דאָס אַלעס איז בעשלאָסען געוואָרען אויף אַ פערזאָנלונג
פון קהל מיטן "חרם הגדול" און ווער עס וועט עובר זיין אויף דעם,
וועט געקנס'עט ווערען מיט גרויסע קנסים. וואָס פאַר אַ קהל פון אונ-
זער קהילה עס וועט וועלען מבטל זיין אָט די "תקנה", קענען דריי
כשרים (כשרה יודען ד. ה. וואָס האָבען שטימערעכט) זיי וועהרען דאָרין
מיט זייער פראָטעסט.

פערשריבען יום ה', ח"י מרחשון, תקנ"ד (1794).

(פיער אונטערשריפטען).

דער לעזער זעהט, אז לויט דעם דאָזיגען תיקון, וואָס האָט

שטארק בעגרענעצט דעם מנהג פון „איינלאדענעס“ איז נאך געבליבען א גאנץ היבשע משפחה צו רופען אויף א שמחה. מאַקע פונקט, ווי עס ווערט געוויצעלט אין א פאָלקסווערטעל: ווער איז מיין געזינד? משטיינס געזאָגט! איך און ער, שוויגער און שווער, הענדעל און מענדעל, זרח און ברוך, צוויי צווילינגלאך, זאָלען געזינד זיין, „להכביל די גויע“ אַ כּפּרה דער בחור“.

X אַ תקנה געגען לוקסוס.

נאָך אין די צייטען פון די נביאים ווערט ביי יודען געמעמפּט געגען אויסערליכען פּוץ און לוקסוס. נאָך שטאַרקער ווערט דער קאַמפּף אין גלות. אַן איינפאַך לעבען איז נישט בלויז די גרונד-פּאָדערונג פון דער יודישער אמונה, נאָר אויך די נויט ווענד דיגקייט פון דער פּאָליטישער און עקאָנאָמישער לאַגע פון די יודען צווישען די פעלקער. די יודען האָבען אָבער נישט אלע מאָל געפּאָלגט, וואָס זייער תורה, וואָס זייערע גייסטיגע פיהרער האָבען זיי געהייסען. די הויפטבעשעפטיגונג פון יודען אין גלות, צוליב סבות, אין וועלכע ס'זענען שולדיג געהער די אויסערליכע אומשטענדען, ווי זיי אליין, איז האַנדעל און פּראָצענט. אַ סך קלייבען אָן עשירות. ווילט זיך אַרויסווייזען; ווילט זיך שטאַל-צירען קענען אייגענע און פרעמדע. קענען אייגענע איז אַ זינד. קענען פרעמדע אָבער—א געפּאָהר. נישט איין צרה, נישט איין בלוט-בלבול איז געקומען אויף יודען, צוליב דעם. גוים זעהען יודען פיין געקליידט, געהמט זיי אָן אַ קנאה, זאָגען זיי: דאָס איז אונזער גוטס. קומען אַרויס דערפון גזרות, פּאָגראַמען. דאָס איז אַן אַלטע געשיכטע: דער שטאַר קער מאַג, דער שוואַכער מאַג נישט... וואָס טוען יודען?

דער "יצר הרע" איז גרויס. אז נאָט העלשט, ווילט זיך נעהן אין שוהל אויסגעפונט אין אַ שענעם "לייבקאָפּטען", אין אַ פיינע "זאַלעס-קעז". אין אַ יארמולקע אויסגענייט מיט גאָלד, אָבער: "מה יאמרו הגוים"—וואָס וואָס וועלען די גוים זאָנען? דאָס מוזען יודען תמיד געדענקען.

קלינט מען זיך. ווערט אין ניעסוויזשער פּנקס אַריינגעשריבען אַ תקנה, אז די אַלע "שענע זאכען" טראָגען ביי זיך אין דער היים און אינעוועניג אין שוהל איז מותר. אָבער אין גאָס דארף מען זיי אויס-קעהרען אויף דער לינקער זייט. די רעכטע זייט פאַר אונז, הייסט עס, די לינקע פאַר זיי. וואָרום.... פון יאמרו הגוים... טאָמער וועלען די גוים זאָנען...י

נאָר לאָמיר לאָזען רעדען דעם פּנקס מיט זיין אייגענעם לשון: אזוי ווי די צייטען זענען שווער געוואָרען; די פּרנסה, וואָס אַ טאָג—ווינציגער, האָבען מיר אויפגעפּענט די אויגען, און אַקוק געטאָן, אז דאָס איז אַליין געקומען צוליב די לוקסוס-קליידער מיט גאָלד-געווער-בעכטס, וואָס איז נתרבה געוואָרען דאָ אין אונזער קהילה, און אין דעם שווערען און ביטערן גלות—שטעכט דאָס זיי (די גוים) די אויגען, דעריבער קומען אויף אונז צרות, און קנאה דערוועקט זיך אין זייערע הערצער.

דעריבער האָבען זיך דערוועקט אַסך קהילות שוין פון כמה יאָהר, צו פּערצאמען דעם בראָך, אז קיין שום אשה זאָל ניט אָנמאָן קיין קליידער, געשטיקט מיט גאָלד, אָדער זילבער. און לויט דעם דאָזיגען צאָם, וואָס מיר האָבען געזעהן אין כמה גרויסע קהילות האָבען מיר אויך אויפגערופּען אַן אסיפה מיט א נזרה פון דעם גרויסען חרם, אז קיין שום אשה טאָר ביי אונז ניט אָנמאָן קיין שום קליידער מיט גילדען-געשטיק, אָדער זילבער-געשטיק, היינט אַ טשוהאי, אַן אויבער-בנד, אַ פאַרטוך און אַ היטעלע. נאָר אַ וויסט, אַ לייבקאָפּטען און זאַלעסקע, ווען זיי זענען צוגעדעקט פון אויבען מיטן טשוהיי, זענען ניט בכלל חרם. אויך מעג מען נעהן אין אַ וויסט און לייבקאָפּטען פון דער אייגענער שטוב צו אַ שכנה. און ווען מ'געהט דערין אין שוהל מוזען די

דאָזיגע בנדים זיין אויסגעקעהרט אויף דער לינקער זייט. אין שוהג
גופא מעג מען זיי ווייטער איבערקעהרען אויף דער רעכטער זייט. גער
הענדיג פון שוהל אָבער מוז מען איבער אַ נייעס איבערקעהרען די
קליידער אויף דער לינקער זייט. און דער חרם פאלט אויף יעדערן פון
אונזער קהילה אָהן אַ שום אויסנאָהם און האָט אַ קראַפט צעהן יאָהר
פון היינטיגען טאָג אָן. נאָר דעם רבי'ס ווייב, די גאנצע צייט פון רבנות,
איז ניט אין כלל פון דעם דאָזיגען חרם. אויך אַ בחור, אָדער אַ חתן
מעג נעהן אין אַ יארמולקע פון גילדען-געשטיק ביז דעם ערשטען שבת
נאָך דער חתונה. און אַ מיידעל, אָדער אַ כלה, מענען נעהן אין אַ
גילדערנעם טרעסם ביז דעם ערשטען שבת נאָך דער חתונה, און זענען
ניט אין כלל חרם. און יעדער מענש, וואָס וועט איבערטרעטען דעם
דאָזיגען חרם, אַ מאַן, צי אַ פרוי, זאָל זיין מוחרם און אויסגעשלאָסען
פון כלל ישראל. נאָר קיינער איז ניט ערוב פאַר אַ צווייטען, מעג זיין
אַ חבר, אָדער אַ קרוב, אָדער אייגענע קינדער. אַ חוץ דעם חרם ווערט
יעדער פערברעכער געקנס'עט מיט אַ געלד־שטראַף, און מיט גרויס
בוזונות, ווי די פיהרער פון קהל וועלען אויף זיי אַרויפלעגען. און דער
זעלבער חרם פאלט אויך אויף יעדערן פון קהל און אויף די „פרנסים
חדשים“. קיינער טאָר ניט זוכען קיין שום מיטעל, סיי דורך בית-דין,
סיי דורך אסיפה-לייט, מבטל צו מאַכען דעם דאָזיגען חרם. און אויב
קהל וועט פרובען אַראָבנעהמען דעם חרם איז קהל אַליין מוחרם און
פערוואַנגעלט, אָבגעטיילט און אָבגעשיידט פון כלל קדושת ישראל, און
אַלע קללות פון דער תוכחה זאָלען פאלען אויף זייערע קעפּ. דער וואָס
וועט אָבער געהאַרבען וועט רוהען אין זיכערקייט און עס וועט אויף
איהם קומען די ברכה פון גוטע לייט.
אונטערגעשריבען די פיהרער פון קהל, די נבירים, דער רב,
יום ו' דעם 19 אייר, תקל"א (1781).

XI א סדור – א משכון פאר קבורה-געלד.

קריגען א "ברמנ" האט געהייסען פאר "חברא קדישא" – האבען א סעודה. און א סעודה האט "חברא קדישא" ליעב געהאט, אוי, האט זי ליעב געהאט א סעודה! און דעריבער טאקע האט מען נישט בענראָד בען אומזיסט קיין שום ברמינן! אפילו דעם גרעסטען אַרימאָן, אויב ער האט נישט געהאט קיין "זכות-אבות". האט מען קיין געלד נישט, גיב א משכון. אלץ פערזעצט? איז דאָך געבליבען א סידור? דאָס איז ביי "חברה קדישא" אויך א סחורה. אין שענק געהאט מען און מיניט דערויף א פלעשעל משקה, און, נאָך אַמאָליגער טאקסע, א גענויל אויך. ווילט איהר נישט גלויבען, לייענט, איך בעט אייך אין קיידאנער פנקס פון חברה קדישא, אויף דער 17-טער זייט. דאָרטען איז באַשריבט פערשריבען: פון "פלוגי בן פלוגי" פאר קבורה האט מען בעקומען א משכון א סדור פון אַמסטערדאמער דרוק און... פינף גראַשען מזומן.

XII די סעודה פון חברה קדישא.

נישט בלויז פון א "בר מינ" האט חברה קדישא אָבגעלעקט א ביינדעל. א סעודה האט געמאכט מאַכען יעדער נייער מיטגליעד, וואָס האט זיך איינגעשריבען אין חברה. איינצושרייבען זיך אין "חברה קדישא"

איז געווען אַ כבוד. אונז האָט מען דאָ נישט צוויי געמיינט די "הגדה", ווי די "קניידלאך". דער גאַנצער לוצקער פּונקט פון ח"ק איז פּערשריבען, אַ משך פון הונדערט יאָהר כמעט אויסשליסליך מיט צוויינע "געשעהעניסען". אז גאָט האָט געהאַלפּען איינשרייבען זיך אליין, אָדער אַ קינד אין חברה, איז דאָס געווען אַ יום טוב. מ'האָט געפּראָכט וועט מיט גרויס פּאַפּ און אסיפה, "געוואָרפּען גאַלקעס", און פּער שריבען, אויף אַ בלאַט די לענג, די געשעהעניס און דעם צערמאַניאַל פון איינשרייבען זיך. האָט איינער נישט געהאַט גענוג אויף אַסעודה, איז חברה מיט איהם דורכגעקומען. מ'האָט איהם צוגעהאַלפּען, צונעם באָרגט. אַבי אַסעודה. צו דער אסיפה פון די אלופי ח"ק—שטעהט פּערשריבען אין קיידאנער פּונקט, איז געקומען רבי אברהם ב"ר הילל בעטען, מ'זאָל, איהם אַריינגעהען אין חברה. האָבען מיר איהם אויפֿגענומען, באופן ער זאָל געהן אויפֿן בית הקברות, "על כל צרה שלא תבוא", מיט אַלע זיינע קינדער, גרויס און קליין, אַ יאָהר צוויי נאָכ־אַנאָנד... האַנדגעלד דרייסיג גראַשען און צעהן שילינג (*) זאָל ער געבען שוין. פינף גילדען בעט ער מ'זאָל איהם אַרונטערלאָזען פון דער טאַקסע... חיים סג"ל איז מחויב צו געבען—שטעהט דאָרטען ווייטער—פּופּצעהן גראַשען און אַדערויף און מאַכען אַסעודה. ער בעט מ'זאָל געבען צו שטייער דריי גילדען...

אַ דריטער קלאָנט זיך: די צייט איז איהם שלעכט. איז ח"ק איינגענאָנגען מיט איהם אויף אַ פּשרה: חברה נישט אַפּעסעל ביר. פיער גילדען דאָרף ער בעצאָהלען פאַר פּסח. אָבער, אז דער אויבער שטער וועט "ברייט מאַכען זיין גרעניץ" מוז ער מאַכען אַסעודה נאָך אויף דאָס ניי.

(*) אַ שילינג, אָדער שילינגער איז געווען אַמאָל אַ דריטעל פֿון אַ גראַשען.

XIII וואָס האָט געקאָסט אַ סעודה מיט צוויי הונדערט

יאָהר צוריק.

אַ גוטע העלפט פון קיידאנער פנקס פון ח"ק איז פערנומען מיט די חשבונות, וואָס אַ סעודה האָט אָנגעטראָפּען און פון וואָס זי איז בעשטאָנען. דער שרייבער רעכענט אויס יעדע קליינקייט. עס זעהט אויס, אז, שוין שרייבענדיג, האָט ער הנאה פון די אַלע גוטע זאכען, וואָס וועלען זיין אויף דער סעודה. איינעם פון די רעכנונגען האָב איך פאַרנאָטירט. ער איז, איבריגענס, זעהר אינטערעסאַנט דערמיט, וואָס ער ווייזט, ווי טייער האָבען דעמאָלט געקאָסט לעבענסמיטעל. אַז איז דער צעטעל פון אַ סעודה אין יאָהר תש"ג, ד. ה. ענדע פונ'ם 17-טען יאָרהונדערט.

4 הענער — — 28 גראָשען.

4 גענז — — 20 "

1 וואָגען האַלץ — 10 "

1 אינדיק — — 35 "

1 צעהנדליג אייער 4 "

4 גענז — — 1 גילדען מיט 19 גראָשען.

4 קלענערע הענער 12 גראָשען.

10 אינדיקעס — 3 גילדען מיט 20 גראָשען.

1 פאָס ביער — 6 " " " "

ביליג איז געווען דאָס לעבען פון אונזערע עלטער-זיידעס. ס'איז

אָבער אַ פראַגע, צי איז עס שענער געווען?

VIX מחלוקת און מסירות צוליב דער סעודה.

אויף א סעודה האָבען קיין זייטיגע, וואָס בעלאנגען ניט צו „חברה קדישא“ ניט געטאָרט זיין. נאָר יעדער „פרנס חודש“ האָט געמעגט ברענגען איין פריינד. האָט זיך אָבער אַמאָל געטראָפּען, אז איין „פרנס חודש“ פריינד איז געווען דעם צווייטען פרנס חודש'ס פריינד. און אָט דער „פרנס חודש“ איז גראָד געווען אין „זיין חודש“, ד. ה. ער האָט בעמראָטען אין יענעם חודש זיין אַמט. איז ער געווען דער „בעל הבית“, דער גאַנצער „האָהן“ אויף דער סעודה. האָט ער יענעם פרנס חודש'ס פריינד, ד. ה. זיין שונא אַרויסגעטריבען. איז יענער אוועק און האָט געמסר'ט דעם פרייַן (ראדזיוויל), אז דער „פרנס חודש“, וואָס האָט איהם אַרויסגעטריבען, שטעלט איהם (דעם פרייַן) „פייגען“, בשעת ער פאָהרט דורכ'ן שטעדטעל. האָט ראדזיוויל גע- הייסען אַרויסטרייבען יענעם „פרנס חודש“ פון קיידאַני מיט זיין גאַנצער פאַמיליע. פון דעמאָלט אָן איז געמאַכט געוואָרען אַ תקנה, אז אפילו דער „פרנס חודש“ טאָר קיין שום זייטיגען מענשען ניט ברענגען אויף דער סעודה, אַ חוץ רח"ש, ד. ה. רב, חזן, שמש. כאַד ראַקטעריסט'ש איז נאָך אַ תקנה, פערשריבען אין זעלבען פּנקס. „צו מאַכען אויף אַ סעודה פון ח"ק אַ וועלכע ס'איז „שפיעל“, וואָס מ'רופט דאָס „פאָרשטעלען“, אזוי ווי מ'איז זיך נוהג אויף אנדערע שמחות, איז דאָס אַ שטיק אסור. דערפון זעהט מען, אז ניט בלויז פורים האָט מען געמאַכט אַמאָל „פאָרשטעלען“, נאָר אויך אויף אנדערע שמחות, און אז אפילו אויף אַ סעודה פון ח"ק האָט מען „געפראָוועט קאָמעדיע“.

איבריגענס איז ביי „חברה קדישא“ אויך געווען אַנומער מנהג: אויב עס איז געווען אין שטעדטעל אַ קראַנקער, האָט מען איהם געמוזט ברענגען פון דער סעודה וואַרימע געקעכטס, „תיקף“, ווי נאָר אבענד. און די איבערבלייבעכטסען פון דער סעודה האָט מען געדארפט צוטיי- לען אַרימע לייט.

דער בונט פון די שניידער.

נא מעשה, וואס האט זיך פערלאפען אין קיידאני מיט הונדערט יאָר צוריק).

די היסטאָריע פון דעם דאָזיגען בונט איז פערשריבען אין קיר דאנער שניידערשען פּנס—דער איינציגער פּנס אין גאַנצען יודישען תּחום, וואָס איז געשיהרט געוואָרען זעלבסטשטענדיג פון בעלי מלאכות. ליידער איז דער דאָזיגער מערקווירדיגער פנס, ווי מ'האָט מיר דער צעהלט, פערפאלען געוואָרען אין דער רעדאקציע פונעם אַמאָליגען „וואַסכאָד“. נאָר די מעשה, וואָס איך וויל דאָ בעשרייבען, לעבט אין מויל פון קיידאנער אלטע לייט אזוי פריש, ווי זי וואָלט ערשט געכמען געווען געשעהן. איך האָב זי פערצייכענט פון מויל פון איינעם א קיידאנער באלעבאָס און גבאי, וואָס האָט מיר געבעטען, איך זאָל זיין נאָמען ניט דערמאָהנען, ווייל „ער האָט מורא פאַר די בעלי מלאכות“.

דאָס איז געווען דעם ערשטען מאָג ראש השנה—דערצעהלט די לעגענדע, לויט דעם קיידאנער שניידערשען פנס. דער עולם איז געשטאַנען גאָטספּאַרכטיג אין שוהל און מיט גרויס בכיות געבעטען ביי דעם „רבנו של עולם“ אַ גוטען צעטעל. פלוצלונג איז געוואָרען עפעס אַ גערודער, אַ געמורמעל, פריהער שטיל און דערנאָך אַלין קאָכיגער, אונרוהיגער. מ'האָט פערנעמען אָן דעם „צעטעל“ אָן דעם רבנו של עולם, אָן די בכיות, אָן די תקיעות, אָן דעם מחזור. עס איז

געשעהן אין שוהל אַ "מורא'דיגע" "מעשה נבלה", וואָס זינט קיידאני
איז געווען קיידאני האָט זיך אזוינס ניט פארלאָפּען.

פון אָנהויב האָט דער עולם אויף ריכטיג ניט געוואוסט, וואָס
אייגענטליך איז אזוינס געשעהן. דער געמורמעל און גערודער איז
געווען נאָר אויף יענע בענק, אין מזרח-זייט. ביסלעכווייז איז דער קאָך
אריין טיפּער אין עולם און אלעמענס אויגען און הענר זענען געווענר
געווען צו די הינטערשטע בענק, דער עיקר—צו איין באַנק, הינטער דער
בימה, און אויף יענער באַנק—צו איין שטענדער, ביי וועלכען עס איז
געזעסען דער "שולדיגער", דער "עוכר ישראל", וואָס האָט פארשטערט
קיידאנער באַלעבאַטים דעם "יום הדין", האָט זיי צומישט די תפילות,
האָט געמאכט פערטרייבען דעם כבוד פון ישראל.

אין שוהל האָט אלץ שטאַרקער און שטאַקער געברויחט
ווי ווילדע רוישענדע בואלעס פון ים, בשעת ער צעשפילט זיך
אין אַ שטורם.

וואָס זשע איז אזוינס געשעהן אין קיידאנער שוהל? וואָס פאַר
א נבלה האָט אָבגעטאָן דער שניידער? מיט וואָס האָט ער בעמריבט
דאָס געמיט פון אלע באַלעבאַטים, גבירים, רבנים און קהל'שע פיהרער
און פאַרזאָרגער?

דער שניידער האָט געטאָן אזא זאך, וואָס איז ניט געווען און
ניט געהערט געוואָרען אין אלע גרענעצען פונים פאָלק ישראל אין
יענער צייט: ער איז געקומען אין שוהל אין אַ... יארמולקע אונטער
היטעל. מיט אַמורא'דיגע חוצפה, וואָס קיין שניידער האָט ביז דער
מאָלט ניט געוואָגט, האָט ער, דער "עזות פנים", דער "עוכר ישראל",
דער "חייט" אַראָבגענומען פאַר כל ישראל אין די אויגען די היטעל,
האָט פערצויגען דעם טלית איבערן קאָפּ... ניין, איבער דער יארמולקע
און די יארמולקע איז געווען אן אַכט'ע יארמולקע—א סאַמעמענע, אַ
נייע, פונקט, ווי ביי דעם רב, ווי ביי דעם גבאי, פונקט ווי ביי אלע די
יעניגע, וואָס שמעהען דאָרט אויבען אָן אין מזרח-וואַנד.

— אוי, וועה געשריען! איצט איז שוין אן עק פון דער וועלט!
— האָט געשמורמט אין שוהל. מיט וואָס וועט מען דערקענען איצט

דעם אונטערשייד צווישן רב, פרנס חורש און בעל מלאכה, צו שניי-
דער וועלען אָנהויבען טראָגן יארמולקעס, סאַמעטענע יארמולקעס,
פונקט ווי אַלע געהויבענע באַלעבאַטים, ווי אַלע שענע יודען...
— קנס'ענען! מ'זאָל איהם קנס'ענען!... האָט געקלונגען פון
אַלע ווייטען.

נאָר דער רב האָט געהייסען דעם שמש געבען אַ פאַטש
און דעם חזן—נעהמען זיך צו די תפילות. אין מזרח איז עקספּראָמט
אָנגענומען געוואָרען אַבערשלוס: מ'זאָל דעם "עזות פנים", וואָס האָט
געוואָנט צו צעשטערען אייביגע גרעניצען צווישען בעל מלאכה און
באַלעבאַס—ברענגען אויף מאָרגען נאָך יום טוב צו קהל און קנס'ענען.
ער זאָל פאַרזאָגען אַ צעהנטען נאָך אַמאָל צו מאָן אזא "גבלה". און
דערווייל זאָל מען דאוונען.

אויף מאָרגען נאָך ראש השנה האָט מען געבראַכט דעם זינדי-
גען שניידער אין שוהל און מ'האָט איהם געמאָלרען זיין פּסק: צעהן
פונט ליכט אויף שוהל. די יארמולקע האָט מען ביי איהם אָנגענומען.
אין שניידערשען פּנס שטעהט ניט, צו דער שניידער האָט
מקיים פּסק געווען. נאָר דערמיט האָט זיך די מעשה ניט געענדיגט.
הערט ווייטער.

דעם ערשטען טאָג סכות זענען געקומען קיידאנער גבירים,
פרנסים, באַלעבאַטים אין שוהל—יום טוב'דיג, שיינענדיג, אונטער די
ארעם די מלית-זעקלאַך, אין די הענד די לולבים מיט די אתרוגים,
— אַליין אויסגעפּוצט אין שטריימעלאַך און אַמלעסענע זופּעצעס,
אַרומגעאַרמעלט מיט פיינע גאַרטלען. זיי געהען אריין בהרחבה'דיג,
גאוה'דיג אין בית המדרש, כּמנהג גבירים און שענע יודען; זענען זיך
אָנגעבלאָזען אויף זייערע מזרח-שטערט, און בלאָזענדיג זיך געהמט מען
אַרויס, לאַנגזאַם, מיט אַ יום טוב'דיגען געניץ, די מליתים מיט די זיל-
בערנע עטרות פון די סאַמעטענע, מיט נאָלד געוועבטע, מלית-זעקלאַך.
מיט שטאַלץ געהמט מען פאַרגאַנדער די מליתים, וואָרפענדיג דערביי,
ווי ניט בכיוון, אַקוק אויף די הינטערשטע בענק, אויף דער שניידער-
באַנק.

פינסטער איז געוואָרען גאַנץ קיידאַנער קהל אין די אויגען...
 שטעלט זיך פאַר: אויף דערוועלטער באַנק, וואראש השנה איז גע-
 זעסען דער געקנס'עמער שניידער, איז שוין געזעסען. ניט איינער, ניין—א
 גאַנצע ריי שניידער, שוסטער, קירושנער, ניט בלויז אין יארמולקעס, נאָר
 אין שטריימעלאַך, אין זופעצעס, מיט גארטלען פערגארטעלט, פונקט
 ווי יענע, דאָרט אין מזרח-וואַנט. און נאָך אפילו שענער... וואָרום,
 פערשטעהט איהר מיך, דאָס האָבען דאָך די שניידער, קירושנער
 געמאַכט די זופעצעס און שטריימעלאַך פאַר זיך... דאָס ערשטע מאָל
 אין לעבען האָבען זיי גענייהט ניט פאַר אנדערע, נאָר פאַר זיך אליין...
 — וואָס איז דאָס... הא... אַבונט! אַבונט פון שניידער,
 שוסטער, פון אלע קיידאַנער בעלי מלאכות געגען קהל, געגען די איר-
 ביגע מנהגים פון די עלטער-עלטער-זיידעס... אויס יחוס!... אויס
 מזרח-וואַנט...

נאָר דער שטורם, וואָס האָט געהאַלטען ביי אויסברעכען איז
 פלוצלונג שטיל געוואָרען. די בייזע בליקען פון מזרח-וואַנט האָבען דאָס
 מאָל בעגעגענט נאָך ביזערע בליקען אין מערב-וואַנט. די שניידער,
 שוסטער, קירושנער און אנדערע בעלי מלאכות, זענען ניט בלויז גע-
 שטאַנען חוצפה'דיג: זופעצע אנטקעגען זופעצע, שטריימעל אנטקעגען
 שטריימעל, גארטעל אנטקעגען גארטעל. אונטען, אונטער די גארטלען,
 האָט זיך געביילט אַ געזונטער פויסט, אזא שטאַרקער און געזונטער,
 ווי עס קען נאָר זיין ביי אַ בעל מלאכה. קהל האָט דאָ געהאַט צו מאַן
 ניט מיט איין שניידער נאָר מיט גאַנצען "צעך" שניידערס, און ניט
 מיט דעם איין צעך שניידערס, נאָר מיט אלע צעבען בעלי מלאכות...
 עס זענען געשטאַנען אין שוהל צוויי פיינדליכע מחנות: מערב-וואַנט
 אנטקעגען "מזרח-וואַנט", דער המון אנטקעגען "קהל". און וועמעס
 צאָהל איז געווען מעהר און וועמעס פויסט איז געווען שטאַרקער—דאָס
 האָט ביי קיינעם קיין פראַגע ניט געקענט זיין...

"קהל" האָט געמאַכט אַ שווייג. דער דאוונען איז שוין ניט אייני-
 געגאַנגען. עס איז אין שוהל—ד. ה. אייגענטליך ניט אין נאנץ שוהל,
 נאָר אויף די מזרח-בענק, געווען ניט יום טוב, נאָר תשעה באב. דער-

פאר איז קיינמאל נים געווען אזוי יום טוב'דיג, אזוי לוסטיג און לעבעדיג אויף די מעריב-בענק, ווי היינט. די שניידערס האָבען, מזרח וואַנט אויף צופוקענעם, געווארפֿען „עזות'דיג“ מיט די פּאָלעס פון די זופּעצעס, געהויבען די קעפּ מיט די שטריימעלאך, געהאַלטען „חרד פּה'דיג“ די הענד אין די גארטלען און געהויבען ביים אתרוני־בענשען די אתרונים אזוי הויך און די לולבים אזוי געטרייסעלט, ווי שניידער האָבען דאָס נאָך קיינמאל נים געוואַנט.

עס איז אַוועק דער ערשטער טאָג סכות, דער צווייטער אַוועק. מערב־וואַנט טריאומפֿירט! מזרח-וואַנט זיצט טרויעריג מיט אַראָב געלאָזענע קעפּ און וואַרפט נאָר צייטענווייז ביזע, גיפטיגע בליקען אויף דעם צעבונטעוועטען און טרומפֿירענדען המון, דאָרטען—הינטער בימת, אין די הייזער, אויף די גאַסען—אחוץ די געסלאַך, וואו עס וואוינען די בעלי מלאכות—איז געווען נים סכות, נאָר יום כּפור. מערב־וואַנט טרומפֿירט...

נאָר אזוי האָט זיך געדוכט דעם אויבערפלעכליכען צוועהער. אין אמת'ן האָט קהל נים גערעמעלט.

אויפֿן דריטען טאָג—דעם ערשטען טאָג חול המועד, דאָס איז געווען שבת חול המועד—זענען גאנץ פריה אָנגעקומען אין שטערמעל דעם גראַף טשאַפּסק'ס קאָמיסאַר מיט צוואנציג פויערן. צעהן פון די פויערן האָבען אַרומגערינגעלט דעם בית המדרש, אנדערע צעהן זענען אַוועק אין די געסלאַך, וואו עס האָבען געוואוינט די בעלי מלאכות. און האָבען דאָרטען אַרויסגענומען אַלעמען פון די בעטען—אַלט און יונג, מייסטערס און אַרבייטער, און אַוועקגעפיהרט זיי אין צענטראַלען סקלאַד—דאָס איז געווען דעם פריץ טשאַפּסק'ס אַלעדריגע הויז—און מ'האַט אַלעמען געשטיסען.

טייער האָט געקאָסט קיידאנער בעלי מלאכות זייער „העזות“ צו וועלען זיין גלייך צו די באַלעבאַטיים. אָבער נים ביליג האָט אָס די קערפּער-שטראַף געקאָסט אויך קיידאנער קהל. אַזא שטענדליכע מעשה

איז נאך ניט געהערט געוואָרען פאַר די גאַנצע יאָהרהונדערטען זינט יודען האָבען געוואוינט אין פוילען און ליטא, פילייכט פאַר דער גאַנצער צייט פון דעם יודישער היסטאָריע... אַלע פרוויליעגיעס, וואָס יודען האָבען מיט די גרעסטע אָפּפער און מיה, אויסגעסטאַרעט זיך ביי די ליטווישע און פוילישע קעניגע און מאגנאַטען, האָבען געהאַט זייער הויפטציעל: די פרייהייט פון דער איינצעלנער פערזענליכקייט ביי דעם יודישען פאָלק. די אונבעריהרבאַרקייט פון דער פערזאָן אינערליכען יודישען לעבען גופא. און יעצט איז פערשוועכט געוואָרען אַט דער אַלטער טויזענדערהריגער הייליגער פרינציפ, פערשוועכט געדוואָרען פון יודען אַליין. אויפ'ן גרעכסטען, ווילדעסטען אופן.

ווי דערשלאָגען און טעמפ, אין אלגעמיין, די מאַסע איז ניט געווען ביי יודען. אָבער אזא רציחה איז שוין געווען צו גוואלדשרייענדיג. די טיעפע בעליידיגונג האָט פעראייניגט די קיידאנער יודישע בעלי מלאכות אין דעם ברענענדיגען געפיהל פון נקמה אָן זייערע פייניגער. עס איז זיי געמעלדעט געוואָרען אַ הייליגער קאַמפּף. דער קאַמפּף איז אַריבערגעטראָגען געוואָרען אין די רעגירונגס-געריכטליכע קאַנצע-ליאַריעס. די העכערע געריכטס-וואָגשאַל האָט זיך שוין דעמאָלט געפונען אין די הענד פון דער רוסישער רעגירונג. דאָס איז געווען אין די צייטען פון אַלעקסאַנדער דעם ערשטען. דאָס איז געווען דער צייט, ווען דער געשריי פונם פאָלק געגען דער ווילדער מוטוויליגקייט פונם "קהל" האָט זיך שוין געהערט פון אומעטום. די רוסישע געזעצ-געבונג איז ניט געווען פיינדליך צו יודען, האָט זיך אַפנים צוגעהאַכט צום געשריי פון פאָלק און האָט געשטרעבט דורך אַ גאַנצע רייה פעראַרדנונגען צו בעפרייען דעם יודישען יחיד פון דער מאַכט פונם קהל. נאָר ווי גינסטיג די שטימונג איז ניט געווען אין די הויכע פענסטער, קהל האָט בעזעסען אַ מאַכט, וואָס האָט געמאַכט צום גול אַלע פער-אַרדנונגען פונם געזעץ צו גונסטען פונם המון. די מאַכט איז געווען כאַבאַר. און מיט דעם דאָזיגען געוועהר איז קהל געווען שטאַרקער.

יאָהרען לאַנג איז אָנגעגאַנגען דער קאַמפּף צווישען דעם המון און קהל אין קיידאַני. צעהנדליגע טויזענדער האָט ער אָבגעקאָסט

ביידע צרדים, און די בעליידינטע בעלי מלאכות האָבען כמעט פער
לאָרען יעדע האָפנונג אויף גערעכטיגקייט.

פלוצלונג איז אַרױס אַקלאַנג, אַז דעם סײַזערס ברודער,
קאַנסטאַנטין פאַולאָוויטש, דאַרף אין קורצען דורכפאַהרען קײדאַני.
דער המון איז אויפגעמונטערט געוואָרען. זײ האָבען יעצט אַ געלעגענהײט
דערלאַנגען דער העכסטער מאַכט אַ פאַפיר אין האַנד, אַ קלאַגע אויף
זײערע דריקער און בעליידיגער, מײדענדיג די אונטערשטע קאנצע-
ליאַרעס. דאָ וועט שוין פאַר זײ געוויס אויפשיינען די גערעכטיגקײט.

אין דער פרייד פון נצחון האָבען אָבער די נאַאיווע בעלי מלאכות
פערנעסען צו "האַלטען צונג" און קהל איז באַלד געוואָהר געוואָרען פון
זײערע פלענער. מ'איז אַוועקגעלאָפּען צום איספּראַוויק, אָדער
סטראַפּטשע, ווי ער האָט דעמאָלט געהײסען, אַרײַנגערוקט איהם אין
יד א שטענע מטבע און געבעטען: ער זאָל זײַן אַ פּאָטער און ראַטעווען.
— איך קען אײך נאָר נישט העלפּען, — האָט ער זײ געמעלדעט
— לויט דעם געזעץ איז יעדען אונטערטאן ערלויבט, בשעת אַ הויבע
פערזאָן פאַהרט דורך, צו דערלאַנגען איהם אַ בקשה. אָבער... דער
פּאָליציסט האָט זיך פערקלערט — אן עצה איז דאָ... בשעת דער קײזער,
אָדער אַ פערזאָן פון דער סײַזערליכער פאַמיליע פאַהרט דורך, לויפּען
אַ פריהער העראָלדען אָנזאָגען, כדי שטערטעל זאָל וויסען און זאָל
אַרױס אַנטקעגען "מקבל פנים" זײַן. ווען עס לויפט דורך דער ערשטער
העראָלד, צושטעלט זיך דער עולם אין בײדע זײטען און דאן פערנעהמען
אויך די "קלאַנגער" מיט די פאַפירען זײער פלאַץ. בײן צווייטען העראָלד
טאָר מען קײנעם ניט ריהרען פון זײַן אָרט. דאן איז פערפאַלען. איהר
פאַרשטעהט? נאָר באַלד נאָכ'ן ערשטען העראָלד, ווי נאָר דער שניי-
דער וועט זיך שטעלען מיט דער פאַפיר אין האַנד, ווען עמיצער וועט,
אַשטויגער, אונטערנעהן צו איהם, טאַקע פון אײערע גופא, און וועט
זיך מיט איהם... צעשלאָגען, דעמאָלט קען איך צונעהמען בײדען און
פערשפאַרען אין רעשאַטקע. וואָס שפּעטער וועט זײַן, דאַרפּען מיר שוין
ניט זאָרגען. דערווײל וועט איהר זײַן פון איהם פטור.

קהל האָט מען קײן פינגער אין מויל מעהר ניט געדאַרפט

אריינלענען. פאר א פאר גילדען האט זיך געפונען א „בונד“ פעררעטער, טאטע א שניידערינג נופא, וואס האט ביין שניידער געדינט. אלעס איז פארגעקומען, ווי דער פאליצייאישער „בלעם“ האט גע'עצה'ט, דער שניידער מיט דער פאפיר, מיטן שניידערינג זענען פערטריבען גע- וואָרען אין רעשאטקע, דעם קיזערס ברודער איז דורכגעפאָהרען, און קהל איז אויך דאָס מאָל נצול געוואָרען.

נצול געוואָרען, אָבער ניט אויף אלע מאָל. קהל האָט גוט פער- שטאַנען, אז ווען די טויערן פון גע'עכטיגקייט זענען פאר די שניידער און שוסטער אויף א לאנגע צייט פערשפאָרט געוואָרען, איז נאָך אָבער געבליבען דער ברייטער שלאָך, און דער וואַלד, און דער אייזערנער שניידערשער פויסט. און עס איז געבליבען, אז מ'זאָל זוכען מיט די בעלי מלאכות א שלום.

מ'האָט געשיקט צו זיי א שמש: וואָס געווען איז געווען, זאָגט, וואָס פערלאַנגט איהר? און עס זאָל זיין שלום.

די בעלי מלאכות האָבען ארויסגעשטעלט דריי פאָדערונגען: ערשטענס—זאָל די יארמולקע און זופעצע און דער גארטעל זיין פריי פאר כל ישראל און ניט פאר מזרח-וואַנט-יודען אליין. צווייטענס—זאָל אין בית דין, בשעת עס וועט פאָרקומען א משפט צווישען א בעל מלאכה און א בעל הדין, זיי איין דין (לעז: דאָיאָן) פון זייער, פון די בעלי מלאכות צד. און אין קהל-שטיבעל—אויך זייערער א סטאַר שינא. כדי די בעלי מלאכות זאָלען זיין זיכער אין אן אונפארטייאישען געריכט.

די בעדינגונגען זענען אָנגענומען געוואָרען און צווישען מזרח-וואַנט און מערב-וואַנט איז געוואָרען געשלאַסען שלום.

איבריגענס האָבען די בעלי מלאכות שוין דעמאָלט געהאט זייער אייגענע שוהל, מיט זייער אייגענער מזרח-וואַנט. אינטערעסאַנט איז דער אָבמאָך, וואָס איז געשלאַסען געוואָרען צווישען די בעלי מלאכית און דעם דין. לויט דעם דאָזיגען אָבמאָך, איז דער שניידער-שער דין געווען מחויב צו קומען צו די בעלי מלאכות אין שוהל דאוונען דריי מאָל אין טאָג. נאָך מנחה האָט ער געדארפט זאָגען פאר זיי

חומש. שבת נאך מנחה—לערנען מיט זיי „חיי אדם“. „שכירות שלח—
די שכירות זיינע—דעם דין הייסט דאס (אזוי איז געווען פערשריבען
אין שניידערשען פנקס) איז ח"י קאפ. מכל לערניונגעל על משך ג' שנים.
ד. ה. די נייע הוצאות אויפן דין האט מען בעקומען פון אן אבצאהל
אויף די לערניונגלאך. יעדער לערניונגעל האט, א חוץ דעם טערמין
דריי יאָהר, פון איצט אָן נעדארפט צו צאָהלען אכטצעהן קאָפיקעס.
פון די אכטצעהן קאָפיקעס האט בעלאנגט צוועלף קאָפיקעס צו די
באלעבאטים און זעקס קאָפיקעס לטובת דעם דין.
אָט אזוי האבען די שניידער נאך דעמאָלט שכל געהאט
איבערצולענען די פערגרעסערונג פון זייער בודזשעט אויף זייערע
ארבייטער און פערדינען נאך עפעס דערביי...



ווען שקלאָוו איז געווען „ארץ ישראל“.

שקלאָוו איז איינע פון די מערקווירדיגסטע שטעט אין יודישען תחום. ווען אָרשע איז געווען די וויגעלע פון דער יודישער גרויס-בורזשואַ-זיע, איז שקלאָוו געווען איהר חדר, איהר שולע, וואָס האט איהר אויפגעהאָדעוועט און ערצויגען. מיר קענען זיך איצט קוים פאַרשטעלען, וואָס פאַר אַ ראָליע שקלאָוו האט געשפילט אין יודישען האַנדעל מיט הונדערט יאָהר צוריק, און נאָך פריהער, פון יעקאָטערינען, ביז ניקאָלאַי דעם 1-טען. שקלאָוו איז ניט בלויז געווען דער צענטראַל-אַרגאָן, וואָס האט פעראייניגט און אָרגאַניזירט די יודישע סוחרים וועלט אין תחום, נאָר זי איז געווען דער קוואַל, פון וואָנען עס האָבען זיך שפעטער פער-שפרייט שטראָמען פון יודישען האַנדעל איבער גאַנץ רוסלאַנד. אי-בערהויפּט אין מאסקווא און פעטערבורג. „שקלאָווסקי דוואַריאָני“, איז געווען דער טיטעל, מיט וועלכען דער מאסקווער פאָניע האט אין שפאַס געקרוינט דעם יודען. נאר דאס איז געווען מעהר ווי אַ שפאַס. דאָס איז געווען די ווירקליכקייט.

די ראָליע וואס, צום טייל, שפילט איצט האַמעל, האט אַמאָל געשפילט שקלאָוו אין אַ סאך גרעסערען מאַסשטאַב. האַמעל, איז אַזוי צוואַנגען, דער האַנדעלס-שליסעל צווישען ליטא און פוילען פון איין זייט, און ראסיי, קאָוקאַז, סיביר און בוכאַרע פון דער אנדערער. ווי אויך בכלל, צווישען אויסלאַנד און טיף ראסיי. אַט דער שליסעל אין אַ כּך

א גרעסערער מאָס, איז געווען אמאל—שקלאָוו.

אינטערעכאנט איז, אז דעם פונדאמענט צום יודישען האַנדעל אין שקלאָוו נוכא און דעם גאנצען געגענד אַרום, האבען געלעגט ניט די יודען אַליין, נאר צוויי רוסישע גענעראלען,—פון די וואס האבען א געוויסע צייט גענאסען יעקאטערינא'ס ליבע, דאס זענען געווען: דער בעריהמטער פירשט פאטיאמקין און דער סערב—גענעראל זאריטש. זאריטש איז געווען יעקאטערינאס פאטאריט פאָר פאטיאכקינען. ער האט געגעבען יודען פערשירענע פריווילעגיעס צו ענטוויקלען האַנדעל. ער האט, פערשטעהט זיך, ניט געמיינט יודישע טובה, נאר ער האט פשוט אַליין געוואלט רייך ווערען. זאריטש, אזוי ווי פאטיאמקין, זענען געווען פראקטישע און ענטוויקעלטע מענשען. זיי האבען זעהר גוט געוואוסט די בעדייטונג פון יודען פאַר דער פערשפרייטונג פון האַנדעל אין רוסלאַנד, וואס איז דעמאלט געווען זעהר אבגעשטאַנען. זאריטש האט זיך ניט בענוגענט מיט אַנקלייבען רייכקייט אינדרעקט, דורך פראטעזשירען יודען. ער האט, פשוט, אַליין געטריבען טרייפע בראנפען און געמאַכט פאַלטע געלד. כדי בעסער אויסצוברענגען די בראנפען האָט ער געצוואונגען יודען זיי זאָלען ביי איהם קויפֿען די בראנפען און פערקויפֿען די פויערים. ווען מ'האט שפעטער, ביי איהם געמאַכט אַרעוויזיע און געפונען די פאַלשע מטבעות, האט ער אַרויפגעווארפען די גאנצע שולד אויף יודען.

צוליב זיינע טרייפע ביזנעס האט זאריטש נויטיג געהאַט, אַז קיין שום "קנעפעל", סיי פון די הויכע, סיי פון די נידעריגע זאָל ניט אַרייַשמעקען אין זיין "מלוכה". אפילו דאָן, ווען ער איז שוין געווארען אויס "מחותן" מיט יעקאטערינען און זיין פלאַץ האט פערנומען פאַרמיאמקין, האט ער אויך גענאסען א געוויסע אונבעריהרליכקייט פון פערזאן. אלס געוועזענער געליבטער פון דער קייזערין, האט ער אָנגעדעט אלע מיטען צו האלטען די קנעפעל-לייט וואס ווייטער פון זיינע מאַיאַנטקעס. אפילו די איצטיגע שקלאָווער יודען קענען זיך ניט פערוואונדערן, וואָס פאַר אַ מין "ארץ ישראל" דעמאָלט איז געווען. כדי וואס לענגער אויבצוהאַלטען זיין חן אין יעקאטערינעס

אוינען, האָט זאריט'ש זיך געמיהט צו ברענגען דער קייזערין פערשידענע מתנות, איבערהויפט—קליידער און פויג'שטאָפּען. אין רוסלאַנד האָט מען, פערשטעהט זיך, קיין גרויסע אַנטיקען ניט געקענט בעקומען, האָט מען עס געמוזט בעציהען פון אויסלאַנד. דאָן איז אָבער געווען דער גרעניץ-אַבצאָהל אזוי אונגעהויער גרויס, אז עס איז פשוט ניט מעגליך געווען צו בעקומען אויסלענדישע סחורה. האָט זאריטש געפונען אַ מיטעל. ער האָט די יודען געהאלפּען דורכפיהרען פון אויסלאַנד די ארטיקלען, וואָס ער האָט גויטיג געהאַט אויף מתנות דער קייזערין, אָהן אָבצאָהל: פשוט אויפ'ן קאנטראַבאָנדע וועג. ס'איז לייבט צו פערשטעהן, אז יודען האָבען זיך ניט בענוגענט מיט דורכפיהרען בלויז זאריטשעס סחורה. נאָר אין קורצען טאקע האָט זיך ענטוויקעלט אַ ריזיגער מסחר מיט אויסלענדישע סחורה איבער'ן גאנצען תחום. אויף אַלע וועגען, וואָס פיהרען פון די גרעניצען ביז שקלאָוו. אַלץ און אַלע אויף די וועגען. וואו די קאנטראַבאָנדע-סחורה האָט געדארפט געהן, איז געווען „פערשמירט“, ווי שקלאָווער יודען דריקען זיך אויס.

אין יענע צייטען האָט מען געבויט אַ שאַסע פון פעטערבורג אין מאַסקווע. דער שאַסע האָט געמוזט דורכגעהן שקלאָוו. זאָריטש'עס מאַכט איז אָבער געווען אזוי גרויס, אז מ'האָט מיט אַ כיון אָבגעצויגען פון דאָנען דעם שאַסע אן אַ זייט אויף ניין וויאָרסט. און דעריבער: וועהרענד אַלע אַרומיגע יודישע שטעדטלאַך האָבען נאָך פון פאר הונדערט יאָהרען דעם גלאַטען שאַסע-וועג, האָט מען אין שקלאָוו, ביז מיט צעהן יאָהר צוריק, ווען דער באַהן איז דאָ געוואָרען, געמוזט פאַהרען מיט אַקאליקען בלאַטיגען שליאַך. דאָס איז אַלץ געמאַכט מיט אַ מיין, אז די „קנעפֿ-טייוואָלים“ זאָל זיך ניט געלוסטען צו מאַכען אַ הער אָפּטע ווייזטען.

דער מסחר מיט קאנטראַבאָנדע האָט זיך אָבער אזוי אונגעדויער פערשפרייט, אז די רעגירונג האָט ניט געקענט בלייבען אַ לאַנגע צייט אין אַנוויסענהייט וועגען דעם, וואָס דאָ, אין שקלאָוו, טוט זיך. עס האָבען זיך גענומען שיטען רעוויזאָרען, וועלכע האָבען אָבער „נאָר נישט געפונען“. די רעוויזאָרען זענען דאָך אויך געווען ניט מעהר, ווי

-דנדינע מענשען. בשעת זיי האָבען דורכגעזוכט אין דורכגעאָקערט גאַנץ שטאָרט, זענען הונדערטער פּעק קאָנטראַבאַנדע, גאַנץ רוחני זיך געלעגען אין די שפייכלערס, וואָס זענען געווען אויסגעשטעלט אויפֿן גאַנצען ברעג פֿונ'ם דניעפּער, אויסער'ן שטאָרט. האָט זיך פּערגלויסט אַ רעוויזאָר אַרייַנצוקוקען אין די שפייכלערס, זענען שוין די שפייכלערס געווען פֿוסט און לעער און די גאַנצע סחורה איז געווען אויסגעלעגט אויף שיפֿען און פּעראַנקערט אין מיטען דניעפּער. צו די דאָזיגע שיפֿען האָט קיין רעוויזאָר ניט געוואָלט צו צוטערעטען. די שיפֿעל, מיט וועל-כער זיי האָבען געזאָלט צוקומען צו די פּעראַנקערטע שיפֿען מיט די קאָנ-טראַבאַנדע האָט זיך געקענט איבערקעהרען און וואָלט זיך זאָגאר געוויס איבערגעקעהרט, און זיי וואָלטען שוין צוריק פֿון דניעפּער ניט אַרויס. וואָרום אין דעם, אז מ'זאָל די טרופּה סחורה ניט געפינען, זענען געווען פּעראַינטערעסירט ניט בלויז טויזענדער יודען, נאָר נאָך אַזוי פֿיעל קריסטען - בעאַמטע פֿון דער רעגירונג.

עס איז געקומען דערצו, אז אַפֿילו, ווען אימיצער פֿון דער קיי-זערליכער סוויטע אַליין פֿלעגט דורכפֿאַהרען אַ יודישע שטאָרט, פֿלעגט ער זיך בענוצען מיט דער געלעגנהייט צו בעקומען אין די יודישע קראָמען קאָנטראַבאַנדע, וואָס דער מסחור דערמיט האָט זיך מוראדיג ענטוויקעלט, ניט קוקענדיג אויף די אָפּטע, שטרענגע רעוויזיעס. די רעגירונג האָט ערשט אין אַלעקסאַנדער דעם צווייטענס צייטען זיך געזעהן געצוואונגען קלענער צו מאַכען דעם אָבצאָהל אויף אויסלעג-דערשע סחורות. דאָס האָט געגעבען אַ טויט קלאַפּ דעם ריוויגען קאָנ-טראַבאַנדע-מסחור. די קאָנטראַבאַנדע, אַלס שטענדיגע פֿרנסה, איז געבליבען נאָר האַרט ביי די גרענעצען.

די פּערבינדונגען, וואָס יודישע סוחרים האָבען אָבער געמאַכט מיט אויסלאַנד, זענען ניט געבליבען אָהן אַ רעזולטאַט. פֿון דעמאָלט אָן הויבען יודען אָן געהמען אַ גרויסען אַנטייל אין דעם ריוויגען רוסישען עקספּאָרט און אימפּאָרט. זיי בעשאַפֿען זיי. דאָס הויבט אויף שטאַרק דעם וואוילשטאַנד פֿון דעם יודישען סוחרים-קלאַס. מ'קען זאָגען, אז דריי פּערטעל פֿון דעם אויסערליכען האַנדעל אין רוסלאַנד איז געלעגען ביי

יודען אין די הענד און קיין באַיקאָט איז ניט אין שטאַנד זיי פון דאָנען אַרויס צושטופען.

די שקלאָווער גבירים אָבער האָבען זיך פון דעמאָלט אָן געלאזט אין די רוסישע שטעט, מיט וועלכע זיי האָבען שוין לאַנג געהאַט פעסטע פערבינדונגען. איבערהויפט אָבער האבען זיי זיך אַוועקגעלאזט אין מאַסקווע און פעטערבורג. דאָרט האבען זיי גאָר אינגיכען אָנגעדויערן שפילען נאָך אַ גרעסערע ראָליע, ווי פריהער, ענטוויקלענדיג צו דערזעלבער צייט, דעם רוסישען מַחזיר.

דיזער בליהענדער צושטאַנד פון דעם יודישען סוחרישען סלאַב דויערט ביז דעם סאַמע "גירוש מאַסקווע" פון 1901. דאן איז זי געווארן גען צו עמיגרירען. אַ טייל לאָזט זיך אין אמעריקא. אנדערע פערבלייבען אין רוסלאַנד און בעזעצען זיך אין וואַרשאַ און אין לאָדז. אַ געוויסער טייל, אָבער, — כוחרים און בעלי מלאכות, ווי צום ביישפּיל, די רויכוואַר גער וואס מוזען האבען נאהענט ראסיי און איבערהויפט דעם ניושנער יריד, קענען זיך ניט לאזען ווייט און בעזעצען זיך אין דער אלטער היים, אין שקלאָוו צוריק. אַט אַזוי ווערט פון מאַסקווער חורבן שקלאָוו ביים-לעבן ווידער אויפגעבויט. אָבער, פערשטעהט זיך, ניט אין אַזאַ מאַס, ווי פריהער. דערצו איז דא פון אַמאָל נאך געבליבען דער מסחור מיט זוימען און פלאַקס, אַביסעל וואַלד, אַביסעל תבואה. אַז איהר וועט צוגעבען די יודישע פאפיר-פאַבריק, וואס האט נאר אינאיינעם דירעקט אַשייכות צו שטעדטעלדיגע פרנסה (זי בעשעפטיגט פינף הונדערט אַרבייטער — אַלע קריסטען און נור אין דער פערוואַלטונג, ווי אומעטום, אַרבייטען יודען) — האט איהר די גאַנצע קוועלע פון שקלאָוו-ווער יודענ'ס חיונה. ניט גאר קיין רייכע. ניט אַמאליגע שקלאָוו! אָבער אויך ניט קיין אַרימע. שקלאָווער יודען לעבען זיך דורך נישט קשת.

נאר לאמיר זיך אומקעהרען צוריק צום אַלטען שקלאָוו. שקלאָוו איז, ווי איהר זעהט, געווען אַ גאַנץ אויסגענומענע יודישע וועלטלע. אַן אייגענע "ארץ ישראל" אין סאַמע רוסלאַנד. גאַנצע דורות האבען יודען דארטען קיין מעשענעם קנעפּיל ניט אנגעזעהן.

פריהער איז טוין ערקלערט, ווי צווי דאָס איז געקומען.
 דאָרטען האָבען יודען, גאָר אַמאָל, אויך געהאַט אין די הויכע
 פענסטער צווינגע שטאַרקע מליצים, ווי נתן נטע דער שתדלן און ר'
 יהושע צייטלס, און שפּעטער—די מאַסקווער און פעטערבורגער
 נבירים.

צוואַ שטערטעל האט געמחט אויסארבייטען גאָר וואונדערליכע
 טיפּען, וואָס זייער גלייכען בעקומט איהר ניט אָפט אין אנדערע געד'
 בענשטע שטערטלאַך פון תּחום, צו בעשרייבען די "אנטיקען" פון
 שקלאָווער יודישען לעבען האָט מען געדאַרפט אָנפילען מיט זיי גאַנצע
 ביכער. גאָר איך וועל אין קורצע שטריכען שילדערן דאָ אייניגע, די
 מעהר באַראַקטעריסטישע פון זיי.

פריהער פון אלץ מוז דערמאָנט ווערען די שקלאָווער יודישע
 פאָטשט, וואָס האָט זיך דערהאַלטען אויף איהר אַלטען שטייגער נאָך ביז
 דער רוסישער רעוואַלוציע. גאָך איצט לעבט אין שקלאָוו דערלעצטער
 יודישער פאָטשטער, וואָס האט בעקומען די פאָטשט בירושה פון זיין
 טאטען; דער טאטען פון זיידען; דער זיידע פון עלטער זיידען—4 גאַנצ'
 צע דורות יודישע פאָטשטער. דער פאָטשטער האָט געהאַט, פער
 שטעהט זיך, אַ פאָטשטערקע, אַווייב מיט זיבען קינדער—דריי זיהן
 מיט פיער טעכטער. די בריף זענען פאַרנאָנדערגעקליבען געוואָרען און
 צעטיילט אויף די 9 הענד אין איין מאָמענט, און יעדער שקלאָווער
 יודישער באַלעבאָס האָט בעקומען זיין בריף פינקטליך צום מינוט,
 נאָטירליך, אויף וויפיל די פאָטשט אליין איז אָנגעקומען אין שקלאָוו
 פינקטליך.

איהר דאַרפט געדענקען, אַז דער שאָסיי איז דאָ אָבגעפיהרט
 געוואָרען גאָר אַמאָל, מיט אַ כּיון ניין וויאָרטס אָן אַ זייט. די וועג
 איז געווען אַ קלאָגערדיגע, אין אָסיענדיגע און פאַר-פּסח'דיגע בלאָטעס,
 און ווינטערדיגע זאווייעס פלעגט די פאָטשט פערשפּעטיגען זעהר אָפט
 אויף אַ גאַנצען מעת לעת. אָבער דער פאָטשטער אליין איז געווען
 פינקטליך, ער פלעגט אנקלאָפּען מיט אַ בריף כאָטש אין האַלבע נאָכט.
 און אַמאל אַפילו אהן אַ בריף. אַז איז געווען אין שקלאָוו, אַ שטייגער, אַ

יוד ר' חיים נחמ'ס, וואָס האָט זעהר ליעב געהאַט צו בעקומען אַ ירינח פון דער פּאָטשט אלע מאָג. האָט ער אָבגעמאַכט מיט'ן פּאָטשטער, אז ער זאָל איהם קומען אָנוואַגען, אלץ איינס: צי ס'איז דאָ אַ בריף, צי ניטאָ קיין בריף.

טרעפט אַמאָל, דריי אַ זייגער נאָך האַלבע נאַכט. ר' חיים נחמ'ס מיט זיין גאַנצער געזינד ליגט זיך רוהיג אין זיין דרעמיל. פּלוצלונג; טרררר! טרררר! מ'האַקט ביי איהם אין לאָד. ר' חיים נחמ'ס שפּרינגט אויף מיט טויט, ניט לעבעדיג.

האַ! וואָס?! וואו ברענט?

— דאָס בין איך, ר' חיים, מעלדעט איהם רוהיג דעם פּאָטשטער'ס קול.

— אַהא! וואָס?... וואָס?... פרענט ר' חיים נאָך אלץ דער שראָקען.

— די פּאָטשט איז געקומען!

— נו... נו?...?

— בין איך געקומען אייך אָנוואַגען, אז צו אייך איז ניטאָ קיין בריף.

אינטערעסאַנט איז, אז אויך אין מאַסקווא האָבען יודען ביזן סאַמע גירוש געהאַט זייער אייגענע פּאָטשט, אָרגאַניזירט אויפ'ן שקלאָווער שטייגער. און עס איז גענוג געווען אָנצושרייבען אויפ'ן אַדרעס בלוז אויף רוסיש "וו מאַסקווא" און דערצו אויף יודיש: "ר' ברוך בר' טרייטעל, אז דער בריף זאָל אָנקומען פינקטליך דעם געדעריגען מענשען אין האַנד. שבת האט יודישלעך גערוהט אי די שקלאָווער, אי די מאַסקווער יודישע פּאָטשט.

אין מאַהילעוו איז דאָ אַ יודישער בוך-הענדלער מיט דער פאַמיליע "דע נאָמקין". דאָס איז דער אור-אור-אייניקעל פון דעם בע-ריהמטען נטע שתדלן. נטע שתדלן איז געווען אין אלעקסאַנדער דעם ערשטענ'ס און נאָפּאָלעאָן'ס צייטען אין שקלאָוו א זייגער-מאכער, א גאָטאריוס, אַ פּאָדראַטשיק. ער איז געווען אַ זעלטענער מדינה-חכם. די לעגענדע זאָגט, אז ער פלעגט אומגעהן מיט די רוסישע מיניסטערען אונט-

מערין חאנד, איז געווען בעהאנגען מיט מעדאלען און געהאט א נאָלדענע שפּאַנע, דעם "דע" צוויין פּאַסיליען-נאָמען האָט איהם-זאָגט די לענגע-דע-גענעבען דער קיסר אליין. אנדערע זאָגען, אז דאָס האט ער בעקומען פון נאָפּאלעאָן, וואס איז געווען איבערראשט פון דעם שתדל'ס שכל.

פון שקלאָוו האט געשטאַמט דער בעריהמטער ר' הערש-ליב, ראש ישיבה פון וואָלאָזשין. פון דאנען איז געווען דער ניט וועניגער בעריהמטער אַמאָליגער בריסקער רב, דיסקין, מיט זיין ווייב-די וועלט בעקאנטע בריסקער רביצין, וואס האט געהאט צוויי אויווענס-אַמיל-כינע און אַ פליישיגע, דאָ האט פערבראַכט זיין יונגער און געלערנט דער העברעאישער שרייבער סמאָלענסקין. דאָ האט אויך געלעבט איינער פון דעם בונד'ס גרינדער, דער בעוואוסטער אַמסטערדאַם, וואָס איז דערטרונקען געווארען דאָ אין דניעפר. דער בעריהמטער שקלאָווער מוסר "סינאנאָג"-איז געווען דער מוסטער, פון וועלכען סמאָלענסקין האט געמאַלט דעם העלד פון זיין בעסטען ווערק "קבורת חמור". ביי סמאָלענסקין איז דער דאָזיגער העלד, איבריגענס, אַרויס אַ קאַרקאַטור. אין דער ווירקליכקייט איז דער אַמאָליגער יודישער מוסר געווען זעהר אַ קאָמפליצירטער טיפ, אַ געמיש פון יאָבעדניק, עזות פנים, און קעמפפער פאַר דער בעפרייאונג פון דער פערזאָן פון די אייזערנע קייטען, אין וועלכע קהל האט אין אָנהויב און אין מיטען פון פאָריגען יאָהרהונדערט געהאַלטען פערשקלאַפּט די איינצעלנע פערזאָן.

אין שקלאָוו איז שוין אין יענע "אַלטע גוטע צייטען" געווען אַ שארפער קלאָסען קאנטראסט צווישען די גבירים, וואס האבען גע-שארט טויענדער פון דער קאנטראבאנדע און די ארימע לייט, וואס האבען נאָר געקענט ציהען זייער קאַרגע חיונה פון די געפאלשעוועטע טיי. דער המון איז געווען זעהר פעראַכטעט און אונטערדריקט. אין דער צייט פון די "כאפערס" האט די מסירות-עפ'דעמיע דערנרייכט איהר העכסטע שטופע. "א דאנאָס" איז געווען די איינציגע געוועהר, מיט וועלכע דער המון האט זיך געקענט וועהרען געגען דער גרויאמ-קייט און דער אייזערנער מאכט פון קהל. ס'איז אבער געווען אַ

געפעהרליכע געוועהר. די אויסוואורפען פון דער געזעלשאפט, וואָס זענען שטענדיג געווען תקיף ביי נאָטשאלסטווא, פלעגען זיך, פון זייער זייט, אָפּט בענוצען מיט דער מסירה אויסצופרעסען געלד ביי אָרימע און ביי רייכע. דער רעכטלאָזער יוד האָט קיינמאָל ניט געקענט לעבען „בשר“, „על פי געזעץ“. און דעריבער איז דער „ראַנאָסטשיק“, דער מוסר, שטענדיג געווען דער גרעסטער שרעקן פון דער יודישער געמיינדע.

דער שקלאָזער מוסר „סינאָגאָג“, וואָס האָט געלעבט פאר ניקאָלאי דעם 1-טען, האט געמאכט אזא טיפען איינדרוק, אז ער איז געוואָרען אין שקלאָוו אַ לעגענדאַרע פערזאָן. שקלאָזער יודען זאָגען, אז ער פלעגט אנדערש ניט געהן, ווי מיט אַ זשאַנדאר. ער איז אָבער געווען נאָאויז, מיינענדיג, אז דער זשאַנדאר וועט ביישטעהן געגען דעם יצר הרע פון כאַבאַר און גאַראַנטירען איהם זיכערקייט. דעם זשאַנדאר איז לייכט געווען אונטערצוקויפען. און אַמאָל, בשעת דער מוסר איז ארויס פון דעם גובערנאַטאָרס קאַנצעליאַריע אין מאָהילעוו, האבען איהם איבערגענומען צוויי זשאַנדארען, פערשטעלטע, וואָס האָבען איהם גלייך פערפיהרט און איבערגעגעבען אין די הענד פון דער שקלאָז-ווער יודישער געמיינדע. מ'האָט איהם באַלד דערטרונקען.

אַן אנדער לעגענדע דערזעהלט די מעשה אנדערש: צו כאַפען „סינאָגאָגן“ איז אָנגעשטעלט געוואָרען אַ גאַנצע מאַשין אין דעם נוסח פון שערלאָק האַלמס. ווי דער מוסר איז ארויס פון גובערנאַטאָרס קאַנצעליאַריע, בעגלייט פון אַ זשאַנדאר, איז פלוצלונג פון אַן אַנטקע-געדיגען מויער אויסגעבראָכען אַ פייער. עס איז געוואָרען אַ לויפערדיי און שטויסעריי פון גאַנצע הויפענס מענשען. עס האבען זיך גענומען טראָגען בוידען איינע נאָך די אנדערע. אין דעם געלאָף און שטופענעס האט דער מוסר פאַרלאָרען דעם זשאַנדאר. אין דעם מאָמענט האבען איהם אָנגעכאַפט צוויי געזונטע הענד, אריינגעשטופט איהם אין אַ בויד און געבראַכט איהם אין שקלאָוו, וואו מ'האָט איהם גע'הרגעט. איינער, אַ שקלאָזער יוד, האט מיך פערזיכערט, אז דעם מוסר'ס שאַרבען האט זיך נאָכדעם יאָהרענלאנג געוואַלנערט ביי אַ יודען

פון אנדערע טיפּען געדענקען שקלאָווער יודען ר' נחמן דין. דאָס איז געווען אַ מורא'דיגער פּאָנאַטיקער, וואָס האָט נאָר געוואוסט צוויי זאַכען: זיצען ביי דער גמרא און זוכען אין שמערטעל חטאים. אַווייבעל "א חצופה" האָט מען אַמאָל געבראַכט צו ר' נחמן דין. מ'האָט איהר געכאַפט רעדענדיג מיט אַ מאַנסביל אויף יחידות. נאָך אַמאָליגען שטיינער, האָט מען איהר אָנגעשטעקט פּעדערען און געשלעפט איבער די גאַסען, אָנטאָנדיג איהר בזיונות. ווייבער, ווייסע חברה זענען איהר נאָכגעלאָפּען, געשפּייט איהר אין פנים, געוואָרפּען מיט בלאָטע, גע-שלאָמען און געשימפּט. דאָס איז שוין אָבער געווען אין די לעצטע טעג פון קהלים ממשלה. די ווייבעל האָט געפונען פּערטיידיגער. דער רב דיסקין האָט געמוזט אַנטלויפּען פון רוסלאַנד און דעם דין ר' נחמן מיטן שמש האָט מען אַריינגעזעצט אין טורמע.

אין אַכט מאָנאַטען אַרום האָט מען איהם בעפרייט. ער האָט אָבער ניט געוואָלט אַרויס. ער האָט זיך אין טורמע זעהר גוט איינגע-לעבט. געזעסען ביי דער גמרא טאָג און נאכט. פון שאלות און שמערטעלדיגע רייסערייען—פריי. עסען און טרינקען האָט מען איהם געבראַכט; די ווייב האָט אויף דער הוצאה ניט געבעטען.

פון שקלאָווער פּנקס איז נאָנץ געבליבען, און דאָס צופעליג, נאָר איין בלעטעל. איז בלעטעל שטעהט פאַרשריבען, ווי אזוי פיער יודען, מיט די און די נעמען, האָבען עובר געווען אויף דעם הייליגען דת בפרהסיא. האָט מען זיי פערמשפּט, אַז זיי זאָלען בעגראָבען ווערען "קבורת חמור", ד. ה. הינטערן פאַרקאָן פון בית הקברות. און נאָך זייער טויט טאָר מען אין קיין שול ניט לאָזען זייערע קינדער נאָך זיי קדיש זאָגען.

אַ ביסעל ווייטער שטעהט פערשריבען, אַז צוויי פון די פּערי-משפּטע זענען געקומען צו קהל, געוויינט און מחילה געבעטען מיט ביטערע טרערען. האָט מען זיי מוחל געווען און אויסגעמעקט פון פּנקס "קבורת חמור".

ניט מוחל געווען האָט מען אָבער אַ שניידער, וואָס האָט זיך

ערלויבט אמאל צו מאכען זיך א קאפאָטע פון דעמזעלבען שטאָף, וואס א באַלעבאָס. האט מען איהם געקנס'עט, אז ער זאל הינטען צו דער קאפאָטע צונעהען זיך א שער און אזוי, מיט דער שער אויפ'ן רוקען. האט מען איהם געפיהרט איבערן שטאָדט.

שקלאָוו האט זיך אויסערליך—זאָגען אלטע יודען—גאָר וועגט געענדערט.

נאָך איצט, אז איהר געהט דורך דורכ'ן שמערטעל אַנדערזאָכען, דאכט זיך אייך, אז איהר געפינט זיך אין אן אנדער וועלט, די וועלט פון דעם אלטען. פאר הונדערט יאָהריגען שקלאָוו. איבערדריפט ווען איהר געהט אריין אין "דראַכלע",—אין "הקדש", און רעדט זיך פאנאָר דער מיט די זקנים. אָט דערמאָנט אייך איינער מיט שמאָהע אויף די דאָרע, צעטריקענטע ליפען יענע נוטע אלטע צייט, ווען ער האָט בער דינט דעם בעריהמטען כלי-זמר גוזיקאָוו, וואָס פלעגט אויף א שטרויענע פידעל שפילען און געבען קאָנצערטען אין קיזערליכע פאלאצען אָבעבען; ווי אזוי ער, דער אלטער—דעמאָלט א סאָרווער—פלעגט איהם, נחיקאָווען, פאלומעסקעס פיש קאָכען און פעטע בלינצעס פרעגלען און נחיקאָוו פלעגט זיי לויבען און זאָגען, אז ער איז אויסען געווען א וועלט און ערניץ ניט געפונען אזוינע געשמאקע מאכלים.

און נאָר שבת, ווען איהר בעמערקט, ווי די יונגוואַרג שפאצירט מיט די שטעקלאַך און שירמס; ווען איהר זעהט די ביידלאַך מיט זעלצער אָפען פראַנק און פריי, ווי אין גרויסע שמערט, ווען איהר ניט א קוק, ווי יונגע לייט ערלויבען זיך צו רויכערן אפילו אין גאָס פאפיר ראָסען אום שבת,—ווערט ביי אייך די אילחיע פערשוואנדען, און איהר פיהלט, אז די אלטע שקלאָוו מיט איהר קאָנטראַבאָנדע, מיט איהרע שתדלנים, גבירים, מוסרים, מיט איהר "קבורת חמור", דינים, חטאים-זוכער און שער אויפ'ן רוקען פון שניידער—דאָס אלעס איז צוועק און וועט שוין מעהר ניט קומען צוריק.

פאטיאמקין'ס "גורח".

(א בלעמעל פון דובראָוונער מגילה).

דובראָוונע איז אימליכען בעקאנט אלס שטאָרט פון טליתים-פאבריקען. אלע ווייסען אויך, אז די בעסטע טליתים זענען דובראָוונער. ווי אזוי קומען אָבער אַ הער די טליתים-פאבריקען?

די געשיכטע איז זעהר אינטערעסאַנט און בעלעהרענד. נאָר קומענדיג אַהער אויפ'ן אָרט ווערט איהר געוואָהר, אז דובראָוונע האָט געשפילט אַ וויכטיגע ראָלע אין דער יודישער פראָדוקציע און האָט געזאָלט שפילען פילייכט די וויכטיגסטע ראָלע אינעם עקאָנאָמישען לעבען פון די רוסישע יודען, ווען יודען וואָלטען מיט אַ הונדערט פונפציג יאָהר צוריק ניט געווען אזוי אונגלייכענדיג און אבערנלויביש.

די ענטשטעהונג פון דובראָוונער טליתים-פאבריקאציע איז ענג פערבונדען מיט דעם נאָמען פאטיאמקין. פונקט ווי אויף דעם עקאָ-נאָמישען לעבען פון שקלאָווער יודען האָט געהאַט אַ גרויסע ווירקונג איין געליבטער פון דער קייזערין יעקאטערינאַ—זאָריטש, אזוי האָט געהאַט נאָך אַ גרעסערע ווירסונג אויפ'ן עקאָנאָמישען לעבען פון דער ראָוונער יודען איהר צווייטער געליבטער—פאטיאמקין.

פאטיאמקין איז אַ לעגענדאַרע פערזאָן אין גאַנץ מאָהילעווער גובערניע, איבערהויפט ביי די יודען. מען רעדט נאָך איצט וועגען דעם

מאָדנעם "שררה" מיט אַ מיין עהרפּאָרכטיגקייט, חרטה און פערדראָס
אויף די אַמאָליגע יודען, וואָס האָבן זייער פרייַן ניט פערשטאַנען און
דורך דעם פערשפּילט ווער ווייסט וואָס פאַר אַ גליק.

עס קען זײַן, אז די גאַנצע לאַגע, אי די עקאָנאָמישע, אי די
פאָליטישע פון אַלע רוסישע יודען וואָלט געהאַט איצט אַ גאַנץ אנדער
געשטאַלט, ווען יודען וואָלטען מיט הונדערט פונפציג יאָהר צוריק
געקענט פיהרען אַ פאָליטיק, וואָלטען וועניגער געלעבט אויפן הימעל
און מעהר אויף דער ערד.

דאָס איז געווען ערב דער פראנצויזישער רעוואלוציע, ווען אין
אייראָפּא האָט זיך שטאַרק גענומען ענטוויקלען די מאשינען-אינדוסטרי
דיע; ווען עס איז בעשאַפען געוואָרען אַ פרייהייטס-דורשטיגע, לעבענס-
לוסטיגע בורזשאזיע, וואָס האט זיך גענומען דרייסט און מונטער
ברעכען די פענטעס פון דער אַלטער, אָבעלעכטער פריזישער אָרדנונג
און בויען אויף איהרע חורבות אַ נייע וועלט. אין רוסלאַנד האט נאָך
אַפילו מיט די ערשטע פריצים-רעוואלוציאָנערען, מיט די דעקאַבריסטען,
ניט געשמעקט, כאָטש יעקאַטערינאַ, די קייזערין אַליין, איז געווען אַ
פרייגייט און איז געשטאַנען אין בריפליכער קאַרעספּאָנדעץ מיט דעם
גרעסטען גייסטיגען רעוואלוציאָנער פון אייראָפּא אין יענער צייט, דעם
בעריהמטען פראנצויזישען שריפטשטעלער—וואָלטער.

אין רוסלאַנד איז פיליכט מעהר ניט געווען, ווי איין מענש,
וואָס האט פערשטאַנען, אז כדי אַראָבצוטרייסלען פון רוסלאַנד איהר
טויזענד-יעהריגען שימעל, מוז דאָ אויך, פונקט ווי אין אייראָפּא, בער-
שאַפען ווערען אַ שטאַדטיגע בורזשאזיע, מוז איינגעפיהרט ווערען
אַ טיף און ברייט ענטוויקעלטע אינדוסטריע.

דאָס איז געווען פירשט פאָטיאָמקין.
און דעמאָלט איז געווען אין רוסלאַנד נור איין פאָלק, וואָס איז
געווען פעהיג צו דינען, אַלס מאַטעריאַל פאַר דער בעשאַפונג פון אַ
ברייטער אינדוסטריע. דאָס איז—דאָס יודישע פאָלק.

דאָס יודישע פאָלק האט ניט פערשטאַנען פאָטיאָמקינען. נאָר
פאָטיאָמקין האט יאָ פערשטאַנען די פעהיגקייטען פון יודען, זייער

פאסינקייט פאר דער אויספיהרונג פון זיין גראנדיעזען פלאן אריינצו
ברענגען קאפיטאלזום אין רוסלאנד.

דער צענטר פון האנדעל און פאבריקאציע איז דעמאלט געווען
מאסקווע. פאטיאמקין האט געוואוסט, אז דער יוד איז פעהיגער פארן
פאניע צו האנדעל און פאבריקאציע. און ליטא, וואס איז געהער-
טער צו אייראָפּא, מיט איהר מעהר פלייסיגער און מעהר ענטוויקעל-
טער שטאדטיגער יודישער בעפעלקערונג, איז מעהר צוגעפאסט פאר
זיינע צוועקען, ווי טיף ראָסיי.

ער האט געוואלט ניט מעהר און ניט וועניגער, ווי בעשאפען פון זיין
דובראָוונע אַ צווייטע מאַסקווע, אָדער, ריכטיגער, אַ מין פאריז ("קליין
פאריז"—זאָגען דובראָוונער יודען) וואָס האט מיט איהר גלאַנץ געזאָלט
פערדונקלען דאָס ערשטע מאַסקווע, דאָס האַרץ פון רוסלאַנד. נאָך
מעהר: ער האט געוואָלט בעשאפען אַ גאַנצען אינדוסטריעלען דיסט-
ריקט מיט דריי הויפט־פונקטען: דובראָוונע, לאַדי און אָרשע אין
צענטער, דובראָוונער יודען זאגען אפילו, אז ער האט פון אָרשע,
דובראָוונע און לאַדי—אַ שטרעקע פון איבער פערציג וויאָרסט—גע-
וואָלט מאכען איין שטאדט. דובראָוונע איז פאר פאטיאמקין געווען
אַ קליין, שמוציג שטעדטעל. ער האט צוגעגעבען איהר נאך גרויסע
שטיקער פלאץ פון אלע זייטען, געבויט פון איהר אייגענע שטאדט, וואס
הויבט זיך הויך איבערן דניעפר און שטעלט פאר, פון בארג אראב,
איינע פון די שענסטע לאנדשאפטען. די גאסען, ווי אויך די הייזער און,
איבערהויפט, דעם מארק, האט ער געבויט נאך א ספעציעלען אויס-
לענדישען פלאן. נאך יעצט עקזיסטירט פאטיאמקין'ס ברוק אין דעם
רייזגען מארק־פלאץ און ביידע סאזעלקעס פון ביידע זייטען ראדעס.
פון איין זייט שטעהט נאך איין ראד פון יענע ברייטע און הויכע אלטע
הילצערנע קראמען, עס זענען געבליבען א גאנצע רייזע יודישע הייזער
געבויט פון פאטיאמקין. אפילו די שרפות, וואס זענען פאר די כמעט
אנדערהאלבען יאהרהונדערט ניט איינמאל פארגעקומען אין דובראָוונע,
האבען ניט געקענט ענדערן די שענע, הרחבה־דיגע, פרייע פיזיאמיע,
וואס פאטיאמקין האט געגעבען דער שטאדט. די היגע יודישע

ארכייטער זאָגען, אז אין די פרייע טעג, ווען עס פלענען אָנקומען אַ הער
די רייזענדע אַניטאטאָרען, פלעגט זיך זיי פון דאָנען ניט וועלען אַוועק־
פאַהרען. „דאָ רוהען מיר אָב“—פלענען זיי זאָגען.

איך קען בעשטעטיגען, אז די דובראָוונער יודישע ארכייטער
זאָגען אמת. איך אליין האָב, לויט דעם פלאַן פון מיין רייזע, געקענט
פערבלייבען דאָ ניט מעהר ווי איין טאָג, און האָב געמוזט בלייבען
שטעקען דאָ גאָנצע צעהן טעג. מיך האָט, נאָטירליך, גערייצט ניט
בלויז די שענע געאָגראַפישע לאַגע, און די אויסערליכע פאטריארכאלע
רוהיגקייט; מיך האָט ממש בעצויבערט די טיפע אָריגינעליטעט פון
היגע יודישע טיפּען.

פאָטיאָמקין האָט, ווי געזאָגט, גערעכענט, הויפטזעכליך אויף
די יודען. ער איז בכלל געווען פריינדליך צו יודען. ניט ווי דער שקלאָ־
ווער זאָריטש, וואָס האָט יודען פראָטעזשירט בלויז אויף וויפיעל זיי
האָבען איהם געסענט דינען פאַר אַ מעלקעדריגע קיה. פאָטיאָמקין האָט
אפילו געראטעוועט יודען פון זאָריטשעס הענד, בשעת אָט דער פריץ
האָט אַרויפגעוואָרפען אויף די שסלאָווער יודען די שולד פאַר זיינע
פאַלשע געלד.

פאָטיאָמקין האָט אויסגעבויט אַ שענע שטאָדט, מיט גרויכע
מאַרק־פלעצער, מיט ברייטע גאַסען, מיט קראָמען, מיט פרייע, גערוימע
הייזער, מיט פאַבריקען פון דראַפ און געוואָנט, פון זיינערס, פון שווע־
בעלעך, און האָט איינגעפיהרט אַ דרוק מיט יודישע אותיות (*). האָט
געבראַכט מייסטערס־ספעציאַליסטען פון אויסלאַנד (**). דאָן האָט ער

(*) איך האָב געהאַט די געלעגענהייט צו זעהן ביי אַ היגען יודען אַ זייגער
— דעם איינציגען זכר פון פאָטיאָמקיןס פאַבריקאַציע, ווי אויך אַ ספר געדרוקט
אין דער אַמאָליגע־דרוקעריי. די נאָטיצען וועגען פאָטיאָמקיןען האָב איך גע־
שריבען אין איינעם פון פאָטיאָמקיןס הייזער, וואָס זענען נאָך, צוזאַמען מיט
אַ רייה צו קראָמען אין מאַרק, געפליבען, ווי אַן אנדענקען, פון אונזערע זיידעס
אונפערשטאַנד.

(**) איינער פון די מייסטערס האָט געהייסען „יערגעל“. דובראָוונער יודען
זאָגען נאָך איצט אויף אַ ספעציאַליסט אין וועבען: דאָס איז אַ „יערגעל“.

געבראכט צו פיהרען פון מאַסקווע זעק מיט שפילערייען "און צוקער-
קעס, און פלעגט זיי אלע זונטאָג וואַרפען אויף דעם נייעם מאַרק פאַר
די פויערן מיט זייערע קינדער, כדי איינצוגעוועהנען זיי געהען אַהער.
דערנאָך האָט ער צונויפגערופען פאַרשטעטהער פון דער יודישער קהילה
און האָט זיי געמעלדעט: נאָט אייך, יודעלעך, קראָמען, מיט הויפּען,
מיט הייזער, מיט פאַבריקעס, מיט מייסטערעס, דאָס גיב איך אלץ אייך
אַוועק—אַ קראָם פופּצעהן רובל, אַ הויז, פינף און צוואַנציג רובל—
איייערע אויף אלע מאָל! (איצט צאָהל איך בלויז פאַר אַ ווינקעל פון אַ
שטוב הונדערט פינף און צוואַנציג רובל אַ יאָהר—האָט מיר בעמערקט
דער אפּטייקערעמער מענדעל דאנאָוויטט, דער היסטאָריקער פון
שטעדטעל, ביי וועמען אין שטוב איך האָב אַ טייל פון מיינע נאָמיצען
וועגען פאַטיאָמקינס "גזרות" געמאַכט). דערצו, האָט פאַטיאָמקין גע-
זאָגט, גיב איך אייך אַוועק די פאַבריקען, געהט זיי אין אייערע הענד,
ענטוויקעלט האַנדעל און פאַבריקאַציע. וועגען געלד וועלען מיר זיך
אויך אן עצה געבען. איך וועל אייך געבען אַ בריף צו דער קייזערין
יעקאַטערינאַ. קלייבט אויס אַ פאַר מענשען, די קליינערע, און פאַהרט
מיט'ן בריף אין פעטערבורג צו דער קייזערין. אין דעם בריף בעט איך
איהר, אַז אייך זאָל געלעהן ווערען פון דער קרוין-קאַסע געלד פיעל
ס'איז נויטיג אויף פיהרען די פאַבריקען און איך בין ערב פאַר די זי-
בערקייט פון די געלד.

דובראַוונער יודען האָבען אויסגעהערט, וואָס פאַטיאָמקין האָט
מיט זיי גע'מענה'ט און האָבען פון דעם גאַנצען שמועס פאַרשטאַנען
נאָר איינס: אַז דאָ שמעקט עפעס מיט אַ גזרה, רחמנא לצלן, אויף
יודען. פאַטיאָמקין האָט זיי געהייסען אויפּרופּען אַן אסיפה, מיישב זיין
זיך וועגען דעם ענין און אויסקלייבען גוטע פאַרשטעטהער פון דער
קהילה צו פאַהרען אין פעטערבורג מיט זיין בריף. האָבען דובראַוונער
יודען טאַקע אויפגערופען אַן אסיפה און האָבען באַלד נוצר תענית
געווען. דריי טעג זענען זיי אין תענית געזעסען, פון שול ניט אַרויס,
סליחות געזאָגט און גאָט געבעטען, ער זאָל אָבטאָן די "טפשות" און
„שנעות" פונ'ם פריץ און פון זיי די גזרה.

אין דריי טעג ארום, אז זיי האָבען געזעהען, אז דער אויבערשטער האָט זיך אויף זיי ניט מרחם געווען: דער פריין איז געבליבען ביי זיין "מפשות" און "שגעון", און זיי האָבען געמוזט אויסקלייבען פאָר-שמעהער פון דער קהילה אין פעטערבורג צו פאָהרען, האָבען זיי בעשלאָסען: אויב די קייזערין וועט פרעגען: וויפיעל געלט דארפט איהר? זאָלען זיי זאָגען: צעהן טויזענד רובל! און מעהר גאָר נישט. אזוי אָבער, ווי די צעהן טויזענד רובל וועט דאָך געהן געוויס לאבור, אויף דעם פרייז "משונעת", און זיי וועלען געוויס דארפען ליידען, האָבען דובראָוונער יודען כאַקע דאָ גופא געמאכט שוין דעם "ראסי קלאד", עס הייסט פונאָנדערנעלעגט די כומע אויף יעדען איינעם פון דער קהילה אויסצוצאָחלען אין אַ משך פון דרייסיג יאָהר. דערנאָך האָבען זיי אויסגעריכט אין פעטערבורג די צוויי שתדלים, איינעכס נאָמען געדענקען נאָך איצטיגע דובראָוונער יודען: ער האָט געהייסען גרשון מעזשעווער—אין עלכער-זיידע פון אוכישקין, דעם איצטיגען אָנפיהרער פון די רוסישע ציוניסטען. די שתדלים זענען צוועקגע-פאָהרען מיט אַ ביטער האַרץ, און דובראָוונער יודען האָבען זיך געזעצט מיט אַ דערשלאָגענעם געמיט אין די שולען תהילים זאָגען, אז דער אויבערשטער זאָל צעשטערען די "משונענע" עצה פון דעם "טפשי"דיגען פריין.

יעקאָמערנא האָט אויפגענומען די פאָרשטעהער פון די דובי ראָוונער יודען זעהר פריינדליך, ווי מען קען נאָר מקבל פנים זיין מענשען, וואָס ברענגען אַ גרוס מיט אַ בריף פון אַ געליבטען, דערצו וועגען אזא גראַנדיעזען פראָיעקט ווי דער, וועגען וועלכען דער געליבטער האָט געשריבען. דער פראָיעקט איז שוין אָהן אַ ספק, אין אַלגעמיינע שטריכען, געווען פריהער בעקאנט דער קייזערין. איצט איז איהר גע-מעלדעט געווען אַ געשעהענער פאָקט. מען האָט נור, אזוי צו זאָגען, געדארפט האָבען די קאָרן אויפ'ן מיהל צו שיטען, כדי די רעדער זאָלען אוועק זייער גאָנג. פשוט גערעדט: מען האָט געדארפט האָבען דעם

נויטיגען קאפיטאל.

יעקאטערינא האָט געמיינט, אז די יודען, אָט די געבאָרענע סוחרים, וואָס ווייסען שוין וויפיעל און אויף וואָס מען דאַרף האָבען געלד, וועלען פערלאנגען וועניגסטענס אַ פאַר מיליאָן רובל, און האָט געזעגט די צוקונפטיגע אויפבויער פון גרויס-פראָדוקציע אין מערבֿ-רוסלאַנד: וויפיעל-זשע געלד פערלאנגט איהר?

— צעהן טויזענד רובל! אייער קיזערליכע מאיעסטעט, — האָט אוסישקיןס עלטערזיידע, גרשון מצושעווער, און זיין חבר אבענטש געטאָן. — דוראַק! — האָט זיי די קיזערין צוגעוואָרען, און איז פון זיי מיט האַטשיגע טריט אין איהרע קיזערליכע זאַלען אוועק. פאַטיאָמקינס "גזרה" איז בטל געוואָרען, און ביי די דובראַוונער יודען איז געווען שמחה וששון...

נאָך דעם, ווי די דובראַוונער שתדלנים האָבען אזוי "גליקליך" געצנדיגט זייער שלחות ביי יעקאטערינען, איז אָנגעקומען צו פאַטיאָמקינען קינען צוויי בריף. איינער פון דער קיזערין, אַקוראַט וואָס זי האָט איהם געשריבען, ווייס מען ניט. נאָך דער אינהאַלט איז געווען אונגעפעהר, אז אזוינע "חבשים" (יעקאטערינא האט געשריבען: "דוראַקעס") זאָל ער ווייטער צו איהר ניט שיקען און זי גיט איהם אן עצה ער זאָל מיט זיי אויך קיין געשעפטען ניט פיהרען.

דער צווייטער בריף איז געווען פון דובראַוונער יודישען קהל. חיות, — איז דאָרטען געשטאַנען געשריבען, — ווי דו, אַדוני פריין, האָסט געוואָלט גוטס טאָן דיינע יודען; מאַכען פאַבריקען וואָלט אָבער געווען פאַר אונז אַ גרויסע רעה, וואָרום ווען אַלע יודען געהען אוועק אין די פאַבריקעס, קען דאָך, חס ושלום, אונזער תורה פערנעסען ווערען פון אונז, בון גיבען מיר דיר אן עצה, אז דו זאָלסט בעסער דאָס געלד פון די פאַבריקעס צעטיילען צווישען אַרימע יודען אין מזומנים וועט זיין דיר פערשפאַרט קאָפּידרעהענים און אינז האַרץ-וועהטאָג.

מיוויס ניט אַקוראַט, וואָס פאַטיאָמקינ האָט געענטפערט דער

קייזערין. נאָר די דובראַוונער יודען האט ער נאָר נישט געענטפערט.
מעהר האט ער זיך אין דובראוונע ניט בעוויזען. אין אַ קורצע
צייט אַרום האָט ער פערקויפט זיינע דובראַוונער מאַיאָנטקעס דעם
פּוילישען פּריץ ליובאַמירסקין, וועמעס קינדער זענען די פּריצים פון
שטעדטעל ביז היינטיגען טאָג.

און דובראַוונער יודען?

זיי האָבען אין ניכען חרטה געהאַט און „תשובה“ געמאַן.

מידאַרף צוגעבען, אז ניט גאַנץ דובראַוונער קהילה, איז געווען
גענען די פאַבריקען. דער המון האָט אינסטינקטיוו געפיהלט, אז פאַר
אַרימע יודען, וואָלט דאס געווען אַ גרויסע טובה. און וואָס אנבעלאַנגט
דער תורה, האבען זיי סיי ווי סיי פון איהר קוואַל וועניג גענאָסען. אַ
טייל פונ'ם המון האט זיך אַריינגעריסען אין קהל־שטיבעל בשעת דער
אַסיפה וועגען דער „גזרה“ און האבען געשריען גוואַלדען, אז זיי ווילען
יע פאַבריקען. נאָר ווער האָט זיי געהערט? דער פּרנס חודש האט
אויף זיי אַ געשריי געטאָן: אַרויס יונגאַטשעס! וואָס פאַר אַ דעה האט
איהר ביי קהל? זענען זיי צעפלוויגען, ווי שטויב אין אַלע זייטען. געווען
אַפילו אויך פון די „פני“ איין שטים פאַר די פאַבריקען. דאס איז
געווען יהושע צייטעלס, דער שקלאָווער גביר, וואָס האט געהאַט דעם
רוסישען טיטעל „גאָדוואַרני סאַויעטניק“ און יודען האָבען איהם
צוליב דעם גערופען „השר“—דער האַר. נאָר זיין שטים, איז אויך,
פּערהילכט געוואָרען אין די אלגעמיינע גוואַלדען און געשרייען: „זנאָט
ניע זנאָיעס, פאַבריקעס ניע זשעלאָיעס“.

אזוי איז אוועק עטליכע יאָהר. דובראַוונער יודען האָבען שוין
געהאַט אַ נייעם פּריץ, פון די פאַבריקען איז שוין קיין זכר ניט געב־
ליבען. די וועבשטוהלען וואָס פאַטיאָמקין האָט געבראַכט, האָבען זיך
געוואַלנערט אין די שטאַלען ביי דעם נייעם פּריץ. יודען האָבען אָנגעד־
הויבען צו פערשטעקן, אז עפּעס האָבען זיי פערלאָרען מיט דעם אַלטען
פּריץ. אז זיי האָבען אַ גאַרישקייט בעגאַנגען. און אז די משרתים פון
הויף האָבען צו זיי אין שטעדטעל געבראַכט די שטוהלען פערקויפטע
פאַר עטליכע גראַשען. אָדער פאַר אַ פלעשעל בראַנפּען, האָבען עטליכע

יודען געקויפט די שטוהלען און געפרובט לערנען זיך ביי דעם דייטש
"יערנעל" די מלאכה פון וועבען.

אָבער כדי דאָס זאָל ניט הייסען "מלאכה", האָט מען געדאַרפט
וועבען ניט פשוטע מלבושים, נאָר עפעס אַ הייליגע זאַך, וואָס זאָל זיין
פערבונדען מיט תורה, מיט עבודה—ס'הייסט: מיט גאָט-דינען. האָט
מען זיך דערמאָהנט, אַז נאָך נאָר אַמאָל האבען דאָך יודישע ווייבער
געשפונען און געוועבט—הייליגע קליידער פאַר די כהנים און לויים.
איצט, אמת, איז ניטא קיין בית המקדש. און כהנים און לויים געהען
אָנגעמאָן פשוט, ווי כל ישראל. דערפאַר טראגען דאך יודען מליתים
און מלית קטנים, און דאס טוט מען דאך וועבען. בכן, אַז שוין יע פאַר-
ריקעם—טו זאָל זיין פאַר גאָט.

און דובראוונער יודען האבען זיך גענומען וועבען מליתים.



נתן-נאָמע דער „שתדלן“.

נתן-נאָמע דער „שתדלן“ האָט געלעבט אין איין צייט מיט דעם בעריהממען מאָהילעווער גביר און כלל-טוער יהושע צייטלין, וואָס האָט געשפילט אַ גרויסע ראָלע אין יודישען לעבען פאַר יעקאָטערינען און פּאַטיאָמקינען. ער אליין, נאָמע דער „שתדלן“, האָט ניט בעלאַנגט צו די גבירים. אין די יונגערע יאָהרען איז ער געווען, אפילו, אַ בעל מלאכה—אַ זייגערמאַכער. נאָך דער זייגערמאַכער האָט אין אַמאָליגע צייטען זיך ניט גערעכענט פאַר אַ געוועהנליכען בעל מלאכה. דאָס רוב האָט זיך גענומען דערצו אַ באַלעבאַטיש קינד, אָפּט אַ למדן, וואָס האָט געהאַט אַ קינסטלערישע נשמה, און אין די פיער ווענד פונם בית המדרש איז איהם געווען צו טרוקען. דער זייגערמאַכער איז געווען ביין עולם חשוב, כמעט ווי אַ דאָקטאָר, צוליב זיין „אומנות“ ד. ה. צוליב זיין קינסטלערישע אַרבייט, זיין פערשטאַנד אין דעם געהיימען בוי פון די זייגער-געדערים. בפרט, אַז נאָמע דער שתדלן איז געווען אַ רייכער באַלעבאַס, האָט געהאַט, אחוץ זיין וואַרשטאַט, אויך אַ זייגער-געשעפּט. האָט זיך געהאַלטען שטאַרק מיוחס'דיג. ער איז געווען זעהר אַ וועלט-ליכער און וויסענדער מענש. ער האָט פערשטאַנען רוסיש און פויליש און איז שפעטער געוואָרען נאָטאַריום. דאָס איז געווען דער ערשטער יודישער נאָטאַריום אין רוסלאַנד. פריצים האָבען צו איהם געהאַט גרויס צומטרוי, האָבען ביי איהם געלד געהאַלטען און אָהן איהם נאָך

נישט געטאן. דעמזעלבען רעספעקט האָבען פאַר איהם געהאַט רוסישע
שררות. ער איז געווען דערצו אַ גרויסער קאַפּ-מענש און אַ חכם. זיינע
קינדער האָט ער נאָך אין יענער צייט געבילדעט אויפֿן אייראָפּעאישען
שטויגער, געלערנט זיי רוסיש, פּויליש, פּראַנצויזיש. ער האָט געהאַט
אַ גרויסע געזינד. אַלע זיהן, מעכטער, שניר, איידעם, — קינדער און
אייניקלאַך האָבען געלעבט אַרום איהם, אין הרחבה. וואָרום נאָמע
דער „שתדלן“ האָט פּערדינט גוט אַרום די פּריצים און — זיך ברייט
געפיהרט.

ס'איז איבריג צו זאָגען, אז נאָמע דער שתדלן איז געווען זעהר
אַן אָנגענומענע פּערזאָן ביי יודען. ניט בלויז אין מאָהילעוו און מאָהיר
לעווער גובערניע איז ער געווען בעריהמט, נאָר אין אַלע יודישע שטעט
האַט מען אייסגעווערט זיין נאָמען מיט אַ מוראדיגען דרך ארץ. ער
האַט געשפּילט די ראָלע פון אַ מין „נשיא“. אין אַלע שווערע פּאָלי-
טישע מאָמענטען האָט מען איהם געשיקט אין פעטערבורג און ער איז
געווען, אזוי צו זאָגען, דער יודישער פּאַרשטעהער ביי דער רעגירונג,
וועלכע האָט איהם, אַלס עהרענצייכען, און פּילייכט צוליב זיין קענען
פּראַנצויז, צוגעגעבען צו דער פּאַמיליע אַ „דע“, און זיינע אור-אייניקלאַך
אין מאָהילעוו טראָגען ביז היינטיגען טאָג די דאָזיגע פּאַמיליע „דע“
נאָטקין.



ד ר י י מ ש ה ' ס .

דאכט זיך אז קיין יודישער בית עולם אין תחום איז נישט אזוי אָרד
ניגעלט, ווי דער מאָהילעווער. ער איז אַרומגערינגעלט מיט אַ גאנצען
פאָק מעשיות, אמת'ע מעשיות, נישט לעגענדעס. בעריהמט איז ער נישט
אזוי מיט זיינע מתים, אַ שטויגער, ווי אנדערע „בית חיים'ס“, ווי מיט
די לעבעדיגע פערזאָנען, וואָס האָבען זיך עוסק געווען אַרום די טויטע.
פריהער פון אלעמען געהען די ד ר י י מ ש ה ' ס. איינער איז
געווען משה ליניער, אַ גבאי אין „ועד“, אין קאָמיטעט הייסט דאָס, צו
טיילען ברויט אַרימע לייט. דאָס איז געווען, זאָנען מאָהילעווער יודען,
אַ האַרטער יוד—אַ שטיין. זיין פערגניגען איז געווען צו פייניגען די
אַרימע לייט, מאַטערן זיי. אויסצאפּען פון זיי די לעצטע קאָפּ בלוט,
ביז זיי פלעגען דערלעבען צו זעהן דעם עלענדען לעבעל ברויט. און דאָ
פלעגט ער נישט געבען דעם ברויט, נאָר אַ וואָרף מאָן איהם אויפ'ן וואָג,
האַסטיג, כדי ער זאָל שטאַרק אַ דריק מאָן די וואָגשאַל און זאָל וועגען
מעהר, ווי זיין ריכטיגע וואָג איז.

פון משה ליניער פלעגען אוועק די אַרימע לייט קראַנקע. דאָן
פלעגען זיי דאָרפּען אָנקומען צום צווייטען משה—משה עבערלין, וואָס
איז געווען גבאי פון בקור חולים. יענער פלעגט זיי אָנטאָן גע-
בראָטענע יסורים מיט די רפואות און אַרויסנעהמען ביי זיי דעם
לעצטען ביכעל חיות. דאָ איז שוין דער אַרימאָן אָנגעקומען צו מ ש ה

קברן, וואס פלעגט זיך אויך גוזי וועניג צערמאָנען מיט די קבצנים
טויטערהייט, ווי יענע צוויי משה'ס, בשעת זיי, די קבצנים, זענען נאָך
נעווען קאנדידאטען אויף ברמינגס.



אַמאָליגער כאַבאַר

אין "הלכות כאַבאַר" איז געווען, זאָגט מען, אַ גרויסער ספּער ציאַליסט דער מאָהילעווער פּאָדראַטשיק איידעלמאַן. ער פלעגט דעם כאַבאַר קיינמאָל נישט געבען אין האַנד אַריין. ער פלעגט נאָר אָברייידען דאָס זייניגע פאַר דעם "שררה" און אַוועקגעהן. אָבער ווי דער יוד איז נאָר געווען אויף יענער זייט טיר, פלעגט דער שררה צו געהן צום עק טיש, וואו דער פּאָדראַטשיק איז געשטאַנען און אויפהויבען דאָרט אַ ברעג טישטוך. אונטערן טישטוך איז חמיד געלעגען אַ פּעקעל— וואָס האָט דעם שררה'ס האַרץ שטאַרק געפרעהט. אזוי די "מתנה" איז אָנגעקומען לויט'ן אַדרעס האָט מען שוין אויף מאָרגען געוואוסט און די קראַמען. וואָרום די "שררה'טע" פלעגט זיך שוין לאָזען אַהין און אָנקויפּען גאַנצע פּעק. אָט אזוי פלעגט דער יודישער כאַבאַר, דאָס רוב, אָנקומען צוריק אין יודישע הענד.

דער כאַבאַר פלעגט געגעבען ווערען נישט בלויז אויף אַזאַ שטויב גער. איידעלמאַן האָט גוט געוואוסט וואָס עס טויג פאַרן שררה נאָכ'ן סעזאָן נאָך. איז אַ שטויגער געווען ווינטער, און דעם שררה'ס פוטער איז נישט געווען אַי—אַי, פלעגט, אָנשטאַט די מזומן אונטערן טישטוך, אַריינגעשיקט ווערען דעם טשינאָוויניק אַ טהוריענער פּושער מיט אַ באַברענעם קאָלנער, וואָס קאָסט שענע עטליכע הונדערטער. דאָס איז אויך געווען אין די פאלען, ווען "מזומן" צו געבען איז געווען נישט

בעקוועם, אָדער אונמעגליך. אַ שטויגער, ווען דער יוד איז אַריינגעלאָך
זען געוואָרען ניט ווייטער פון קיך, אָדער פונ'ם פאָדער־חדר, און
צוקומען צום טישטוך איז געווען אונמעגליך. אַ פוטער איז געווען דער
העכסטער סאָרט כאַבאַר, וואָס קיין שררה האָט געגען דעם ניט גע-
קענט ביי שטעהן. דאָס איז אָבער געווען מיט אַ גרויסען "שררה".
אַ קלענערן פלעגט מען אַריינשיקען אַ צעהן קלאַפּטער האַלץ, אָדער אַ
היטעל צוקער, וואָס איז געווען די אָנגענומענסטע מתנה ביי דער
פּריצ'מע.

אָט דער מין כאַבאַר איז געווען אין גאַנג אין אָנהויב און אין
מיטען פון פאָריגען יאָהרהונדערט, און איז ניט אַרויס אין גאַנצען פון
מאָדע אַפילו ביז איצט. נאָר נאָר אמאָליגער כאַבאַר איז געווען
פשוטער און נאָאויזער, און, דער עיקר, האָט געקאָסט אַ סך ביליגער.
אַזוי, אַ שטויגער, איז פערשריבען אין מאָהילעווער פּנקס,
ריכטיגער—אויף דעם איינציגען בלעטעל, וואָס איז געבליבען פון דעם
מאָהילעווער פּנקס, וואָס האָט אַ דאָטע פון מעהר ווי הונדערט יאָהר
צוריק, אַזאָ קורצער בעשלוס פון קהל:

"לתן להדוואָרעצקי של הנובערנאָטאָר שלשים קאָפּ. על
תפוחים. ד. ה. געבען דעם דוואָרעצקי (הויף-פּערוואַלטער) פונ'ם
נובערנאָטאָר דרייסיג קאָפּיקעס אויף עפעל... אונטערגעשריבען אַלע
גבאים."



אין „דאמאָוויק'ס" מלוכה.

מאָהילעווער יונגע לייט האָבען מיך געפיהרט ווייזען אַ חורבה — דאָס איז אַ גאנצער מויער, וואָס שטעהט שוין דורות-לאַנג וויסט, ווייל קיינער, — סיי יודען, סיי קריסטען ווילען זיך אַהין גיט אַריינציהען. דאָ איז דעם „דאמאָוויק'ס מלוכה", זאָגען אין מאָהילעווער אַלטע ווייבער און אַלטע גויעס. נאָר עס גלויבען גאנץ ערנסט דאָרין אויך יונגערע און אפילו גאָר היינטיגע.

דער „דאמאָוויק" — דאָס איז אַ שטוביגער „שד". אזוי גלויבען אַ סך גוים און אפילו יודען פון אַלטען דור. דער דאָזיגער שד איז אייגענטליך, אַ פרידליכע בריאה. ער קלייבט זיך אויס אין שטוב ערנעץ אַ ווינקעל, אַ צווישען-אוינען, צי הינטער אַן אַלמער און לעבט זיך דאָרט שטיל, גיט משעפענדיג קיינעם. פערקעהרט: אין פאָלק גלויבט מען, אַז דער שטוב, וואו דער „דאמאָוויק" לעבט זיך איין און מעגשען שטערן גיט זיין רוח. איז ער מזל'דיג. אין אָט דעם הויז, זאָגען מאָהיר לעווער אַלטע ווייבער (און עס גלויבען אויך יונגע דאמען) איז זיך געשטאַנען אַן אַלמער דורות-לאַנג אויף איין אָרט; איז איבערגעגאַנגען בירושה פון עלטער-עלטער-זיידעס צו אור-אור-אייניקלאַך, און ווי ער איז געשטאַנען אזוי האָבען איהם גענוצט גאנצע דורות, גיט ריהרענדיג איהם פון אָרט. הינטער אָט דעם אַלמער האָט זיך פערקליבען דער „דאמאָוויק" און געלעבט זיך אויף זיין שטילען און זיכטבאַרען שטויגער.

געלעבט מיט די זיידעס, געלעבט מיט די אייניקלאך—אויפ'ן פיינסטען אָרט. איז אָבער אימיצען פון די איינוואוינער, מיט אַ יאָהר 60—70 צוריק איינגעפאלען אָבצורוקען דעם אַלמער פון אָרט. ער האָט זיך פערטשעפעט מיט'ן „דאָמאָויק“, וואָס האט לייעב צו לעבען זיך שטיל און בעהאַלטען פון אויג, פונקט ווי עס האָבען געלעבט אונזערע עלטער-זיידעס און עלטער-באבעס, און, אזוי ווי זיי, האָט ער פיינד צו בייטען דירות און זוכען זיך נייע ווינקעלאך.

מי'האָט פערטשעפעט דעם „דאָמאָויק“ און ער איז שטאַרק ברוגז געוואָרען. האָט אָנגעהויבען צו וואַרפען ציגעל, שטיינער און וואָס ער האט נאָר געפונען אַרום זיך.

דער סוף איז געווען, אז די „בייזע“ מענשען, וואָס האָבען דעם פרידליכען „דאָמאָויק“ ניט פערנונען זיין ווינקעלע, האָבען געמחט אַנטלויפען פון שרעק. און ניט בלויז זיי אליין, נאָר אַלע שכנים פון מויער. און אָנשטאט דעם איין ווינקעל, מיט וועלכען דער „דאָמאָויק“ האָט זיך פריהער בענוגענט, קעניגט ער איצט איבער דעם גאַנצען מויער, קעניגט שוין דורות-לאַנג. און וואַנט נאָר אימיצער אַריינצו שטעקען אין זיין „מלוכה“ דעם נאָז, פליהען גלייך ציגעל דעם „עזות פנים“ אין קאָפּ אַריין...

מי'זאָגט, אז די פאָליציי האט שוין ניט איין מאָל געמאַכט אַ רעוויזיע אין דעם „דאָמאָויק'ס“ מלוכה און האט פערזיכערט דעם עולם, אז דאָרט איז קיינער ניטאָ. נאָר עס העלפט נאָר נישט. ביז היינטיגען טאָג שטעהט דער מויער וויסט, פערשלאָגען די פענסטער, און קיינער וואַנט ניט דאָרט צו געהען זיך אַ דירה.

אזא באבע-מעשה ווערט אָפט געשאפּען אַרום אַ שטוב, וואָס האט ניט קיין באַלעבאָס, וואָס די יורשים משפּט'ען זיך און קענען צווישען זיך ניט איינען, און צוליב דעם מוז די שטוב אַלאַנגע צייט שטעהן פּוסט. עס טרעפט אויך, אז ס'ליגט גראַד אין איינעם אינ-טערעסען, וואָס האט אַן אויג אויף דער שטוב, צו שאַפען אזא מין שדים-לעגענדע אַרום איהר, כדי ער זאָל זי קענען בעקומען. אַמאָל טרעפט אויך, אז דאָ שפּילט אַ ראָלע נקמה. ס'איז מעגליך אז איינע

פון די דאָזיגע סבות האט בעשאַפּען די לעגענדע אַרום דער דאָזיגער חורבה. מיזאַנט, אַז דער מאָהילעווער פּאָליצמייסטער, אַ פּאָליצמייסטער טער אַ אידעאָליסט און אַ מוניציפּאַלער רעפּאָרמער, וואָס גלויבט וועניגער, ווי מאָהילעווער יודישע באַלעבאַטים, אין זאַבאַבאַנעס, האָט בעשלאָסען צו מאַכען אַ סוף אָט צו דער נאַרישער מעשה און געהייסען רעמאַנטירען דעם מויער און מאַכען פון איהם נייע וואוינונגען.

צו וועט אויספיהרען אָט דער מערקווירדיגער גוי מיטן "דאָ-מאָוויק", אַזוי ווי ער פיהרט אויס מיט די יודען, איז אַ פּראָגע. מאָהילעווער יודען זענען דערין שטאַרק מסופק. וואָרום—זאָגען זיי—דער "דאָמאָוויק" איז ניט אַ "נאַש בראַט". ער איז אַשווערער "בעל דבר" און וועט אַזוי גיך ניט לאָזען איינפיהרען קיין נייע פּאַראָנדיקעס...



דבורה די "קהל'שע רופערקע".

אין אנדערע ערטער רופט מען זי געוועהנליך: די "מעבר יבוק" ניצע, אָדער די יודינע מיט'ן "מענה לשון". דאָס איז איינע פון די לעבעדיגע, וואָס לעבען פון טויטע. אין מאָהילעוו רופט מען זי די "קהל'שע רופערקע". די סאַמע אָריגינעלע פילייכט אין גאַנצען תחום איז געווען דבורה, די מאָהילעווער קהל'שע רופערקע. מאָהילעווער יודען געדענקען זי נאָך גוט. דאָס איז געווען אַ יודינע—אַ דעמב. שטענדיג איז אַ קיטאַנקע, אָנגעטאָן אויף איין אַרבעל, מיט'ן "מענה לשון" אָדער "מעבר יבוק" אין איין האַנד, און דער אנדערער אַ רויטע שמר ציגע נאָדפאַציילקע מיט אַ פּושקע שמעק-טאַבאַק, איז זי געווען אויפ'ן בית עולם אַ גאַנצע באַלעבאַסטע. מיט די מתים איז זי געווען "פאַנגיראַט". האָט געוואוסט יעדערנ'ס ביאָגראַפיע אויף אויסוועניג. און דורך זיי זענען איהר שוין אויך געווען קלאָר די ביאָגראַפיעס פון זייערע לעבעדיגע קרובים, ביז אַ צעהנטען גליעד. די מתים-מאַנסביל פלעגט זי "אירצען". פאַר זיי, איבערהויפט פאַר די לומדים און פרומע יודען האָט זי געהאַט דרך ארץ. די מתים-ווייבער אָבער פלעגט זי "רדצען" און, בכלל, זיי בעהאַנדעלט אָהן צערמאַניעס. געקומען אַ שטויגער אַ ווייבעל—אַ ביטער האַרץ צו דער מאַמען אויפ'ן קבר: אַ קינד איז ביי איהר קראַנק. דבורה'ן דארף מען ניט דערצעהלען וואָס און ווען: זי האָט שוין געוואוסט, וואָס איז די חולאַת און ווי אַזוי מ'דאַרף ווירקען אויף די טויטע, זיי זאָלען מתפלל זיין. זי פלעגט געהמען, אַזוי

צוואָנען. די ווייבער—אי די לעבעדיגע, און די טויטע—מיט תקופות.
 פריהער פון אלץ פלעגט זי דריי מאָל אָנקלאַפּען אין דער מזנבה,
 מיט דעם לשון: אַסנע, שטעה אויף! הערסט ניט? דבורה איז דאָ.
 איך זאָג דיר אָן. אז דיין טאָכטער האַשע איז געקומען! איהר פויגעלע
 איז קראַנק. האָט אין העלזעלע... זאָלסטו גלייך געדן צום רבונז של
 עולם... ממליץ זיין! דערביי פלעגט זי אויסדערצעהלען אלע מעלות פון
 איהר אייניקעל פויגעלען, און די צרות פון איהר טאָכטער האַשע און
 איהר הייסען געהן, למען השם, תיכף, ניט וואַרטען אַ מינוט.
 זי איז געווען אַ גרויסע רעדנערין אין "מענה-לשון-שפראך".
 איבריגענס איז די לענג און די וואַרימקייט פון איהרע טענות געווען
 אָבהענג פון דעם "האָנאָראַר", וואָס זי פלעגט בעקומען פאַר איהר
 פערמיטלעריי. מיט רייכערע קונדען איז זי געווען אַ סך העפליכער,
 פלעגט געהן מיט גוטען, אויסרעכענען די מעלות פון די לעבעדיגע און
 די טויטע. מיט אַרימערע פלעגט זי דאָס מאַכען קורץ, פלעגט מעהר
 בעפעהלען, ווי בעטען.

"דבורה די רופעריין" האָט ליעב געהאַט אַ ביסעל בראַנפּען. נאָר
 איהר לעבע צום "ביטערן טראָפּען" האָט זיך אויסגעדריקט אויף
 אַ גאַנץ בעשיידענעם אופן. זי פלעגט יעדעס מאָל, געהענדיג פון איהר
 מתיס-אָדוואָקאַטור, אַריינגעהן אין שענק, טאַקע דאָ גופא, אויפן ראָג
 בית עולם און געהמען פאַר צוויי קאָפּיקעס אַ גלעזעלע בראַנפּען און
 פאַר אַ קאָפּיקע אַ שטיקעל לעקאַך. טרינקען פלעגט זי ניט: פאַר אַ
 יודינע פאַסט ניט געהמען גלאַט און זופּען בראַנפּען. נאָר זי האָט
 געטונקען די לעקאַך אין די גלעזעל, ביז די גלעזעל איז געוואָרען
 מרוקען.

אַמאָל אָבער, האָבען מאָהילעווער יונגע חברה איהר אָנגעמאָן
 אַ שפּיצעל: מ'האָט געהייסען געבען איהר פאַר איהרע צוויי קאָפּיקעס
 אַ גרעסערע גלעזעל, וואָס קאָכט פיער קאָפּיקעס. זי האָט אזוי לאַנג
 געטונקען ביז דער פינגער איז געבליבען מיט די לעקאַך אין גלעזעל און
 די פיס האָבען זיך ניט געקענט הויבען פון אָרט. מ'האָט איהר
 געמוזט אָבפיהרען אַ היים.

רוזשינאָיער פּאָלקס-העלדען.

איטליכס יודיש שטעדטיל האָט ביז דער לעצטער צייט געהאט זיינע פּאָלקס-אידעאָליסטען, וואָס האָבען זיך אָבגעזאָגט פון זייער פערזענליכען לעבען און זיך אָבגעגעבען דער אָרימער יודישער מאסע. אין קיין שטעדטיל, זענען אָבער, דוכט זיך, אָט די העלדען פון פּאָלק ניט געווען אזוי אָריגינעל, ווי אין רוזשינאָ. דעם פּאָריגען דור האָט זיי רוזשינאָ געהאט גאנצע דריי, וואָס האָבען אַלע געלעבט כמעט אין איין צייט. איינער האָט געהייסען דוד דער מלמד, דער צווייטער — לייבע וואַש, די דריטע — הדסה.

און ניט אומזיסט האָט דער רוזשינאָיער יודישער וואָגען געדאַרפט דריי „גבורים“, וואָס זאָלען איהם שלעפען. אין ערגיץ איז, דאָכט זיך, דער עלענד פון די מאַסען ניט געווען אזוי גרויס, די קאָנטי-ראַסמען צווישען ביידע זיימען „בריקעל“ — אזוי שאַרף, ווי אין רוזשינאָ. פון איין זייט — גבירים, וואָס לעבען אין עושר און אין גדולה, וואָס זייער גבירעשאַפט, יחוס, תורה געהען איבער פון דור צו דור; פון דער אנדער זייט — אַטעמפער, דערשלאָגענער, אָבער ניט גאָר אומד-וויסענדער המון, וואָס פיהרט אַלעבען פון שקלאַפּען, אפשר נאָך ערגער פון דער שקלאַפּעריי און לייב-אייגענטום, אין וועלכער עס האָבען געלעבט די אַרומיגע פויערים ביי זייערע פריצים.

אין האַרצען פונם פּאָלק האָט זיך דערום אָנגעקליבען פון דור

צו דור א פערבאָרגענער, אָבער טיפער האָס צו יענע גליקליכע מיוחסים אויף יענער זייט בריקעל. דעריבער איז קיין וואונדער ניט, וואָס דער פראָטעסט פון די יודישע וועבער האָט זיך דאָ ניט זעלטען אויסגעדרוקט אין דער זעלבער פאָרם, אין וועלכער עס האָט זיך אויסגעגאָסען דער צאָרן פון די פויער-קנעכט געגען זייערע אונטערדריקער—זיך אויסגעגאָסען אין סטיכישע וואָלד-בונמען.

אָבער די פאָלקס-אידעאָליסטען דאָ, אין רוזשינאָי, זענען ניט געווען גלייך צו די פאָלקס-העלדען פון אנדערע שטעדט. צווישען שמעון קאפטאן און דבורה אסתר פון ווילנא, ר' נחום פון האראָדנע, מאיר דער שוסטער פון מינסק און דוד דעם מלמד פון רוזשינאָי איז געווען א גרויסער חלוק. יענע זענען געווען פאסיווע נאטורען, גוטע הערצער, וואָס האָבען געפיהלט נור "צער" און ניט "צאָרן". אַנ-אנדער מענש איז אָבער געווען דוד דער מלמד. ער איז געווען ניט בלויז א בעל-טובה, וואָס געהאט ביים רייכען און גיט דעם אָרימען, נור אַמין רעוואָלוציאָנער איז ער געווען. ער האָט מיט די גבירים געפיהרט אַנאָפּענעם קאמפף. אויף אלע אסיפות פון די "פני", וואו מען האָט געהאלטען עצות וועגען אָרימע-לייט, פלעגט אויסוואַקסען די צאָרגדיגע, ביזע פיגור פון דוד דעם מלמד און ער פלעגט ניט אנדערש רופען די גבירים, ווי: "גראַבע בייכער", "פופקעס-פרעסער"! דוד איז געווען פריהער אַ מלמד. דערנאָך איז ער געוואָרען אַ מעקלער פון פוהרען. אַ ווייב האָט ער געהאט אַנאָרורה. נאָר ער האָט געדולדיג איבערגעטראָגען איהרע קללות און געטאָן זינס. אַקבצן איז ער געווען אַ גרויסער. ע-פלעגט אליין אָבקומען מיט אַ טעלעריל קרופניק, האָטש אין שטוב איז ביי איהם געווען "בל טוב". ער פלעגט תמיד אומגעהן מיט אַ זאק אויף די פלייצעס, אָדער מיט אַ טאָפּ אונטערן אָרעם. ער האָט שוין געהאט באַלעבאָטיס און אפילו גבירים—מיט וועלכע ער האָט שטענדיג געפיהרט אַ קאמפף—וואָס פלעגען איהם פונדעסטוועגען אַריינשיקען: ברויט, קארטאָפּלעס, מעהל און אויך מזומן געלד. דאָס אלץ האָט ער צוטיילט צווישען זיינע לייט: אלטע, קראַנקע, אלמנות, יתומים, אָרימע כלות, קלויזניקעס.

עס איז ניט געווען קיין איין געבראָכען האַרץ, וואָס דוד מלמד האָט דערפון ניט געוואוסט. געטאָן האָט ער זיין ארבייט שטיל. ער פלעגט אָנקומען פֿלוצלונג, אַרייַנוואַרפען די נדבה מיט געוואלד און אַנטלויף פֿען. זיינע „געבער“ האָבען ניט געוואוסט פון די „נעהמער“ און איין קונד האָט ניט געוואוסט פון דעם אנדערן. אז דוד דער מלמד איז געשטאַרבען, האָט דער יודישער עולם — און דאָס איז געווען גאנץ שטעדטל — מיט ערשטוינען דערזעהן, ווי צוזאַמען מיט זיי ציהען זיך פון די הינטער-געסלעך אויף דער לוייה גויים, גויעס — אַלטע, יונגע, רייסען זיך צו דער מטה מיט קלאָנען און געוויין: „טאַטינקע אונזערער! שפייזער אונזערער, אויף וועמען האָסטו אונז געלאָזען! וואָס וועלען מיר איצט טאָן אָהן דיר!“

עס האָט זיך אַרויסגעוויזען, אז גאַנצע קריסטליכע אַרימע פאַרמיליעס האָט דוד דער מלמד אויסגעהאַלטען, פונקט אזוי ווי די יודישע. זיין ברייט האַרץ, וואָס איז געווען פול מיט ליבע צו ליידענדע, האָט ניט געוואוסט קיין חלוק צווישען יוד און קריסט.

גאָך מעהר, ווי צו אַלעמען, איז גרויס געווען דוד דעם מלמד'ס ליבע צו אַרימע קינדער. די איצטיגע רוזשינאָיער תלמוד-תורה האָט ער אויפגעבויט. דאָס גרעסטע פערנגניגען זיינס איז געווען — הערען ווי קינדער לערנען, פערבריינגען מיט זיי, קומען זיי צו הילף מיט וואָס ער האָט געקאָנט. צואה האָט ער געלאָזט, אז מ'זאָל איהם מקבר זיין צווישען קינדער, און אז צוקאָפּענס זאָל מען איהם לענען מיסט פון „תלמוד-תורה“ און פון אנדערע חדרים.

הדסה איז געווען פונ'ם זעלבען מין, ווי די ווילנער דבורה אסתר. גאָר דבורה אסתר איז געווען אַ קינד פונ'ם פאָלק. און הדסה איז געווען פון באלעבאַטישען קלאַס. געשטאַמט האָט זי פון רבנים. איהר פאָטער איז געווען רבי אליהו שיק, רב פון לידאָ, זאָנער און קאָברין. איהר מאַן איז געווען אַרייַכער סוחר. ער פלעגט זיצען יעהרליך אין מאַסקווע און קומען אַ היים אויף פּסח. פון דעם געלד, וואָס ער פלעגט איהר שיקען אויף דער הוצאה, האָט זי געקאָנט לעבען, ווי

א גבירטע. נאָר הדסה האָט איהר נאָנץ לעבען אָבגעלעבט אין איין קאָמעריל, איז געווען אויף זיך אליין און איהר פאמיליע א בעל הוצאה עטליכע גראָשען, געפאסט תעניתים און אָבגעבען איהר פערמעגען בעדערפטיגע און קראַנקע. אז איהר מאַן פלעגט קומען צופאָהרען איין מאָל אין יאָהר אַ היים, האָט ער נאָך געמוזט צאָהלען איהרע חובות. נאָך איהר טויט האָט דאָס שטעדטל בעשלאָסען: אלע מיידלעך, וואָס וועלען געבאָרען ווערען אינים זעלבען יאָהר, זאָל מען אַ נאָמען געבען נאָך איהר — „הדסה“.

נאָך אַריגיניעלער פון אָט די ביידע פאָלקס-אידעאליסטען איז געווען דער דריטער — לייבע וואַש.

לייבע וואַש האָט אָנגעהערט צום גבירישען שטאָנד. ער איז געווען אַ זון פון אַ פאבריקאַנט, „וואַש“ איז געווען זיין צונאָמען. פער קירצט פון וואַרשוי, ווייל ער איז געווען אַ וואַרשויער איידעם, אָדער ווייל ער פלעגט פאָהרען אָפט קיין וואַרשוי.

דאָס איז געווען ניט אזא פשוטע נאטור, ווי דוד דער מלמד און הדסה. שטעדטילדיגע האָבען געזאָגט און זאָגען נאָך איצט, אז פון נאטור איז ער געווען ניט קיין גוטער, נאָר ער האָט זיך „איבער געבראַכען“. אין אמת'ן אָבער האָט ער געמוזט האָבען זעהר אַ צאָרט, פיהלענד האַרץ, און ווען ער האָט ניט געקאָנט אַוועק אינגאנצען צום פאָלק און לעבען פאַר איהם, אזוי ווי דוד דער מלמד און הדסה, איז דאָס דערפאַר, וואָס אַ גוט האַרץ איז דערצו וועניג; מיהאָט געדאַרפט ברעכען מיט'ן אייגענעם קרייז, לאָזען טאַטע-מאמען, ווייב און קינד. צו אַזא קאַמפף דאַרף מען מעהר ווי האַרץ. עס איז נויטיג אַ גרויסע נשמה און אייזערנער מוט.

מיט זיין צאָרט, פיהלענד האַרץ האָט לייבע וואַש ניט געקאָנט ניט בעמערקען דעם תהום צווישען ביידע זייטען בריקעל אין רוזשינאָ. ניט וויסענדיג קיין שום טעאָריעס, האָט ער דאָך פערשטאַנען, ווער עס האָט געשאַפען זיין רייכטום און ווער ס'איז שולדיג אין דעם גרויסען עלענד און נויט פון די טויזענדער אויף יענער זייט בריקעל. און אויב

ער האָט נים געקאָנט ענדערן די אָרדנונג, וואָס נים ער האָט געשאַ
 פען, האָט ער בעשלאָסען: אליין נים הנאה צו האָבען פון זיינע
 עשירות און אָבעבען, וויפיעל ער האָט נור געקאָנט, די אַרימע-לייט.
 און געבען פלעגט ער נים פשוט נדבות, נאָר אָבעבען אלץ פון
 זיך, און געבען בעהאַלטענערהייט, אז יענער זאָל נים פערשעמט
 ווערען. ער פלעגט, למשל, שענקען כלומר'שט יענעם אַטאַבאַקערקע
 און אין אַטאַבאַקערקע, בענגאָבען אינ'ם אַטאַבאַק, איז געלעגען אַ גאָל-
 דענער האַלב-אימפּעריאַל, צי אַנ'אימפּעריאַל. געזעהן אַנ'אַרימאַן אין
 אַ צוריסענעם בנד, האָט ער אַראָבענומען פון זיך זיין נייעם און
 אַבוזגעבען. כדי ס'זאָל אָבער נים הייסען אַ נדבה און דער אַרימאַן זאָל
 נים פערשעמט ווערען, פלעגט ער דעם בנד "פערקויפּען", ס'הייסט:
 ער האָט איהם אַוועקגעגעבען פאַר עטליכע גילדען, — דאָס וואָס איהם
 האָט געקאָסט צעהנדליגע רובל'ס. אָט אזוי פלעגט ער זיך שטענדיג
 מאַכען נייע מלבושים און "פערשאַכערן" זיי אַרימע-לייט. ער האָט
 אַפילו געוואָלט אָבעבען זיינעם אַ זוהן פאַר אַ רעקרוט, כדי, ווי ער
 האָט זיך אויסגעדריקט, „דאָס זאָל זיין אַ נחמה פאַר אַרימע-
 לייט".

אָט די דריי גרויסע פאָלקס-פריינד זענען שוין טויט צעהנדליגע
 יאָהר: נאָר רושינאָיער יודען געדענקען זייערע העלדען און רעדען
 וועגען זיי מיט דער וואַרימסטער ליבע און בעגייסטערונג, גלייך ווי
 זיי וואָלטען זיך ערשט געכמען מיט זיי געשיידט.
 דעם נאָמען פון יעדען איינעם האָבען זיי פּעראַייביגט אין צדקה-
 חברות. אויפ'ן בית-עולם האָט מען זיי אַלעמען די שענסטע ערמער
 געגעבען און פיינע מויערלעך געשמעלט. און ווי נור אַ לייז, צי אַ
 קרענק, קומען די רושינאָיער יודען און יודענעס צו זייערע גוטע
 פריינד אויפ'ן בית-עולם, גיסען פאַר זיי אויס זייער האַרץ און בעטען: „זיי
 זאָלען זיין גוטע מליצים פאַר זיי".

רבי נחום:

(א האראדנער פאלקס־פריינד).

ווען איחר בעזוכט גראָדנא און שמועסט מיט האָראָדנער יודען
ווענען אַמאָליגע יאָהרען, אַמאָליגע יודען, הערט איהר אויף אַלעמענס
ליפּען זעהר אָפט דעם נאָמען "רבי נחום".

רבי נחום איז איינער פון די שענסטע יודען, וואָס גראָדנא
האָט ווען עס איז פערמאָנט. זיין נאָמען איז ארומגערינגעלט
מיט אַ קראַנץ פון לעגענדען ניט בלויז אין גראָדנא, וואו רבי נחום
האָט געלעבט און געווירקט, נאָר אויך אין גאנץ ליטא.

דער יאָהר, ווען אָט די שורות זענען געשריבען, איז דער דריי-
סיגסטער יאָהרצייט נאָך רבי נחום'ס טויט. דרייסיג יאָהר! דאָס איז
מעהר ווי אַ מענשענס דור! און דאָך איז צו בעוואונדערן, ווי דאָס
אַנדענקען פון אָט דער זעלטענער פערזענליכקייט לעבט אין די
גייסטער פון די גראָדנער יודען. ניט בלויז אַלמער יודען געדענקען
איהם גוט, נאָר אַפילו מיטעלע מענשען, וואָס זענען ביי רבי נחום'ס
לעבען נאָך קינדער געווען, האָבען איהם דערהאַלטען אזוי פריש אין
זכרון, ווי ער וואָלט ערשט געכטען געשטאַרבן.

רבי נחום איז געווען אַ מענש פון דער מאַסע, אַ געסוויזשער
קוימענקערערס און איידעם. אַליין איז ער געווען דעם גאַנצען לעבען
אַשמש אין אַ גראָדנער שוהל. ער איז געווען אַ בעל תורה, אָבער קיין
גרויסער מופלג איז ער ניט געווען: אַ קאָפּ האָט ער געהאַט אַשווערען.
נאָר אַ גרויסער מתמיד איז ער געווען. אַ חוץ זיינע שמשות, פלעגט

ער זאָגען אלע טאָג פֿינף שיעורים פאר'ן המון און פאר קלויזניקעס. — פון משניות, "עין יעקב", מדרש, "חיי אדם" א. ד. גל. נאָר דאָס אלעס איז ניט געווען זיין עיקר-בעשעפטיגונג. זיין הויפט-ארכיטעקט איז זיך אָנגעפאנגען נאָך מעריב און האָט זיך געענדיגט איינס אַ זייגער ביי נאכט.

אָט די גאנצע צייט איז ער געווען אויף זיינע פיס. ער איז אומגעגאנגען איבער די אכסניות און די האָטעלען אין וויזיטען צו אורחים. די וויזיטען זענען געווען ניט קיין אומזיסטע. רבי נחום איז געווען אַ גרויסער בעל הוצאה, ער האָט אויסגעגעבען דרייפיער הונדערט רובל אַ וואָך. זיין "געזינד" איז געווען אַ גרויסע — אלע גראַדנער אָרימע לייט. רבי נחום האָט געגעבען אלעמען און אויף אלץ — וואָס נאָר אַן אָרימאָן האָט נויטיג געהאט. און ניט בלויז אָרימע לייט האָט ער געגעבען. ער האָט אויסגעהאַלפֿען געפאלענע באַלעבאַטים, אלמנות, יתומים, קלויזניקעס, אָרימע כלות, און אלע בעדע-פֿטיגע. רבי נחום האָט ניט בלויז געגעבען צדקה. ער איז געווען אַ מאַטע, אַ ברודער פון די אלע עלענדע און געדריקטע. מיט וועמען ער האָט געהאט צו טאָן. מ'האָט איהם ניט געדאַרפט בעטען, ניט געדאַרפט זאָגען: וואָס און וועמען עס פעהלט. ער האָט שוין אַליין געוואוסט. ער איז ביי אַיטליכען פון זיינע קונדען געווען אַ בן בית.

גענומען האָט רבי נחום נאָר פון אורחים. שטאָדטיגע האָט ער ניט אָנגעריהרט. שטאָדטיגע, האָט ער געזאָגט, גיבען גענוג. אזוי ווי דוד דער מלמד פון רוזשינאָ, האָט אויך רבי נחום קיין אונטערשיעד ניט געמאַכט צווישען יודען און גוים. יודען האָבען וועניג געוואוסט, אז ער האָט אויך גויאישע קונדען. נאָר ביי זיין לוייה האָט מען מיט בעוואונדערונג געזעהן, ווי צעהנדליגע אָרימע קריסטען זענען געקומען מיט ווייב און קינד, צוגעפאלען צום טויטען און האָבען ביטער געוויינט צוגלייך מיט די יודען. אַ מערקווירדיגען צופאַל דערצעהלען גראַדנער יודען פון רבי נחום'ען און אַ גוי — אַ זשאַנדאָר. ביי דעם זשאַנדאָר איז קראַנק געוואָרען אַ קינד. דאָקטוירים האָבען אָבגעזאָגט. איז געקומען דער זשאַנדאָר מיט זיין ווייב צו רבי נחום'ען, געפאלען איהם צו

די פיס און געוויינט, געבעטען, אז דער "ראבין" זאל העלפען, ער מוז העלפען. רבי נחום איז געווען אין אנרויסער פערלעגענהייט. די ראלע פון א "צדיק", האט ער קיינמאל נישט געשפילט. אבער אויפ'ן נוי האט איהם וועה געטאן דאס הארץ. פון אנהויב האט ער פראטעסטירט, נאך ווען די גוים זענען נישט אָנגעמראָטען, געוויינט פאר איהם, האט ער אומגעביטען דעם מאָן. ער האט זיי געהייסען געהן אַ היים און געטרייסט זיי, אז דאָס קינד וועט לעבען און זיין געזונד.

אז די גוים זענען אוועק, האט ער אויפגעהויבען די הענד צום הימעל און געזאָגט: רבנו של עולם! דו האָסט אויף דיין וועלט אזוי פיל גוים — טו זאל זיין נאך איינער. אין אַפאָר וואָבען אַרום, — דער צעהלען גראַדנער יודען — איז געקומען דער זשאַנדאָר צו רבי נחום'ען און האט אָנגעבראַכט קארטאָפליעס, ציבעלעס, היהנער און הענער. ער האט אָנגעדראַנקט דעם "ראבין". זיין זוהן איז געזונד געוואָרען.

רבי נחום האט נישט געוואָלט מאַכען די וועלט פרום. צו יודען, צו גוים, צו פרומע, צו פרייע, האט ער זיך בעצויגען מיט דערזעלבער גוטמוטיגקייט. אַמאָל, דערזעהלט מיר דער גראַדנער ראבינער, זענען מיר געזעסען, אַ קאָמפאָניע יונגע לייט — דאָס איז געווען מיט עטליכע און דרייסיג יאָהר צוריק. מיר האָבען נאָר וואָס געענדיגט ראבינער־שול. זיצען מיר אזוי אַמאָל, אין אָווענד, ביי איינעם פון אונזערע חברים, און שפילען אין קאָרטען. אין מיטען עפענט זיך די מיר און רבי נחום קומט אַריין. מיר האָבען זיך דערשראָקען. יעדער פון אונז האט צוגעכאַפּט זיינע קאָרטען און געוואָלט בעהאַלטען. רבי נחום איז צוגעגאנגען גלייך צום ספאָדיק מיט די קאָרטען־געלד און זאָגט צו אונז: נישט קשה, קינדערלעך, שפילט אייך. דער אויבערשטער זאל אייך מצליח זיין. נאָר מיר נישט אוועק דעם געווינס. דערביי האט ער אַרונטער־געשאַטען צו זיך אין בייטעלע דאָס קאָרטען־געלד. יעדע־דער האט נאָך עפעס צוגעלעגט פון קעשענע, און רבי נחום איז אוועק מיט דעם זעלבען שטייבעל.

זעהר באַראַקטעריסטיש פאַר רבי נחום'ס פערזענליכקייט איז פאָלגענדע מעשה, וואָס אַלע גראַדנער דערזעהלען.

די מעשה איז זעהר עהנליך צו א לעגענדע, זי איז אַבער, לויט ווי איך האָב גענוי אונטערזוכט, א ווירקליכער פאקט. רבי נחום האָט געהאַט פאַר גראַדנער יודישע קרעמער די עובדה פון אַ שבת־זיינער. אַלע פרייטאָג פאַר נאַכט פלעגט ער געהן איבער די קראָמען און דערמאָהנען דעם עולם: שבת, שבת, יודען! וואו מ'האָט גלייך ניט געפאָלגט, פלעגט ער צומאכען אַ טירעל פון קראָם און געהן ווייטער. אין גראַדנא איז געווען איינער, אַ געוויסער פרידבערג — אַ שטאָדטיגער עזות פנים, אַ שטיקעל אַדוואָקאַט און אַ שטיקעל מוסר, פאַר וועלכען אַלע האָבען מורא געהאַט. בשעת רבי נחום איז דורכגעגאַנגען אַמאָל צווישען די קראָמען און אָנגעזאָגט אויף זיין שטויגער: שבת, שבת! איז גראַד אין אַ קראָם, וואו רבי נחום האָט פערמאַכט די טירעל, געשטאַנען דער דאָזיגער פרידבערג. ער האָט זיך אַלאָז געטאָן צום אַלטען שמש, גענומען איהם זידלען, און דער לאַנגט איהם אַ פאַטש. אנדערע זאָגען, אז ער האָט איהם אַראָפּגעדוואָרפּען פון די טרעפּלעך. אין איין מאָמענט האָט זיך אויפגעקליבען לעבען קראָם אַ גרויסער עולם מענשען און מ'האָט דעם עזות־פנים ממש געוואָלט צערייסען, ווי אַ הערינג. נור רבי נחום האָט ניט געלאָזען איהם אָנריהרען. „נישט קשה, נישט קשה, האָט ער זיך ביי זיי געבעטען. דאָס איז מסתמא פון גאָט!“ גאָט האָט אזוי געוואָלט! טשעפעט איהם ניט. דער עולם איז זיך פערנאָנדערגעגאַנגען. אין אַ האַלב יאָהר אַרום האָט זיך דער כאָדאַטאי פערדרעהט מיט אַ פאַלשען וועקסעל אויף אַ פרייז. מ'האָט איהם אַריינגעזעצט אין טורמע, און רבי נחום האָט זיין ווייב אין קינדער אויסגעהאַלטען מיט דער הוצאה צוויי יאָהר נאָכאַנאַנד.

אז פרידבערג איז אַרויס פון אסטראָג, איז ער גלייך אַוועק צו רבי נחום'ען. איז איהם געפאַלען צו די פיס, און איהם געבעטען מחילה. נאָך דעם איז ער געוואָרען אַן אנדער מענש.

רבי נחום'ס בילד הענגט ביי יעדען יודען, אין גראַדנא, אויפן וואַנד. אויף מיין פראַגע: ווי קומט עס, אז אַזא ייד, ווי רבי נחום, זאָל זיך מיט דרייסיג — פערציג יאָהר צוריק, לאָזען פאָטאָגראַפירען?

— האָט מען מיר ערקלערט, אז די מעשה איז טאקע ניט גלאט. רבי נחום האָט פאר קיין פאל ניט געוואלט זיך לאָזען פאָטאָגראַפירען. דאָן זענען די, וואָס האָבען געוואלט ארונטערנעמען זיין בילד, גע- פאלען אויף אַ המצאה. זיי האָבען איהם אַ נידערגעלעגט דריי הונדערט קארבען, נאטירליך, אויף צדקה. רבי נחום איז ווייכער געוואָרען. אויב אזוי, זאָגט ער, איז שוין עפעס אנדערש. און ער האָט זיך געלאָזט פיהרען צום פאָטאָגראַפער. די יודען — זאָגט מען — וואָס האָבען איהם געלאָזט פאָטאָגראַפירען, האָבען פון זיין בילד פערדינט עטליכע טויזענד רובל. דערפון זעהט מען, ווי פאָפולער רבי נחום איז געווען אין פאָלק. ס'איז איבריג צו דערזעהלען, אז בשעת רבי נחום איז געשטאָרבען האָט גאנץ שטאָדט געטרויערט. הספרים האָט מען איבער איהם געמאַכט אין גאנץ ליטא.

אין דעם טאָג פון רבי נחום'ס לוויה האָט מען געמאַכט אן אויספערקויף אויף זיין לייווענטענעם בייטעל, אויף אלע זיינע ספרים און חפצים. דאָס בייטעל האָט געקויפט פאר אַשטיק געלד דער טאבאק- פאַבריקאַנט שערעשעווסקי. פון דאָס אלעס, מיט נדבות דערצו, איז געוואָרען עטליכע טויזענד רובל, מיט וועלכע מ'האָט פערזאָרגט דעם פערשטאָרבענעם פאמיליע, וואָס האָט פאר רבי נחום'ס לעבען געליטען דחקות צוזאמען מיט איהם.

מאיר דער שוסטער, און מיכל דער ציגארען-מאכער.

(פון מינסקער סיפער-גאלעריי).

ווער האָט ניט געקענט אין מינסק מאיר דעם שוסטער? ווער האָט ניט געזעהען אומהאַווענדיג, אומשווימענדיג זיין נידעריגע, דאַרע פיגור. שמענדיג מיט אַ טאַפּ אונטערן האַנד, אָדער אַנאַגעפאַקטען זאַק אויף די פלייצעס?

אין טאַפּ, אָדער אין זאַק, האָט איהר געקאָנט געפינען כל טוב: הענער, היהנער, פלייש, בולקעס, לעבלעך ברויט, און גאַנץ אָפּט מאַקע אויך פלעשלעך וויין. איהר האָט געקאָנט געפינען אָפּט אין די זעק מלבושים אַלערליי: מייטקעס, ארבע כנפות'ען, קאַפּאַטעס און קאַפּאַטקעס, העמדער, קאַפּטלאך, היטלען און אַז. וו. אויסער שוב-וואַרג.

שובוואַרג פלעגט מאיר אַליין נייהען. לעדער פלעגט שוין געבען די לעדער-קרעמער, אָדער אנדערע באַלעבאַטיס; נייהען פלעגט ער אַליין.

ביי זיין בענקעל פלעגט מאיר זיצען נאָר אין אַווענד, אָדער גאַנץ פריה, פאַר טאָג. ביי טאָג איז קיין צייט ניט געווען: ביי טאָג האָט מאיר געדאַרפּט מאַכען "וויזיטען".

ביי מאיר דעם שוסטער איז געווען אַ בערזע, אַזוי ווי ביי אַרב

און ביי א דאָקטאָר „להבדיל“. וואו עס איז נאָר געווען א קלאַנגעדיגע האַרץ, א צרה, א חלנית, איז מען געגאנגען צו מאיר'ן, און מאיר האָט פאַר אימליכען געטאָן, וואָס ער האָט געקאָנט.

נאָר מאיר דער שוסטער האָט ניט געווארט ביז מ'וועט קומען צו איהם. ער האָט שוין אליין געוואוסט וועמען און וואָס. אַנאָרימע בלח, אַ קינפעטאָרין, אַ קלויזניק, אַ חולה, אַ געפאלענער באלעבאָס, אָדער אַ פשוט'ער אָרימאָן—דאָס זענען אלע געווען מאיר דעם שוסטער'ס לייט, און פאַר זיי האָט ער דעם גאַנצען מאָג געהאָועט, געשמייעט, דאָ גענומען, דעם געבראַכט, אויסגעהרט יעדענס צרה און קלאָג, פאַר אלעמען געהאַט אַ גוט וואָרט, געטרייסט און אָנגעזאָגט: למען השם, מ'זאָל ניט דאָנהיין; דער אויבערשטער וועט ניט פאַרלאָזען.

מאיר דער שוסטער איז געווען זעהר אַ קלוגער יודעל און תמיד פרעהליך. אין זיין „עסק“ האָט ער געהאַט צו מאָן מיט אלערליי סאָרטען מענשען; ער האָט געוואוסט אלערליי כאַראַקטערען; די גאַנצע שטאָרט איז ביי איהם געווען אויף די פינגער—נאָר קיין שלעכטע זענען ביי איהם ניט געווען. ער האָט תמיד געפונען אויף יעדען איינעם אַ זכות. יעדען געאורטיילט פון דער גוטער זייט. אין בעס איז ער קיינמאָל ניט געווען. האָט איהם עמיצער אָנגעמראָטען, האָט ער איהם געענטפערט מיט אַ ווייץ און אַ געלעכטער, און, דאָס רוב, איז שוין יענער, וואָס האָט איהם אָנגעמראָטען—שפעטער, אָדער פריהער, געקומען איהם איבערבעמען מיט אַ שענער נדבה.

פאַר זיך אליין האָט מאיר דער שוסטער וועניג געדאַרפט. מ'שטיינט געזאָגט: אין דער פריה נאָכ'ן דאווען אַ טעלערל קרופניק, אָדער אַ שיסעלע באָב, און ביי מאָג צו וואַרעמעס ווידער אַ טעלערל קרופניק און אַ דראָבעשקע דערצו. נאָר פאַר וואַרעמעס איז געווען זיין שטייגער געהמען ביי פסח דעם שענקער, וואָס אַנטקעגען שנייד דערשער שול, אַ טרונק בראָנפֿען פאַר צוויי קאָפיקעס.

אין אַ שענק מאַכט זיך, פערשטעהט זיך, אלערליי צייטען: אַ מאָל איז דאָ אַ פאַטענט, אַ מאָל ניטאָ קיין פאַטענט. אז מאיר

פלעגט זעהן, אז ביי פסח דעם שענקער איז פלוצלונג נעלם געוואָרען
פון איבערן טיר די שוואַרצע בלעכעל מיט די געלע רוישיגע אותיות,
האַט ער ניט געקוקט אויף די אַלמע פריינדשאפט צווישען איהם און
פסח'ן, און איז אַוועק אַנטקעגען צו נחום בערין.

אז די בלעכעל איז ווידער אָנגעטשעפעט געוואָרען, איז מאיר
ווידער געקומען צו פסח'ן. געוועהנליך האָט איהם חנה די שענקערקע
מקבל פנים געווען מיט גרויס שמחה:

— רבי מאיר, אי, ס'אַראַ גאַסט! וואָס איז דאָס געווען מיט
אייד, רבי מאיר, פאַר וואָס האָט איהר אונז פערלאָזען?
האַט רבי מאיר געענטפערט קורץ.

— מיטאָר ניט: „דינאָ דמלכותא דינאָ“. מאיר איז אָבער געווען
שטרענג בלוז צו זיך אליין. יענעם האָט ער קיינמאָל ניט בעשולדיגט,
למאי ער האַנדעלט אָהן אַ פאַטענט, אָדער פערקויפט ציגאַרען אָהן
אַ באַנדעראָל.

— אַ רחמנות נעביך, האָט ער תמיד געזאָגט אין אזא פאַל,
שווער קומט אָן אַ יודען די פרנסה, שווער, מיט מסירת נפש.

אז מאיר פלעגט אַריינלויפֿען צו פסח דעם שענקער פרייטאָג
פאַר נאכט, נאָך שקיעת החמה, און די ליכט זענען געווען נאָך ניט
אָנגעצונדען, פלעגט חנה זיך דערשרעקען פאַר איהם, כאפֿען אויף גיך
די ליכט, אריינשמעקען אין די לייכטער, און שטאַמלען מיט אַ זיפֿן:
— רבי מאיר, זייט מוחל, רבי מאיר... אָך-אָך, אָ! גאָט זאָל
ניט שטראָפֿען פאַר די זינד: מ'איז, ווי דער רשע אין גיהנום, אוי, אז
אָך און וועה צו מיר ניט, אומעטום שוין אָבגעבענשט ליכט, און ביי
מיר...

נאָר מאיר פלעגט איהר בערוהיגען:

— נישט קשה, נישט קשה, חנה, זייט רוהיג, דער אויבערשטער
וועט מוחל זיין. אַ יוד מוז האָבען פרנסה, וואָס זאָל מען טאָן? גאָט
קוקט ניט אויף די ליכט, גאָט זעהט דאָס האַרץ. מיטוט ניט פון
וואוילטאָג... אז איך זעה, ווי דאָרטען, ביי די גבירטעס אין די הייזער

צינדט מען אָן פריה די ליכט און משטעלט זיי אַרויס צום גאס אין די פענסטער, כדי דער עולם זאָל זעהן, אז זיי זענען פרום, בין איך, זאָג איך אייך, אמת אין בעס. נישט קשה, זיי, די גבירטעס, קומט אָן גרינג דאָס לעבען, זיי טוען גאָרנישט, קענען זיי דערווייזען. וואָס זאָל אָבער טאָן אַנאַרימע יודענע, וואָס דאַרף מפרנס זיין איהרע פּיצלעך קינדער, העלפען דעם מאָן האָרעווען?

— האָט דיר גאָט געהאָלפען, אז דו קענסט אָנצינדען די ליכט פריהער, וואָס דאַרפסטו אַרויסווייזען זיך דערמיט אין גאס? וואָס דאַרפסטו אָבעסען אַרימע ווייבער נעבעך דאָס האַרץ? אוראָי וואָלטען זיי אויך וועלען אָננעהמען פריהער דעם שבת, פאר וואָס ניט? איך זאָג אייך, אז איך זעה פרייטאָג פאר נאכט, ווייבער לויפען נעבעך אַ היים מיט די קאָשיקעס פון מאַרק, און איך טו אַ קוק דאָרטען אין די פענסטער — בין איך אמת אין בעס: אזוי פלעגט מאיר טרייסטען חנה די שענקערסע.

מאיר דער שוסטער האָט געהאַט די צווייטע ווייב, איינע איז ביי איהם געשטאַרבן. די אַנדער ווייב איז געווען זעהר ניט צופרידען פון מאיר'ס "עסקים". זי האָט געהאַנדעלט אין מאַרק, פאַרקויפט גענו, און מ'האַט איהר גערופען: לאה די גענוזערקע.

מאיר האָט חלילה איהרע ניט פערנומען. אז ער פלעגט ארומ-לאַמען אלע קלויזניקעס און אלע גרויסע און קליינע קבצנים, פלעגט ער זיך ערשט נעהמען לאַמען אויף דאָס ניי פאר זיך אליין, צומאכען זיין הוצאה. גאָך זיין חשבון איז אַ צוויי גילדען אַ טאָג געווען די וחותר פאַר איהם מיט זיין זקנה. די ווייב אָבער איז דערמיט גאָר ניט צופרידען געווען, זי פלעגט איהם טאָטשען און שילטען, און מאיר פלעגט זיך אַרויס-מאַכען מיט אַ גלייכוואָרט, און געטאָן זיינס.

מאיר דער שוסטער האָט געוואוינט אין שניידערשער שול, אונטען אין קעלער. אז די שניידערשע שול האָט אָנגעברענט און מאיר איז אַרויס "נקי", ווי ער שמעהט און געהט, איז שוין די ווייב געוואָרען שטאַרק ברוגז:

— דו קומסט מיר מזונות, האָט זי גע'טענה'ט, גיב מיר מזונות,

איך קען ביי דיר מאַהנען על פי דין.

מאיר האָט געוואוסט, אז זיין ווייב האָט בעהצלטען איז איהרע קניפלעך אכציג קארבען, „על כל צרה שלא תבוא“.

— איך וועל דיר געבען מזונות, האָט ער געזאגט אָבער איך מוז דאָך האָבען אַנאַרט וואו צו ארבייטען; ווי קען איך פערדיענען אַ גראַשען מיט היילע פינגער?

און ער האָט געבעטען, זי זאָל איהם אויסלייגען עטליכע רובל אויף אַ דירה, אַביסעל באַלעבאַטישקייט און געצייג.

— אַ קדחת! האָט זי געענטפערט קורץ און שאַרף. און האָט געשיקט רופען איהר מאַן צו רבי משה ליבעז — דעם רב.

רבי משה ליב האָט אויסגעהערט ביידענס מענות, און האָט געגעבען ביידען גערעכט.

— על פי דין און על פי יושר מוז ער דיד מפרנס זיין, האָט זיך אָנגערופען דער רב צו לאה די גענוערקע. אָבער ער זאָגט זיך דאָר ניט אָב. ער וויל האָרעווען, ער בעט נאָר זאָלסט איהם אויסלייגען אַביסעל געלד אויף אַ דירה, באַלעבאַטישקייט און אַביסעל געצייג, דאָס איז ניט קיין עולה.

— איהר זייט ביידע ליידאקעס, האָב אייך אַ שוואַרץ יאָהר! האָט אַ שפיי געטאָן לאה די גענוערקע, און איז אַוועק.

זי איז אַוועק צו איהרע קינדער פון ערשטען מאָן, איר מאיר דײַנער שוסטער איז אַוועק צו זיין זוהן הענדעל דעם שוסטער, פון זיין ערשטער ווייב.

הענדיל דער שוסטער האָט געשטעלט נאָך אַ בענקעל איז זיין מאַסטערסקאַיע פאַר׳ן טאַטען. און מאיר האָט זיך גענומען אויף דאָס נייע לאַטען זיינע קלויזניקעס.

הענדיל איז געווען ניט פשוט אַנערליכער יוד, נאָר אַ מורא״י דינפאַרפרומטער. ער האָט געארבייט ביי זיין בענסעל מיט זיינע אייגענע זיהן. דער עלטערער בחור זיינער איז געווען אַ היינטוועלטניגער — אַנ״, אַריסטאָקראַט״.

ער פלעגט זיך וואשען מיט זיף און פוצען די שטיוועל אום שבת.

דערפאר פלעגט זיין צווישען טאטען און זוהן גרויסע מחלוקת.
מאיר פלעגט דאָס ניט קענען צוועהן. ער פלעגט אָברופען
הענדלען אָז זייט און מוסרין איהם שטילערהייד:

— לאָז צורוה דעם בחור, וואָס אָסטו צו איהם „כל ישראל יש
להם חלק לעולם הבא“, און יפתח בדורו כשמואל בדורו (אלע יודען
האָבען אַ חלק עולם הבא און יפתח אין זיין דור איז ווי שמואל אין זיין
דור) אָז מיר וואָלטען היינט געווען יונגע בחורים, וואָלטען מיר אויך
ניט געווען בעסער. לאָז איהם צורוה, זאָג איך דיר...

אז מ'האָט מאיר דעם שוסטער דערצעהלט אויף עמיצען חטאים:
דער איז ניט פרום, יענער דאווענט ניט, אָדער עסט אומגעוואָשען,
איז ער געווען אמת אין כעס.

— רעדט ניט אויף אַ יודען, רעדט ניט, האָט ער זיך געבייזערט.
מיוויס גאָרניט מיט וואָס אַ יוד קויפט זיך עולם הבא. „פושעי ישראל
מלאים מצות ברמון“—די זינדיגסטע יודען זענען פול מיט מצות ווי אַ
מילגראָם.

געשלאָפען האָט מאיר דער שוסטער זעהר וועניג. די צייט, וואָס
איז איהם געבליעבען פון זיין האַווען אַרום זיינע קבצנים און לאטען
זיי—איז ער געזעסען אין שניידערשער שול און האָט געלערנט.

מאיר איז געווען זעהר חשוב ביי אלע גבירים. ער האָט זיי אָבער
ניט געקענט ליידען פאַר זייער חוצפה און גאווה. ער פלעגט געהן, דאָס
רוב, בלויז צו פשוטע באַלעבאָטיס. נאָר אַז די אויסערסטע נויט האָט
איהם געטריבען, איז ער געגאָנגען צו זיי, צו די גבירים.

פורים איז שוין געווען אַ מנהג, אַז מאיר דער שוסטער האָט
געשיקט אלע גבירים „שלא מנות“.

די „שלא מנות“ פלעגט ער אַוועקטראָגען אַליין: אַ גרויסען
צינערנעם טעלער, אַרומגעדריעהט מיט אַ רויטע פאַטשיילקע.

— מאיר דער שוסטער האָט אייך געשיקט „שלא מנות“,—
פלעגט ער ראפאָרטעווען. אַריינקריבענדיג מיט זיינע „שטיוואַלעס“ צום
גביר גלייך אין עסענדיגשטוב, וואו מאַז געזעסען ביי דער סעודה.

דער גביר האָט ביי מאיר'ן צוגענומען דעם טעלער, אויפגעהויבען די רוימע פאטשיילקע און דער גאנצער עולם האָט אויסגעשאַסען אין אַ געלעכטער.

די "שלח מנות" איז געווען אַ פולע טעלער מיט באָב. אַז דער גביר האָט צוגענומען דעם "שלח מנות" האָט ער געמחמט אַוועקלעגען צוריק אויפ'ן טעלער "מתנות לאביונים": ווער אקארב, ווער צוויי, ווער דריי, און ווער אַ גאנצע פינפעריל. פון מאיר דעם שוסטער'ס "שלח מנות" האָבען צעהנדליגע אַריימע לייט געהאַט אויף מזה און אויף כוסות און אנדערע פסח'דיגע זאַכען.

ביי אַ סך באַלעבאָטס איז געווען צוגעשלאָגען צווישען אנדערע צדקה-פושקעס, אויך מאיר דעם שוסטערס פושקע. פון איין זייט איז געווען אַ פושקע מיט אַ צעזעלע "רבי מאיר בעל הנס" און פון דער אנדערער זייט אַ פושקע מיט אַ צעטעלע "רבי מאיר דער שוסטער". מאיר איז שוין געגאנגען גלייך צו זיין פושקע, אָבגעשלאָסען מיט זיין שליסעלע און אַרויסגענומען די קליינגעלד.

אַלע מאָג, בין מנחה למעריב, איז מאיר דער שוסטער געשטאַנען אויפ'ן ראָג יאַטקע גאָס אין אַלטען מאַרק מיט זיין גרויסער קופערנער פושקע און דער עולם פלעגט וואַרפען גראָשענס, קאָפיקעס און ניט זעלטען צעהנערס. אַלע פלעגען וואַרפען — ווער עס פלעגט נאָר געהן אויפ'ן מאַרק און פון מאַרק, אין שול און פון שול.

געשטאַרבען איז מאיר דער שוסטער כמעט געהענדיג, וועהר געטאָן האָט איהם גאָרנישט: ער האָט נאָר ניט געקאָנט הויבען זיך פון בעט. דאָס האָט איהם שטאַרק פערדראָסען, אַז ער איז אָבגעלעגען אין בעט עטליכע טעג און האָט זיך אויסגערוהט, האָט ער געבעטען דעם זוהן, ער זאָל איהם העלפען אַראָב פון בעט. דער זוהן האָט איהם געהאָלפען און ער איז אַראָבגעקראָכען און אומגעגאנגען עטליכע מאָל איבערן שטוב. ער איז געווען זעהר צופריעדען. ער האָט געוואוסט,

אז ער טאָר ניט ליגען, מאיר דער שוסטער טאָר ניט ליגען: עס ווארטען דאָך אויף איהם "זיינע לייט", ער מוז געהן...

אַבער מאיר דער שוסטער איז שוין מעהר ניט געגאנגען... ער האָט ניט געטאָרט אַראָבגעהן פון בעט. די דאָקטוירים האָבען זיך אויף איהם שטאַרק געבייזערט.

אין צוויי טעג אַרום איז מאיר דער שוסטער געשטאַרבען. די וואָס געדענקען זיין לוויה זאָגען, אז אַזא לוויה האָט נאָך קיין רב ניט געהאַט, זינט די שטאָרט איז אַ שטאָרט. אַלע קראַמען זענען געווען צוגעמאַכט. איז די גאָסען איז געווען אַ חורבן. אויפ'ן בית עולם האָבען איהם מספיד געווען די גרעסטע רבנים, אַ קינד אין וויעג איז ניט גיבליעבען. אַ גאָנצע וואָך האָט מען אין אַלע שולען, בין מנהח למעריב, הספרים געמאַכט, און דער עולם האָט ניט אויפגעהערט צו גיסען טרערען — אמת'ע טרערען.

מאיר דעם שוסטערס פושקעס זענען געבליבען אין די הייזער אויך נאָך זיין טויט. די גרויסע פושקע, די קופערנע, איז אויך געבליבען. און דער ראָג פון יאָטקעגאָס און אַלטען מאַרק איז אויך געבליבען. דעם ערשטען פרייטאָג נאָך מאיר דעם שוסטערס טויט האָט דער בלינדער האַראָרנער מגיד אוועקגעשטעלט אויפ'ן ראָג מיכל דעם ציגארען-מאַכער. איז אַליין געשטאַנען לעבען איהם, האָט געזאָגט דעם עולם: ניט אַ הער אין פושקע, יודען, ניט רבי מיכלען, אַזוי ווי איהר האָט געגעבען רבי מאיר'ן — זכר צדיק לברכה. איך זאָג עדות, אז רבי מיכל איז אַנערליכער יוד און געהט אין רבי מאיר'ס דרכים.

און דער עולם האָט געוואָרפען אין פושקע. מאיר דער שוסטער האָט געהאַט ביי זיין לעבען דרייען, וואָס האָבען איהם געהאַלפּען: מיכל דער ציגארען מאַכער, סענדער דער סמאליער און סענדערס ווייב. אז מאיר איז געשטאַרבען האָט איבער גענומען דעם "געשעפט" מיכל דער ציגארען-מאַכער.

מיכל איז געווען באמת אַנערליכער יוד, און איז געגאנגען "אין מאיר דעם שוסטערס דרכים", אַזוי ווי דער האַראָדנער מגיד האָט אויף

איהם עדות געזאגט. נאָר אין „דינאָ דמלכותא“ האָט מיכל געהאַט
אַניאנדער שיטה, נאָר דער הפוך פון מאיר דעם שוסטער.
מיכל האָט געהאַט אַניעלמעריל אין אַלמען מאַרק פון שמעק-
טאַבאַק מיט ציגאַרען.

עס איז ניט געווען דער חודש, וואָס מ'האַט מיכלען ניט געמאַכט
קיין אַקט פאר „טרפה“ ציגאַרען אָהן א באנדעראַל.
אַז מ'האַט איהם געבראַכט צום געריכט און געפרעגט: סטייטש,
ווי אזוי קומט צו דיר ציגאַרען אָהן אַקציו?

האַט מיכל געענטפערט פשוט: איך האָב דאָס געמאַכט.
— ווייסטו ניט אז דער „זאַקאָן“ פערבאַט דאָס?
— אַז איהר וועט מפרנס זיין מיין ווייב און קינדער, וועל איך
מעהר ניט מאַכען קיין ציגאַרען, האָט מיכל געענטפערט אויף געבראָ-
כענע גויעש...

דער ריכטער האָט מיט אַזא נפש נאָרנישט געקאָנט מאַכען
און געוואָלט איהם שענקען מיט דעם תנאי: ער זאָל צוואַנגען, אז ער
וועט „דאָס“ מעהר ניט טאָן.

— אַכילתי — ואוכל... האָט מיכל געענטפערט קאַלמבלוטיג
דעם ריכטער מיט דעם לשון פון פסוק, און טאַקע גלייך פערטייטשט;
איך האָב געמאַכט ציגאַרען און וועל מאַכען ציגאַרען.
און מיכל האָט געהאַלטען וואָרט.

ווען מ'האַט איהם נאָר אַרויסגעלאָזען פון רעשאַטקע האָט ער
זיך גלייך ווידער גענומען צו זיין ארבייט...

נאָר זיצען אין רעשאַטקע אַלע מאַנטאָג און דאָנערשטאָג איז
מיכלען מיאוס געוואָרען, און ער איז אַוועק צו זיינע קינדער אין
אַמעריקע.

נאָך מיכל דעם ציגאַרען-מאַכער האָט איבערגענומען די
פּרשקעס מיט דעם גאַנצען עסק פון מאיר דעם שוסטער — סענדער
דעם סטאַליערס ווייב.

„ניינציגער“.

זענען „ניינציגער“ בכלל.

אין מיינע וויזמען אויף נאָווגאַראַד* בין איך בעקאנט געוואָרען מיט אַ פעקעל יודען און יודענעס—אמת'ע „ניינציגער“.

איהר ווייסט וואָס הייסט: אמת'ע ניינציגער?

אמת'ע ניינציגער איז די שטארקסטע שפירעט, „אַקוויט“, ברען...

די „ניינציגער“, וואָס איך וויל דאָ פאר אייך שילדערן, זענען אויך פון אַם דעם סאָרט „שפירעט“,—אַקוויט, ברען... שוין ניט קען נענדיג זיי, ניט רעדענדיג מיט זיי, איז לייכט אָנצושטויסען זיך, אַז דאָס זענען ניט גאָר קיין געוועהנליכע מענשען, דאָס זענען. אין אַ געדוויסען גראַד, העלדען.

וואָרום אַ העלד מוז מען זיין צו דערגרייבען אין דעם יודישען תחום פון רוסלאַנד צו דער מדרגה פון „ניינציגער“. בפרט אין נאָרד נאָראַד, אויפ'ן סאַמע דעק פונ'ם יודישען געטאָ.

אַ בעזונדער שטריך האָבען די ניינציגער: זיי בעהאלטען ניט פון אייך זייערע יאָהרען. פרעגט איהר איינעם פון זיי: ווי אַלט איז

*) אַ פאַרשטענדטעל אין ווילנא וואו עס וואוינען די אַרימסטע יודען און „דעק-מענשען“.

ער, אָדער זי? ענטפערט מען אייך מיט שטאַלץ: פון א הונדערטער
ניב איך אייך אויסגאב ניט מעהר ווי אַ צעהנערלי; אָדער מען פרעגט
אייך איבער: וואָס מיינט איהר בין איך אַלט? און באַלד ענטפערט
מען מיט גדלות: קרוב צו תשעים! נאָהענט צו ניינציג, הייסט דאָס,
אָדער—אריבער תשעים!

נור איינע האָט מ'ך אָבגענאָרט: איך בין שוין ברוך השם
ניינציג יאָהר! אָבער אַ שכינה האָט מיר אַ וואונק נעגעבען און אַ
שושקע געמאָן אין אויער:

— שוין צעהן יאָהר, אַז זי טענה'ט: זי איז ניינציג יאָהר. אין
אמת'ן איז זי נאָהענט צו אַ מאה.

צו גלויבען, אַז זי האָט פערלאָרען דעם רעכנונג, איז פאַר מיר
געווען אונמעגליך, וואָרום זי האָט מיר דערצעהלט מעשיות פון איהר
לעבען, וואָס האָבען דייטליך געוווּזען, אַז איהר זכרון איז נאָך פריש
און איהר פאָרשטעלונגס-קראַפט לעבעדיג. זי האָט פשוט מורא געהאַט
פאַר "עין הרע"...

אַלע ניינציגער, וואָס איך האָב געהאַט די געלעגענהייט מיט
זיי צורעדען, האלטען זיך אויף די פיס אויסגעצייכענט, לעבען זעלבסט-
שטענדיג, זענען מונטער און פול מיט לעבענס-לוסט. אַ חוץ איינעם:
פישעל דער טאַנדעמניק. אָבער דער האָט זיך אויך געהאַלטען גוט ביז
מיט אַ קורצע צייט צוריק, ביז ער האָט בעקומען די האלאָבלע.
אַז עס לויפט אָן אַ פערד מיט אַ האלאָבלע און דערלאנגט פון
חינטען אַ שטויס אין רוקען פיהלט עס אפילו אַ יונגער. בפרט אַז דאָס
טרעפט אַ "ניינציגער".

דאָס האָט געטראָפּען פישעל דעם טאַנדעמניק. און פון
דעמאָלט אָן האָט ער זיך אַראָבגעלאָזען. זיצט אָב גאַנצע שעה'ן אין
קצב'ישער קלויז און רעדט אָפּט וועגען "מושב זקנים".
די איבעריגע "ניינציגער" ווילען ניט הערען פון "מושב זקנים".

דער שכן און זיין באַלעבאַס.

פריהער פון שכן.

געווען איז ער אין זיינע יונגע יאָהרען און עלטערע יאָהרען—א מלמד. איז איצטער, גאָר אין די אלטע יאָהרען, אויך א מלמד. נור פריהער, ביז מיט אַ יאָהר צעהן צוריק, האָט ער נאָך געהאלטען אַן אייגענעם חדר, געסנעלט מיט אַ דרייסיג יונגלעך. היינט אָבער געהט ער אויף „אוראָקען“, געהט צו די יונגלעך אַ היים, לערנט אויך מיט מיידלעך. און אזוי האָט ער זיין חיונה.

קיין סך אוראָקען, נאטירליך, האָט ער ניט. וואָרום ער איז, צווישען אונז גערעדט, אַ ביסעל אויס מאַדע, אַפילו אין נאָוואָראַד. נור ביי די סאַמע אונטערשטע פון „דעק“ האלט ער זיך נאָך, ווייל ער געהטט ביליג: אַ צוואנציגער, אַ גילדען אַ וואָך און אַמאָל נאך ביליגער. היינטיגע „ניימאָדישע“, וועלען אַפילו אין נאָוואָראַד פאַר אַזא פרייז ניט געבען קיין אוראָקען. און דעריבער האָט דער „ניינציגער“, געווער זענער מלמד, אין נאָוואָראַד נאָך איצט זיינע באַלעבאַס.

ער ארבייט אויס זיינע פיער רובל אַ וואָך, און דאָס איז איהם פאַלקאָם גענוג צום לעבען.

זיין ווייב האָט ער שוין לאנג פערלאָרען. קינדער האָט ער אסך, מעהרסטענס טעכטער. מיט אייניקלאַך האָט ער האַלב אַמעריקא פער זעעט. די קינדער זענען תקיף אין מעמד, די אַמעריקאַנער אייניקלאַך האָבען זיך פיין אַרויפגעאַרבייט. דעם אלטען איז חלילה קיין נויט ניט צו קנעלען. מען וואָלט איהם האלטען בכבוד. נור ער וויל ביי קינדער ניט זיין, וויל קינדערשע גאָר נישט פערנעהמען.

„בל זמן דער אויבערשטער העלפט מיר, איך קאָן שמעחען אויף

מיינע פיס—זאגט ער—ווייל איך זיין א „נהנה מיניע כפי“, וויל האַבען
מיין אויסקומענעם פון מיין אייגענער „האַרעוואַניע“.

און ער וואוינט בעזונדער, פאַר זיך אין אַ קאַמער, טאַקע ביי
מישעל דעם טאַנדעמניק אין שכנות. פישעל'ס ווייב (ווי איז ביי איהם
די פינפטע)—קאָכט איהם אויס דעם טעפעל, דערלאָנגט איהם אַ
גלאַז טיי.

און טאַקע דערפאַר איז ער ביי די קינדער מיט גרויס כבוד. אז
מען כאַפט איהם אַריין, אַ שבת, צו אַ יום טוב, ווייס מען גאָר ניט
וואָס צו טון איבער דעם טאַטען. מען וויל איהם מאַכען אַמאָל אַ בנדר
—ווייל ער דאָס אויך ניט. איהם איז גענוג, וואָס ער האָט אויפ'ן לייב
—מענה'ט ער. נור אַ העמד נעהמט ער יע אַמאָל. וואָרום די „ערל'טע“
וואָס וואַשט איהם די וועש האָט אַ טבע צו צולאַטכענען יעדעס מאָל
אַ העמד, און יונה דער מלמד האָט קיין טבע ניט צו פערשרייבען. און
געדענקען—געדענקט ער ניט ווישעל'ע ער גיט אוועק—(דער זכרון איז
שוין ביי איהם, ניט פאַר אייך געדאַכט, ניט דאָס וואָס אַמאָל). בכּן
איז אין אַם דעם פונקט גיט ער גאָר.

זיין טאָג פערברענגט יונה דער מלמד זעהר רעגעלמעסיג.
שמעהט אויף, גיסט אָב נעגעל-וואַסער, זאָגט אָב אַ פאַר „דראַבישקעס“
און געהט אוועק אין שוהל. דאווענט דעם אנדערן מינו, זעצט זיך
דערנאָך ביין תהילים, צו ביי אן אנדער פרומען ספר, פון די לייכטע—
קיין גרויסער למדן איז ער ניט—און פערבריינגט אזוי ביז אזייגער
צוועלף. דעמאָלט געהט ער אוועק אַ היים צו זיך אין קאַמער, בייסט
איבער אַ קווערטעלע באָב, וואָס ער האָט געקויפט ביי אַ יודענע, גער
הענדיג פון שוהל. און—לאָזט זיך אויף די „אוראַקען“. ביז מנחה איז
ער פאַרטיג. דאָן געהט ער ווידער אוועק אין שוהל, דאווענט מיט'ן
עולם מנחה און מעריב, הערט בין מנחה למעריב אַביסעל „עין יעקב“,
און גאָר מעריב געהט ער אַ היים עמען וואַרמעס און וועטשערע צוזאָ-
מען—אַ טעלעריל קרופניק מיט אַ דראַבישקע. דערנאָך פערבריינגט
מען אַ ביסעל מיט אַ שכן און מען געהט שלאָפּען.

פרייטאָג צו נאַכט גרייט איהם אָן די אַלטע פישעליכע אַ לאַמפּ.

דער אלטער שטעהט אויף נאך האלבע נאכט און זאגט תהלים ביו
דעם אנדער קרעה פון האָן. דאָן געהט ער אוועק ענדיגען זיין פאָקס
אין שוהל.

וואָס אַנבעלאַנגט יונה דעם מלמד'ס באַלעבאָס—פישעל דעם
טאנדעמניק, איז ער אויך אַ ניינציגער. אַז ביי איהם האַלטען זיך, לאַ
עליכס, קיין ווייבער ניט—דאָס ווייסט איהר שוין. די ערשטע איז ביי
איהם געשטאַרבען, מיט דער צווייטער און דריטער האָט ער זיך גע'גט.
די פיערטע איז אויך געשטאַרבען, מיט אַ יאָהר צעהן צוריק. אַז פישעל
איז געגאנגען פון דער לוי—ער איז דעמאָלט געווען אַ יוד פון אַרום
„שמונים“,—פרעגט איהם אַ בעקאנטער: נו, רבי פישעל, וואָס קלערט
איהר איצט צו טון?

— וואָס הייסט, וואָס קלער איך? פרעגט איבער פישעל, וואָס?
וואָס, מיינט איהר, בין איך אזוי אלט?...

דערפון האָבען אלע פערשטאַנען, אַז פישעל וועט באַלד נאָך
שבעה שטעלען אַ חופה.

און ווירקליך: אין צוויי וואָכען אַרום האָט פישעל חתונה
געהאַט מיט דער איצטיגער, מיט דער פינפטער.

פישעליכע איז אויך אַ יאָהר זיבעציג. פונדעסטוועגען קען זי נאָך
געהן אין גאס. זי איז אויך אַ טענדלערקע און האָט זיך איהרע קונדען.
עס איז אַ סברה, אַז זינט נאָך דער „האלאָבלע“, איז זי די רעכטע
בעל מפרנס'טע, און ניט זעלטען גיט זי פישלען אַנצוהערעניס, אַז ער
עסט אַמאָל איהרען אַ ביסען. דאָס איז די סבה, פאַר וואָס פישעל איז
אַראָבגעפאלען און וויל געהן אין „מושב זקנים“.

— נו, און אייער ווייב וואָס וועט טון, אַז איהר וועט אַנקומען
אין באַגאָדיעל? — האָב איך איהם געפרעגט.

— וואָס אַרט מיך פאַר איהר? האָט ער געענטפערט. לאָז זי
טון וואָס זי וויל.

דער ניינציג יעהריגער קלויזניק.

ער איז דער איינציגער קלויזניק אין סאלדאטסקען קלויז אויף
נאוונאָראָד, אויפ'ן דעק פון דער ווילנער יודישער גאס.
די ניקאלאיעווסקי סאלדאטען, די דאוונער פון קלויז, האלטען
איהם ווי אן "אבן טוב" ווי א טייערע זאך. אז איך בין געקומען מאכען
איהם א וויזיט, האבען די גבאים פון שוהל געקוקט אויף מיר קרום. זיי
האבען געמיינט, אז איך בין געקומען אברעדען איהם פון זיי, צונעהמען
איהם אין אן אנדער שוהל.

"איהר זאלט אקאָרשט ניט אברעדען אונזער אלטען" האָט
מיר דער גבאי געדראָהט מיט'ן פינגער אויפ'ן נאָז. "איהר וועט זיך פון
אונז ניט אויסצאהלען". דער אלטער האָט געשמייכעלט גוטמוטיג און
צופרידען און האָט געזאָגט דעם גבאי, אז מען מעג איהם אָנשיטען
אפולע שטוב מיט גאָלד, וועט ער פון זיי ניט אַוועק.

איך פון מיין זייט, האָב אויך פערזיכערט דעם גבאי און דעם
שמש, אז איך מיין חלילה קיין שלעכטס ניט און וועל זיי קיין עולה ניט
טאָן. דערנאָך האָבען מיר זיך גענומען, ווי אלטע בעקאנטע, שמועסען
צווישען זיך, איך מיט'ן "ניינציגער". פון וואָס מיר האָבען אָנגעפאָנגען
— געדענק איך ניט. דער אלטער האָט לייעב צו פערברענגען מיט שוהל
מענשען, איהם מאַכט ניט אויס, ווער דאָס איז. דעריבער איז ביי
איהם קיין קשיה ניט געווען: ווער איך בין? און וואָס איך בין? און צו

וועלכען צוועק איך האָב מיך געזעצט לעבען איהם און פערבונדען מיט איהם אַ שמועס.

געווען איז עס נאָך מעריב. אין שוהל זענען מעהר ניט געבליבען, ווי איך און ער, און דער שמש, און מיין בעגלייטער—דער מלמד פון "תלמוד תורה".

איך האָב זיך איינגעקוקט אין מיין אלטען! אברייטער קאָפּ, אַ ברייטער פנים מיט אַ ברייטען נאָז; ביי דער זייט אַ באַראָדעווקע; קליינע, גרויע אויגען, וואָס קוקען אויף דער וועלט גוטמוטיג און צר פרידען. אויף די צעטריקענטע ליפּען ווייזט זיך צייטענווייז אַ גוטהער ציגער ביטער-נאַאיזער שמייעלע, ער קוקט ווי אַ מענש, וואָס ווייס זיין ווערט, וואָס פערלאַנגט ניט קיין סך פון מענשען און פון דער וועלט. רעדען רעדט ער מיט אַ פּסוק, אָפּטער מיט אַ תורה-וואָרט פון די "הויכע זאכען", פון "קבלוּ", פון "נסתרו", פון "נעלם".

די תורה, זאָגט ער, בעשטעהט פון דריי "גונען": "נגלה", "נסתר" און "נעלם". "נגלה"—דאָס, וואָס איז אָפּען, אַנטפּלעגט; "נסתר"—וואָס איז פאַרבאָרגען פאַר אַ פּשוט'ן "בשר ודם", אָבער אָפּען פאַר "יחיד סגולה", פאַר אויסגעקליבענע, הייליגע מענשען; "נגלה"—דאָס איז "מתנגדישע תורה", "תורה שבכתב",—חומש, תנ"ך, און "תורה שבעל פה"—גמרא הייסט דאָס. "נגלה" איז—וואָס אויפ'ן לוג, דאָס אויפ'ן צונג. "נסתר" דאַנעגען, איז—"קבלה", סודות: איך זאָג דיר איינס און דו פערשטעהסט אויף דרייצעהן"... נסתר איז חסידישע תורה. אַ מתנגד'שער קאָפּ קען דאָס ניט משיג זיין.

וואָס איז אָבער "נעלם"?

נעלם איז דאָס, וואָס איז אינגאַנצען פעהרייהלען, פערדעקט פון אַ פּראָסטען בשר ודם'ס שכל. "נעלם" קען מען גאָרנישט משיג זיין, אָפּילו אַ חסיד אויך ניט. ער מעג זיין אַ פייער, אַ ברען, פון דעם רבי'ס סאַמע מקורבים. "נעלם" איז צו דעם מענשענס וועלטלעך גאָר ניט שייך. דאָס שטעקט אינגאַנצען אויבען.—אין די "עולמות העליונים" און נור "ער" אליין, דער צדיק, קען האָבען דערפון עפעס "בחוש"—פיהלע עפעס, צייטענווייז דורך אַ "ניצוץ" און אַ "רמז" דורך אַ פונק, אַ וואונק.

וואָס ער בעקומט בשעת „דבקות“. דעמאָלט האָט „ער“ דער רבי, בכח „מתקן“ צו זיין נשמות, וואָס זענען געווען, וואָס זענען איצט, און וואָס וועלען זיין, אויב עס איז דאָ אין זיי אַ „פּנימח“. וואָרום דעמאָלט זעהט „ער“, ניט, ווי מיר פשוט'ע „בשר ודם'ס“ זעהען, נור מיט „זיין-„אויג“, מיט זיין „קוק“ מיט זיין „חוש“. „בחוש זעהט ער זיי און ווייס, וואָס וועלכער נשמה עס פעהלט... וואָסער „פּנימח“ זי האָט... און ער איז מתקן... אַ מתנגד קען עס ניט פערשמעהן, קען עס ניט משיג זיין... ביי איהם איז נור „נגלה“, וואָס ניט געשריבען, דאָס קאָן ער ניט לייענען. אַ חסיד איז דער אלטער געוואָרען צופעליג. אָבער נאָך אין דער יונגענד. אַ געבאָרענער איז ער אַ מתנגד. אַ חסיד, אַ הייסער, אַ פערברענטער איז ער געוואָרען זינט ער איז געווען ביין רבין, ביי ר' מענדעלען, ביים „ליבאוויטשער“ הייסט דאָס... געווען איז ער ביי „איהם“ דריי מאָל. נאָך דאָס איז געווען פאר איהם גענוג. געהערט פון זיין מויל תורה האָט ער אויך ווינציג. וואָרום ווער קען זיך צום סאַמע טיש דערשלאָנען. אָבער ער האָט אליין „געאַרבייט“ און האָט דערגאַנגען... ביי אונז אין שטערטעל, האָט זיך מיר דער אלטער בעריהמט — האָט מען געדאַרפט האָבען אַ רב. מסתמא זענען געקומען רבנים פון אלע עקען וועלט. דער רב זאָגט; יענער דרשנים. איך שמעה אין שוהל הינטער דעם אלעמענער. וואָרום וואָס בין איך? אַ פראָסטער בעל מלאכה! איך וועל זאָגען אַ דעה אויפ'ן רב?!

אָבערזאָגט... שמעהט צו מיר צו דער עולם—דער, יענער: וואָס זאָנסטו, העניך?... אָהן מיר וויל מען קיין רב ניט געהמען. כע'כע... קומט אַ רב, געהט ער שוין גלייך צו מיר, כאָטש איך בין אַ פראָסטער בעל מלאכה.

— שלום עליכם!

— עליכם שלום! און רעדט מיט מיר אין תורת... נגלה...

נסתר...

קומט אַמאָל אַ רב צו פאָהרען, נעמט דרשענען. אַ הין, אַ חער; ער האָט שטאַרקע צדדים. עס האַלט שוין מען זאָל איהם געהמען... מיט מיר איז ער נאָך קיין מחותן ניט... געהט צו מיר נאָך ניט צו...

מיין דאנה...! דו ביזט ארב—איך בין א בעל מלאכה א פראסטער...
אבער פערדראָסען האָט עס מיר... און אז איך בין א בעל מלאכה, איז
וואָס?.. ביי אונז אין שטערטעל זענען מיר אלע גלייכע יחסנים.

בקיצור: ער רעדט מיט מיר נישט, איך רעדט מיט איהם נישט.
מילא איז אזוי אוועק עטליכע טעג. אין שטערטעל נעהמט ער אויס.
ער ווייס, פערשטעהט איהר מיד, די קונצען, ווי אזוי און מיט וואָס צו
נעמען א באַלעבאָס. נו, קלער איך, מען דארף איהם ווייזען, אז איך,
העניך, בין אויך ניט פון די דריי א גראָשען.

נעה איך אמאָל אזוי צו איהם צו, גיב איהם א פרעג: זאָגט מיר,
רבי, זאָג איך, וואָס איז די נפסא מינא צווישען "נסתר" און "נעלם"?
נסתר און נעלם? —מאכט ער—וואָס הייסט נסתר און נעלם?
נסתר איז—נסתר און נעלם איז—נעלם... בקיצור: ער דרעהט זיך א היין
און קוועטשט זיך א הער און קאָן מיר ניט זאָגען, וואָס איז די נפסא
מינא.

דער עולם זעהט, אז איך שטעה מיט איהם און רייד, נעהמט
מען מיר דאָך אָן א זייט און מען ברענגט מיד: וואָס זאָנסטו העניך?
דאכט זיך, אז דער רב איז א גוטער זאָגער?
א זאָגער? זאָג איך—אלץ הייסט א זאָגער, אז ער ווייס ניט דעם
הילוק צווישען נסתר און נעלם?

איז וואָס מיינט איהר? אוועקגעפאָהרען דער רב מיט גאָר נישט!
וואָרום דאָס רוב עולם איז ביי אונז חסידים, און אז העניך האָט גע-
זאָגט איז געווען געזאָגט.

אָט די נעשיכטע בעלאַנגט צו דער "גלענצענדער" עפאָכע פון
העניך'ס לעבען. ער האָט דעמאָלט געהאַט די אנדער ווייב, ער איז
געווען א בעל מלאכה. דאָס הייסט ניט איין מלאכה האָט ער געהאַט,
נור פינף. צו יעדען סעזאָן א בעזונדער מלאכה. און איינע אין זאפאס...
ער איז אומגעפאָהרען, וואו איהר ווילט, נור אין אמעריקא איז ער
גאָך ניט געווען. האָט אומערדום פערדינט געלד. העניך איז שוין געווען א
"אחוואָטניק" אויך, גאָר אמאָל—פאַר די "פאָיאָניקעס", בשעת מען
האָט געכאַפט יודישע קינדער און אָבעגעבען מיט גוואלד פאַר

רען רומען. ער האָט זיך אליין פאַרקויפט פאַר פופציג רובל.

— „ווי אזוי האָט איהר עס געמאַן?“ האָב איך פערוואנדערט געמערענט. פאַר פופציג רובל האָט איהר זיך פערקויפט אויף פינף און צוואנציג יאָהר דינען?...

— קיין נאָר בין איך גראַד ניט געווען און קיין פראָסטאָק אויך ניט. האָט געענטפערט מיין ניינציגער, וואָס מיינט איהר? איך וועל זיך גאָט אזוי פערקויפן? וואָס? דינען האָט זיך מיר געוואָלט?... אַ ברירה האָב איך געהאַט... מען האָט דעמאָלט געבאַפט איינציגע ויהן. איך בין געווען ניט קיין איינציגער. ביי אונז איז געווען עטליכע ברידער. נו האָב איך פערשטאַנען אז געהן מוז מען; איז דאָך בעסער האָבען מיט זיך עטליכע רובל... בין איך געגאַנגען און האָב מיך פערקויפט... געדינט פונדעסטוועגען האָב איך ניט... פאַרוואָס? מען האָט מיך אָבגעהאַלטען אַ האַלב יאָהר, דער, הייסט דאָס, וואָס האָט מיך געקויפט פאַר זיין זוהן. געגעבען מיר עסען אין טרינקען און געהיט מיינע טריט, איך זאָל מיך ניט אָבגאַבענען. אין מיטען איז בטל געוואָרען די נורה פון די באַפערס. האָב איך שוין חרטה געהאַט; ניט געוואָלט געהן. מען האָט מיר געבאַמען הונדערט רובל. האָב איך געזאָגט: קריגט אייך אַן אנדערן. איך וויל ניט.

געווען איז שוין דעמאָלט, העניך, אַטאַמע פון קינדער, אַ פראָסטער טאָג-ארבייטער געווען. דערנאָך האָט ער זיך אויסגעלערנט בלעבעריי, קאָטלעריי און נאָך עטליכע מלאכות. איז ניט געגאַנגען די ארבייט, האָט ער זיך אַ נעם געמאַן צו יענער. געהאַרעוועט זיין גאַנצען לעבען, ביז דריי און אַכציג יאָהר, ווען ביי איהם איז טונקעל געוואָרען די „ראיה“, און ער האָט שוין מעהר ניט געקאָנט ארבייטען. די קליינע אותיות פון סדור זעהט ער שוין ניט. בלויז די—גרויסע און די ווערען אויך צעשוואומען, אנטלויפן פון איהם צייטגענווייז.

חתונה געהאַט האָט דער אַלטער צוויי מאָל, מיט דער ערשטער ווייב האָט ער אָבגעלעבט אַ יאָהר עטליכע און דרייסיג. געהאַט מיט איהר קינדער. נור די קינדער האָבען זיך ניט געהאַלטען. פון אַ דריי פערטיל טוץ איז געבליבען נור צוויי מעכטער. איינע איז אין אַמעריקא; די

אנדערע אין ווילנא. ביידע—אָרימע לייט. ער האָט זיי ביידען געמראָ-
נען אויף די פלייצעס יאָהרען נאָכאַנאַנד. צוליב דער אינגערער מאָבי
טער האָט ער זיך געגט מיט דער צווייטער ווייב. דאָס הייסט ניט
געגט זיך, נאָר זי איז אַוועק פון איהם. „למא“—זאָגט זי—„דאַרף איך
האַרעווען אויף פרעמדע קינדער!“ אַ פערדינערקע איז זי געווען. גע-
האַנדעלט מיט עופות, און איך בין שוין געווען אַ געבראָכענער—אַ
געברייכטער... פלעג איך פערדינען ווי עס איז. אָבער לעבען איז געווען
שווער... און דאָ איז געלעגען דער איידים מיט די אייניקלאַך אויפן
קאַרק. ניט קיין געראַטענער איז דער איידעם! אַפילו אַן עהרליכער
מאַן. איך האָב צו איהם גאָר נישט.

איז זי אַוועק, די ווייב הייסט דאָס. דערנאָך איז זי אָגעקומען
דאָ אין ווילנער באַגאַדעל, איך האָב אַליין געהאַלפּען אַריינברענגען
איהר אַ היין.

„די לומדות“ האָט דער אַלטער בעקומען פון זיך אַליין, שוין
זייענדיג אַ בעל מלאכה, הערענדיג דעם שיעור בין מנחה למעריב אין
שוהל. אין שוהל איז ער געלעגען ביינאכט, ביימאָג, ווען ער האָט נאָר
געהאַט אַ שעה צייט. דערנאָך האָט ער שוין געקראָגען פערשידענע
ספרים, פון „גנלה“ און פון „נסתר“, און געלעגען איבער זיי. ליעב
געהאַט זעהר צו האָרבען תורה-ווערטער פון לומדים, פון חסידים; נאָר
דער עיסר לומדות האָט ער בעקומען, ווען ער איז געווען קראַנק אויף
די געדערם. „אַז מען ליגט—זאָגט ער אָב—גאַנצע נעכט, דער בויך
איז פול און דער מוח איז לעדיג, און מען קאָן ניט שלאָפען—קלערט
מען און מען לערנט, און מען קלערט.

דעמאָלט איז דער אַלטער איבערגעגאַנגען פון „נסתר“
אויף „נעלם“, האָט זיך אָנגעהויבען שטאַרם צו בעשעפטיגען מיט די
„עולמות העליונים“, מיט די הויכע, גאָר הויכע וועלטען, און ווערענדיג
דאַרטען, אין יענע עולמות, אַ שטיקעל „מחותן“ איז ער, בכלל, שלום
געוואָרען מיט דער וועלט. יעצט לעבט ער צופרידען און כמעט גליקליך.
זיין „ארכייטס-טאַג“ איז אַ קורצער. ביז האַלבען מאָג, אַן ערך, איז ער
אין שוהל. דאָן געהט ער אַרויס אין שטאָרט. ווייט געהט ער ניט. ער

האָט אין די אַרומיגע געסלאַך זיינע באַלעבאַטים און קרעמער. יעדער טאָג האָט זיך זיין געסעל מיט זיינע "קונדען". אין יעדער קרעמעל, אין יעדער שטוב, טראָגט מען איהם אַנטקעגען דעם גראַשען. געהן—געהט ער לאַנגזאַם—איילט זיך ניט. "נאָוואַראָד" וועט ניט אַנטלויפֿען, און פאַר קאָנקורענץ האָט ער קיין מורא ניט... ביז מנחה קאַסירט ער איין אַ "צוואַנציגער". דאָס איז איהם פאָלקאָם גענוג אויף דער הוצאַה. קיין פלייש עסט ער ניט און קיין געקעכטס פאַרוכט ניט דער אַלטער פון שבת צו שבת. ער לעבט נאָר מיט ציקאָריע, ברויט און קאַרטאָפֿעל. אום צו זיין וואַרהאַפטיג און טריי מיין שילדערונג, מוז איד צוגעבען, אַז דער אַלטער העניך איז אַ שטיקעל "נאַשער". ער האָט, ווי מען זאָגט, אַ שוואַכקייט צו... ווייכע ברויט און זיסע ציקאָריע. דאָס ווייס איך נאטירליך ניט פון איהם אַליין, נאָר פון דעם מלמד, מיין בעגלייטער, און פון דעם שמש פון סאָלדאַטסקי שוהל.

פאַרבייגעהענדיג—א פאָר ווערטער וועגטן דעם שמש. ער איז ניט קיין "ניינציגער", אָבער אויך אינטערעסאַנט. "איך בין אויך—בעריהמט ער זיך פאַר מיר—אַ בן שבעים". אין קאָפּ און אין באָרד, האָט ער מעהר שוואַרצע האָר, ווי גראַהע, "איך מאַך נאָך אַ בוסה גאַנץ געשמאַק און דאָס האַלט מיך אויף די פיס", בעריהמט ער זיך ווייטער. דער מלמד זאָגט, אַז דאס איז אמת. ער קריגט געהאַלט 5 גילדען אַ וואָך מיט חנוכה-פורים-רגל-און קלפה-געלד. געווענליך גיבען די אויס-געקליבענע אויף קהלישע עמטער דעם שמש אַ מתנה, און ד. ה. קלפה-געלד (קאַלפֿע-געלד). מאַנטאג און דאנערשטאג, בשעת "קריאת התורה", געהט ער אַרום אין שוהל מיט דער פושקע האט ער נאך פופציג קאָפּיקעס אַ וואך. דערצו האט ער אַ קנעלונג. לערנט מיט אַ דרייסיג קינדער טאַקע אט אין דערזעלבער קלויז. און זיינע הכנסות וואלטען זיכער דערגרייכט ביז פינף קאַרבען אַ וואך, ווען די תלמידים וואלטען געצאהלט שכר לַמּוֹד. דריי פערטעל, אבער צאהלען ניט...

פונדעסטוועגען האט ער, אַרום אין אַרום, זיינע דריי קאַרבען אַ וואך... און אזוי ווי דירה-געלד קאסט איהם ניט—ער נעכטיגט מיט דעם אַלטען אין פאדער-שטיבעל פון קלויז—איז אַ סברה, אַז ער קלייבט

נאך געלד. ער האט א זעהן, און טעכטער, אויסגעגעבענע. פערנעחמט
אָבער וויערע גאָר ניט. איז אַ זעלבסטשטענדיגער מענש און שטענדיג
לױסטיג.

יעצט צוריק צום "ניינציגער". יאָהרענלאַנג האָט ער געליטען
אויף די געדערס. האָט וועניג געגעסען און ווינציג געשלאָפען. צו דער
עלטער אָבער האָבען זיך ביי איהם ביידע זאכען פערבעסערט: אי
דער אָפעטיט, אי דער שלאָף. "ער איז אָהן "עין הרע" אַ גרויסער
אכל'ער—"רוימט מיר דער שמש אַרײַן אַ סוד, אָברומענדיג מיך אָן אַ
זײַט". ער פאַקט אַרײַן אַ זעקס פונטלעך ברויט אַ טאָג מיט אַ טעפעל
קאַרטאָפּלעס. פון די גרויסע טשוהונטשיקעס נומער פינף...."

דער סדר פון זיין אכילה איז אזוי: ער ווארעמט אַן אַ טעפעלע
ציקאָריע פון אַ גלעזלאַך צעהן. קויפט אין קרעמעל אַ פאָר פונטלאַך
ברויט, פאַרקעט אַרויס די ווייבע, לעגט אין גלאָז און זופט—די צי-
קאָריע מיט די ווייבע ברויט. כל זמן די ווייבע ברויט איז נאָך דאָ,
מאכט ער די ציקאָריע זיס מיט אַ שטיקעל צוקער. ווי אָבער עס בלייבט
די איינע האַרטע, אזוי הערט ער אויף צו לעגען צוקער אין גלאָז.
"וואָרום"—זאָגט דער אַלטער העניך—די "האַרטע האָט שוין אַליין אין
זיך אַ זיסקייט און צוקער איז איבעריג". אז ער האט אַראָבגעפטרט די
ווייבע ברויט מיט די האַרטע און אויסגעזופט דעם טעפעל ציקאָריע,
נעמט ער זיך ערשט צו די קאַרטאָפּלעס—צום טשוהונטשיק נומער 5.
דאָ העלפט איהם אַפט אונטער דער שמש. אָבער דער אַלטער העניך
איז אַליין אויך בכח פאַרטיג צו ווערען מיט'ן טשוהונטשיק נומער 5.
אזוי געהט עס אָן דער וואָכען. שבת און יום טוב עסט ער ביי אַ
גאָוונאָראָדער באַלעבאָס, ביי איינעם און דעמזעלבען—שוין זיבען יאָהר.
דאָס איז ביי יענעם שוין אַ חזקה. אז דער אַלטער העניך וואָלט וועלען
פון יענעם אַוועק, האָט ער געקאָנט קריגען צוואנציג אנדרערע. מען
וואָלט זיך פאַר איהם געשלאָגען אין "גאָוונאָראָד". אָבער דער אַלטער
העניך האָט צו יענעם גאָר נישט....

למאי זאָל ער איהם טאָן אַן עולה...

„פֿטשאלע“.

די סאמע אינטערעסאנטע און אנגענעהמע מינוטען אין וואלאזשין האָב איך פערבראכט מיט „פֿטשאלקען“.

„פֿטשאלקע“—דאָס איז דער בעל אכסניא, וואו איך בין פערפאָהרען. אזוי רופט מען איהם אין שטעדטעל דערפאר, וואָס ער אליין ווענדט זיך צו איטליכען מיט די ווערטער: „פֿטשאלעמסקע“! ס'הייסט „ביהנעלע“ מיינער!

און ווען איך ווידמע מיין איצטיגע שילדערונג דעם באלעבאָס פון מיין אכסניא אין וואלאזשין, טו איך דאָס, ניט בלויז פון דאנק-בארקייט, דערפאר, וואָס איך האָב מיט איהם אזוי פיעל אנגענעהמע מינוטען פערבראכט, וואָס ער האָט מיר אזוי פיעל אינטערעסאנטע מעשיות דערצעהלט: פון ר' חיים קען, פון ר' איצעלען, פון ברך דעם גאליציאנער, פונים „שאנת אריה“, און „להבדיל“ פונים גראף טיש-קעוויטש. איך טו דאָס, ווייל „פֿטשאלקע“ אליין איז טאקע איינער פון די מערקווירדיגסטע, פון די אָריגינעלסטע יודישע טיפען, וואָס איך האָב ווען עס איז בענגענענט, פאָהרענדיג איבער יודישע שטעדטלאך.

פריהער פון אלץ איז „פֿטשאלקע“ א פיער און ניינציגער. ווי אזוי „פֿטשאלקע“ ווערט נתפעל פון זיינע פיער און ניינציג יאָהר, קענט איהר זעהן פון דעם דאָזיגען פאקט, וואָס א יונגערמאן, א שכן זיינער, האָט מיר דערצעהלט.

„דאָס איז געווען מיט אַ פיער יאָהר „צוריק“—דערצעהלט מיר דער שכן. „איך האָב זיך מיט איהם צוזאַמען געטראָפּען אין מרחץ. זענען מיר אַראָבענגאַנגען ביידע אין מקוה. אָבערשווענקט זיך, און גענומען ביידע זיך הויבען אויף די טרעפּלאַך. איך האָב איהם אונטער געכאַפט ביין אָרם—פערשטעהט איהר מיך: אַ מאַן פון איבער „חשעים“. נו, ר' וואָלף, —זאָג איך—קומט, איך וועל אייך העלפּען אַרויף; מיט אַ יונגען מאַן וועט דאָס געהן גרינגער.

אַז ער גיט דאָס אויף מיר אַזוי מאָדנע אַקוק:—אָוועק, דו פּי... ער? דו וועסט מיר העלפּען אַרויף?! איך וועל זיך אַרויפכאַפּען פריער פאַר דיר. „און וואָס מיינט איהר? איך האָב נאָך קיין צייט ניט געהאַט צו שפּרייזען אויף דער פינפטער טרעפּיל, איז ער שוין געווען אויף דער פונפצעהנטער און—אויבען, ביי די זאַכען“.

איבעריגענס האָט פאַר מיר „פּטשאַלקע“ אַליין זיך בעריהמט, אַז ווען ער גיט נאָך איצט אַ יונגען מאַן אַ קוועטש די האַנד, שרייט יענער: אוי-אוי!...

„פּטשאַלקע“ האָט 140 אייניקלאַך און אוראייניקלאַך. קינדער האָט ער געהאַט פינף: דריי זיהן און צוויי טעכטער. אַ זוהן מיט אַ טאָכטער האָט ער אין אמעריקא. די היגע קינדער האָט ער שוין אַלע איבערגעלעבט. ניט לאַנג איז אַ זוהן געשטאַרבן, וואָס האָט געוואוינט צוזאַמען מיט איהם, אין אכסניא. אַלע זיינע זיהן זענען געווען לערנער און פרומע יודען. איבער דעם ניט לאַנג געשטאַרבן ענעם זוהן האָבען רבנים געמאַכט הספּדים. דער אַלטער הערט ניט אויף וועגען דעם צו רעדען, ווען ער רעדט, וויינט ער. פון די קינדער און אייניקלאַך אין אמעריקא האָט ער אָפּט בריעף און „פיקטשעס“. ער האָט מיר אי די בריעף, אי די „פיקטשעס“ געוויזען—אַ גאַנצען פאַק. ער האָט לייען וועגען זיי צו רעדען, אָפּט דורכצולופּטערן אי די „פיקטשעס“, אי די בריעף. נור ווער-וועמענס זענען די אייניקלאַך—איז דעם אַלטען שווער פאַרנאָדערצוקלייבען זיך. דאָס זעלבע—מיט די בריף. אַחוץ דעם זוהנים און דער טאָכטערס. איין בריף, זיין זוהנים, האָב איך געבעמען ער זאָל מיר שענקען, און ער האָט מיר געשענקט. ער איז אַ קורצער

און וועט זיין אינטערעסאנט פאר די לעזער. איך גיב איהם איבער ב:
העברעאיש כמעט וואָרט אין וואָרט:

„ליבער פאָטער—שרייבט דער זון (אמאָן פון אַ יאָהר זיבע-
ציג)—וועגען דעם, וואָס דו פרענסט, וואָס איך טו, בין איך שוין ניין
יאָהר אַ גבאי פון דער תלמוד-תורה אין קליוולענד. פריהער האָב איך
קיין צייט ניט געהאַט. נאָר איצט, אַז דער אויבערשטער האָט מיר
געהאַלפּען, האָב איך געקויפט אַ תלמוד-תורה—אַ פיינער מויער, און
דאָרט לערנען דריי הונדערט קינדער. איך האָב אויך אַנאייגענעם
בית-המדרש אין דער תלמוד-תורה. 6 אַ זייגער אין דער פריה קום איך
דאווענען. נאָכ'ן דאווענען לערן איך אַ בלאַט גמרא. 9 אַ זייגער געה איך
אַלע טאָג בעזוכען מיינע אויסגעגעבענע טעכטער. פון 12 ביז 1 איז
מיטאָג. נאָך מיטאָג דרעמעל איך זיך דורך אַ שעה. פון 2 ביז 4 פער-
ברענג איך אין שטוב. 4 אַ זייגער געה איך אַוועק אין תלמוד-תורה,
זעהן, ווי מ'לערנט דאָרט. וואָרום מיר האָבען דאָרט זיבען מלמדים.
דערנאָך דאווענען מיר בצבור מנחה און מעריב. פון 7 ביז 8 געהט די
גאַנצע פאַמיליע צום טיש עסען „סאַפּער“, ס'הייסט וועטשערע. פון 8
ביז 9 אַווענד לערנט מען ווייטער אַ בלאַט גמרא אין בית-המדרש.
ווי איהר זעהט, האָט זיך „פּטשאַלקעס“ זון אַינגעגעבען אייני-
צואַרדנען זיך אין דער נייער וועלט נאָר אויפ'ן אַלט-היימישען שטויגער.
ער האָט שוין אויך קינדער און אייניקלאַך און אַלע זענען רייך.
אויף דעמזעלבען ביינעלע פאַפיר, פון דער אנדער זייט, איז אַ
קורצע צושריפט פונ'ם שוואַגער—דער שוועסטערס מאָן. אויך אַני-
אינטערעסאַנטער. ער שיקט אַ מזל-טוב פון אַנאייניקעלם חתונה.
ער רעכענט נאָך פסח צו פאָהרען קיין ארץ-ישראל, וועט ער פאָהרען
דורך רוסלאַנד און „מיר וועלען זיך אײַה זעהן“. פון זיינע קינדער האָט
ער נחת: חוה און עטעל לעבען, ברוך השם, גוט. זי פעהלט קיין זאך ניט.
שמואל (דאָרטען הייסט ער דאָקטאָר עמיל) טוט זעהר אַ גוטען שדוך.
ער איז יעצט ביי דער בלה. „אַלע“ געריסען אייך און איך שיק אייך אַ
מתנה פופציג רובל.“

דער אַלטער בעקומט אָפט אויך אונטערגעשיקט געלד פונ'ם

וזהו, פון די רייכע אייניקלאך. ער בעט אפילו ניט, ער דארף זייער
 ניט, ערשטענס האָט ער אַ פרנסה—די קרעטשים—אירושא פון עלטער
 זיידעס, מיט אַ גרויסען הויף, מיט קיה, מיט אַ גרויסען גאַרטען, וואָס
 ער האָט אליין פערפלאנצט מיט צוואנציג יאָהר צוריק, זענענדיג שוין
 דעמאָלט אַ יוד פון אַריבער "שבעים". דעם גאַרטען פערדינגט ער און
 בעקומט פינף און דרייסיג רובל אַ יאָהר. אַ חוץ עטליכע בוימער—די
 ליבסטע בוימער זיינע—וואָס זיי פערדינגט ער ניט. אויף אָט די בוימער
 וואססען אלע מאָל די בעסטע פרוכט. ער נעהמט אַראָב, פּרעגעלט,
 טריקענט און עס בלייבט נאָך פאַר קרובים און גוטע פריינד.

פעהלט איהם אַמאָל מזומן עטליכע רובל—ניט ער אַפּאָהר אין
 מינסק. דאָרט האָט ער געהאַט אַ ברודער, אַ מיליאָנער, איינער פון די
 גרעסטע וואַלד-סוחרים אין ליטא. ער איז דער איינציגער "אַרימער"
 קרוב אין דעם ברודער'ס משפּחה. קומט ער צו די פלימעניקעס—עפענט
 מען איהם אַ גראָבען טייסטער, אָנגעשטאַפט מיט הונדערטער און
 מהייסט איהם נעהמען וויפיעל ער וויל. ער נעהמט אָבער מעהר ניט,
 ווי איין הונדערטער. דאָס רוב שיקט מען איהם אַריין מיט כבוד דורך
 פאָסט.

"פּטשאַלקע" רעדט אַסך וועגען די לומדות פון זיינע זיהן.
 (בשעת ער רעדט וועגען די געשטאַרבענע קינדער, קען ער זיך ניט
 איינהאַלטען פון געוויין). בעזונדערס איבער זיין ניט לאַנג פערשטאַר-
 בענעם וזהו—אַ היבשער זקן שוין געווען—און דערמאָהנט מיט שטאַלץ
 די הספדים, וואָס רבנים האָבען אויף איהם געמאַכט. ער האָט אויך
 ליעב צו דערמאָהנען אָפט אין געשפּרעך זיין יחוס און דעם יחוס פון
 זיין שווער. זיין שווערס פאָטער איז געווען ר' מנשה איליער, דעם
 גאונים אַתלמיד.

אַז "פּטשאַלקע" געהט דורך די גאַס האָבען פאַר איהם, אין
 וואַלאָזשין, דרך-אריץ, קליין און גרויס, פאַר זיינע פיער און ניינציג
 יאָהר. פאַראַן אין וואַלאָזשין נאָך אנדערע זקנים, נאָר ער איז פון זיי
 דער עלטערער. ער אליין האָט אויך דרך-אריץ פאַר זיינע יאָהרען און
 ער האָט זיי מיט וואָס צו דערמאָהנען. "פּטשאַלקע" איז אין די יונגע

און. אפילו מיטעלע יאָהרען געווען אינגאנצ—אפייער, ער האָט אויך געלערנט אין דער ישיבה, לערנט נאָך איצט אָהן שפּאַקולען—אַלע מאָג אַבלאט גמרא. נאָר קיין באַנק-קוועטשער איז ער קיינמאָל ניט געווען. ער איז געווען אַ פּאַבריקאַנט, אַ קאַנטראַבאַנדיסט, וואָס איהר ווילט. ער האָט פּערלעבט זיין גאַנצען לעבען אין שטורם. איבערהויפט האָט ער ליעב צו דערמאָהנען די געפּאַהרען און טרעפּעניסען פון זיין קאַנטראַבאַנדיסטען-לעבען. „אָהן דערמיט“—בעריהמט זיך מיר „פּטשאַלקע“ (דער ביי לענט ער אויף פון פיער פינגער אַ פּויסט און לאָזט אויף איהם אַ ראָב פון אויבען דעם גראָבען פינגער, פאַרשטעלענדיג, ווי משיסט מיט אַ רעוואָלווער). אָהן „דערמיט“ פלעגט איך זיך ניט ריהרען פון אָרט. און קוקענדיג אויף „פּטשאַלקען“, ווי ער שטעלט אייך יעצט פאַר דעם „שפייער“ צווייפּעלט איהר ניט אַ מינוט, אז ער האָט איהם טאַקי געקענט האַלטען אין האַנד, און האָט איהם אָפּט בענוצט. פאַהרען פלעגט ער, מיט די „לינקע“ כחורה, אליין. אָהן אַ פּוהרמאַן. אין אַ געפּאַהר, פלעגט ער זעלטען אנטלויפּען. אָבערמאָסטען פון וואָגען—און ער איז אַ מענטש פאַר זיך, און דער וואָגען—אַ וואָגען פאַר זיך. אי, וואָס? ווי קומט עס אַ וואָגען אָהן אַ פּוהרמאַן, אָהן אַ באַלעבאָס? נו, איז וואָס איז דאָס שייך, איך בעט אייך, צו איהם?... טאַמער האָט דער „איינפאַל“ ניט געגאַלטען, האָט „פּטשאַלקע“ געהאַט אַ פאַר אייזערנע פיס און אין קעשענע דעם „שפייער“. איז אָט די ביידע זאַכען צו געברויכען געווען שפּעט, האָט זיך „פּטשאַלקע“ אויך ניט פּערלאָרען. ניט זעלטען האָט געטראָפּען, אז די קליינע בעאמטע, וואָס האָבען איהם געפּאַקט, זענען אַראָב פון זייער שטעל און ער איז אַדוים ריין, וואָרום ביי איהם זענען געווען „פּערשמירט“ גאָר די „הויבע פּענסטער“. דאָס איז, נאטירליך, געווען שוין לאַנג, לאַנג מיט אַ 60—70 יאָהר צוריק. איבעריגענס איז „פּטשאַלקע“ מיט זיין אונערשראַקענעם באַראַקטער און אייזערנעם מוט געווען נוצליך ניט בלויז זיך אליין, נאָר אויך אנדערע אין אַ קריטישען מאָמענט. אין דער צייט פון דער גרויסער מחלוקת צווישען רבי ישראל סאַלאַנטער און ר' הערשעל-ליבין (דער ערשטער האָט געוואָלט איינגעהמען די ישיבה פאַר זיין „מוסר“)

האָם מען איהם, "פּטשאַלקען", געשיקט צו ר' ישראל סאַלאַנמער מיט אַ התראה. ער איז צריינגעקומען, ווי אַ פשוטער יוד, מיט גרויס אונ-טערטעניגקייט, צו אָט דעם גרויסען נאן—דעם גרינדער פון די מוסר שטיבלעך אין ליטא—האָט כלומרשט ניט געוואָנט צו זיצען פאַר איהם, האָט איהם אָבעגעבען גרויס כבוד און, נאָך דעם, ווי דער נאן האָט איהם געבעטען, ער זאָל ענדליך זאָגען, צוליב וואָס ער איז געקומען, האָט ער איהם, אין געזעהלטע ווערטער, מיט דעם ציטערדיג-פייער-ליכען ניגון פון אַ מגיד, וואָס רעדט "עשרת ימי תשובה" פון דער ביסח, געמעלדט:

"איך בין געקומען זאָגען אייך, רבי... אז די אַלע, וואָס האָבען זיך אָנגעהויבען מיט דער וואלאַזשינער ישיבה, מיט דער גרויסער ישיבה, וואָס האָט אַרויסגעבראַכט אזוי פיעל גאונים און גדולי-ישראל, האָבען ניט געהאַט סײַן גוטען סוף. דער רב איז גע-פאלען און געשטאַרבען. יענער איז פערדאָרבען, און בון דריטען איז אַ חורבן געוואָרען... איך בין געקומען, רבי, אייך מתרה זײַן...

רבי ישראל-סאַלאַנמער האָט זיך דערשראָקען פאַר "פּטשאַל-קעס" "התראה" און געלאָזען צורה די ישיבה.

• "פּטשאַלקע" שטאַלצירט זעהר מיט זײַן התקרבות צו די רבנים. כמעט אַלע רבנים, וואָס פלעגען, פאַר זײַן לאַנגען לעבען, קומען אין וואלאַזשין. זענען ביי איהם איינגעשטאַנען. ער האָט אַליין יעדען פון זיינע אורחים-רבנים געמחט פאַרן שלאָף אַראָפּציהען די טיך. דאָס איז שוין געווען אַ חוק. דערפאַר האָט ער ברכות פון הונדערט רבנים, אז ער וועט אויסלעבען הונדערט און צוואנציג יאָהר.

"פּטשאַלקע" איז צופרידען פון זײַן לעבען. ער האָט אויסגעפיהרט גוט די וועלט. האָט צו גאָט גאָר נישט. זײַן עלטער איז אויך פערזיך כערט. ער האָט געלד אין באַנק. אַליין "גרייט ער זיך אין וועג". "שוין צייט"—זאָגט ער. נאָר ווען "פּטשאַלקע" זאָגט דאָס אייך, פיהלט איהר, אז ער מיינט דאָס ניט ערנסט. ער איז נאָך פול מיט לעבען. איז נאָך איצט אַ שטיק פייער. ער זאָגט, אז ער "גרייט זיך", אָבער, אין אמת, זענען ביי איהם די זעקס יאָהר, וואָס פעהלען איהם צו דער "מאה", אזוי ווי אין

קעשענע. וואָס הייסט: הונדערטער רבנים האָבען איהם געבענשט...
„איך וועל אייך ווייזען—וואָנט ער—אלע נעמען פון די רבנים זענען ביי
מיר פערשריבען“...

נאָר איך בין זיכער, אז כדי צו דער פאָהרען צו דער „מאה“
נומיננט זיך „פּטשאַלקע“ לחלוטין ניט אין דער ברכה פון די הונדערט
רבנים. וואָרום נאך איצט, צו ער נעהמט אָן אַ יונגען מאַן ביי דער
האַנד, גיט יענער אַ געשריי: אוי! אוי!...



